




د پوهنې وزارت

د تعلیمي نصاب د پراختیا او د
ښوونکو د روزنې معینیت
د تعلیمي نصاب د پراختیا او درسي
کتابونو د تالیف لوی ریاست

تاریخ

لسم ټولگی



درسي کتابونه د پوهنې په وزارت پورې اړه لري پلورل
او پېرودل يې په کلکه منع دي. له سر غړوونکو سره قانوني
چلند کيږي.



ملي سرود

دا وطن افغانستان دی
کور د سولې کور د تورې
دا وطن د ټولو کور دی
د پښتون او هزاره وو
ورسره عرب، گوجر دي
براهوي دي، قزلباش دي
دا هیواد به تل خلیږي
په سینه کې د آسیا به
نوم د حق مودی رهبر

دا عزت د هر افغان دی
هر بچی یې قهرمان دی
د بلوڅو د ازبکو
د ترکمنو د تاجکو
پامیریان، نورستانیان
هم ایماق، هم پشه پان
لکه لمر پر شنه آسمان
لکه زره وي جاویدان
وایو الله اکبر وایو الله اکبر

بِسْمِ اللَّهِ الرَّحْمَنِ الرَّحِيمِ



د پوهنې وزارت

د تعلیمي نصاب د پراختیا او د ښوونکو

د روزنې معینیت

د تعلیمي نصاب د پراختیا او درسي

کتابونو د تالیف لوی ریاست

تاریخ

لسم ټولگی

۱۳۹۶

ه.ش

ليکوالان:

پوهنوال محمدرسول باوري
مؤلف محمدحسين احمدزی
مؤلف محمدابراهيم حقپال

مسلكي ايډيټ:

پوهنمل زلمي هوتک

د ژبې ايډيټ:

- پوهنمل بريالی باجوري

دیني، سياسي او کلتوري کمیټه:

- دکتور عبدالصبور فخری
- دکتور فضل هادي وزین
- حبيب الله راحل د تعليمي نصاب د پراختيا په رياست کې د پوهنې وزارت سلاکار.

د څارنې کمیټه:

- دکتور اسدالله محقق د تعليمي نصاب د پراختيا او د ښوونکو د روزنې معين
- دکتور شېر علي ظرېفي د تعليمي نصاب د پراختيا د پروژې رئيس
- سرمؤلف عبدالظاهر گلستاني د تعليمي نصاب د پراختيا او درسي کتابونو د تالیف لوی رئيس

ډيزاين:

- عنایت الله غفاري

د چاپ د سمون چارې: محمد کبير حقل د پوهنې وزارت د نشراتو او اطلاعاتو رئيس

بسم الله الرحمن الرحيم

د پوهني د وزير پيغام

د لوی خدای ﷺ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفی ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غوړول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولني له اړتیاوو سره سم تالیف کېږي. درسي کتابونه باید د منځپانګې له مخې خورا بډای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهني وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هويت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزوني د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهني د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنکي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هیڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهني له وزارت سره مرسته وکړي.

لازمه بولم له ټولو ښاغلو مؤلفانو، د پوهني وزارت له اداري او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷺ څخه غواړم چې په خپله بې پایه مهربانۍ له مور سره د پوهني د سپیڅلو امانتونو په لاسته راوړلو کې مرسته وکړي. اته سمیع قریب مجیب.

د پوهني وزير

دوکتور اسدالله حنیف بلخي

لړلیک

سرلیک

مخ

۱. لومړی څپرکی: آریایان
۲. دڅپرکی موخې
- ۳-۴. لومړی لوست: دآریانا تمدن
- ۵-۷. دوهم لوست: ویدي مدنیت
- ۷-۸. دریم لوست: اوستایي مدنیت
- ۹-۱۰. څلورم لوست: د لرغوني افغانستان اساطیري تاریخ
- ۱۱-۱۲. پنځم لوست: د لرغوني افغانستان اساطیری تاریخ
- ۱۳-۱۴. شپږم لوست: د لرغوني افغانستان اساطیري تاریخ
- ۱۵-۱۶. اوم لوست: لرغوني افغانستان هخامنشیان، یونانیان او موریایان
- ۱۷-۲۰. اتم لوست: لرغونی افغانستان او یونانیان
- ۲۱-۲۲. نهم لوست: لرغونی افغانستان او موریایان
۲۳. دویم څپرکی: په افغانستان کې لومړني مدنیتونه
۲۴. د څپرکي موخې:
- ۲۵-۲۸. لسم لوست: د افغانستان لومړني مدنیتونه
- ۲۹-۳۰. یوولسم لوست: د یونانو باختری مدنیت ځانګړتیاوې
- ۳۱-۳۲. دولسم لوست: آی خانم د یونانو باختری پېړیو نامتورښار
- ۳۳-۳۴. ديارلسم لوست: د ساکهانواو پارتیانو د واکمنۍ پېر
- ۳۵-۳۸. څوارلسم لوست: د کوشانیانو امپراتورۍ
- ۳۹-۴۰. پنځلسم لوست: د کوشاني مهال درې نامتومرکزونه
- ۴۱-۴۲. شپاړسم لوست: هله د کوشاني امپراتورۍ کلتوري پلازمېنه
- ۴۳-۴۶. اولسم لوست: بامیان
- ۴۷-۴۸. اتلسم لوست: کیداریان یا کوچني کوشانیان
- ۴۹-۵۲. نولسم لوست: د یفتلیانو امپراتورۍ
- ۵۳-۵۴. شلم لوست: داسلام د ظهور پر مهال د افغانستان وضع
۵۵. دریم څپرکی: د نړۍ لرغوني تمدنونه
۵۶. د څپرکي موخې:

- یو ویشتم لوست : د تمدن د رامنځ ته کیدو څرنګوالی او ځانګړنې ۵۸-۵۷
- دوه ویشتم لوست : د بین النهرین تمدن ۶۲-۵۹
- درویشتم لوست : د بین النهرین تمدن او فرهنگ ۶۴-۶۳
- څلور ویشتم لوست : د مصر تمدن ۶۸-۶۵
- پنځه ویشتم لوست : د مصر تمدن او فرهنگ ۷۲-۶۹
- شپږ ویشتم لوست : د فارس تمدن ۷۶-۷۳
- اوه ویشتم لوست : د هند تمدن ۸۰-۷۷
- اته ویشتم لوست : د چین تمدن ۸۴-۸۱
- نه ویشتم لوست : د یونان تمدن ۸۸-۸۵
- دیر شم لوست : د روم تمدن ۹۲-۸۹
- یو دیر شم لوست : د امریکا تمدنونه ۹۵-۹۳
- څلورم څپرګې : د اسلام تاریخ ۹۶
- د څپرګې موخې : ۹۶
- دوه دیر شم لوست : د اسلام دمبین دین د راڅرګندیدل پرمهال دنړۍ او د عربستان د شبه جزیرې اوضاع ۹۷-۹۸
- درې دیر شم لوست : د حضرت محمد ﷺ ژوند له کوچنیوالي تر بعثته پورې ۱۰۲-۹۹
- څلور دیر شم لوست : د عقبې تر وونونه ۱۰۶-۱۰۳
- پنځه دیر شم لوست : غزوات ۱۱۲-۱۰۷
- شپږ دیر شم لوست : د حدیبې سوله- بیعت الرضوان ۱۱۶-۱۱۳
- اوه دیر شم لوست : د مکې مکرمې فتح ۱۲۲-۱۱۷
- اته دیر شم لوست : خلفای راشدین ۱۲۶-۱۲۳
- نه دیر شم لوست : حضرت عمر فاروق رضی الله عنه ۱۲۸-۱۲۷
- څلویښتم لوست : حضرت عثمان رضی الله عنه ۱۳۰-۱۲۹
- یو څلویښتم لوست : حضرت علی رضی الله عنه ۱۳۲-۱۳۱
- دوه څلویښتم لوست : د خلفای راشدینو وروښانه دورې ته لڼه کتنه ۱۳۴-۱۳۳
- درې څلویښتم لوست : امویان ۱۳۸-۱۳۵
- څلور څلویښتم لوست : د امویانو په دوره کې اقتصادي، اداري، کلتوري او نظامي وضعیت . ۱۳۹-۱۴۰
- پنځه څلویښتم لوست : عباسیان ۱۴۴-۱۴۱
- شپږ څلویښتم لوست : د عباسي دورې سياسي، اداري، کلتوري او نظامي اوضاع ... ۱۴۵-۱۴۷

لومړۍ څپرکۍ اريايان

- دا څپرکۍ لاندې لوستونه لري:
- اريايان په افغانستان کې
- وېدي مدنيت
- اوستايي مدنيت
- د افغانستان اساطيري تاريخ
- هخامنشيان، يونايان او مورايان

د خپرکي موخې

- هيله کيږي چې د دې خپرکي په پای کې زده کوونکي لاندې موخې تر لاسه کړي:
- د اريايي تمدن، ويدي او اوستايي مدنيت په اړه معلومات تر لاسه کړي.
 - د افغانستان اساطيري تاريخ باندې پوه شي.
 - د هخامنشيانو، يونانيانو او موريانانو په اړوند معلومات تر لاسه کړي.
 - ويدي او اوستايي مدنيت سره پرتله کړای شي.
 - د هخامنشيانو، يونانيانو او موريانانو په وخت کې د افغانستان وضعيت تحليل او مقايسه کړای شي.
 - د هېواد تاريخ سره ليوالتيا پيدا کړي.

په دې لوست کې به په افغانستان کې د آريايانو د ميشته کېدو او د هغوی د ژوند د څرنگوالي په اړه معلومات ترلاسه کړئ.

پخوانی اريانا (ننني افغانستان) له ميلاد څخه له دريو تر دوو زرو کاله مخکې د کرنې او اوبو لگولو بڼه سيستم او له وگړو څخه ډک ښارونه درلودل. له ميلاد څخه مخکې د لومړنيو زرو کلونو په ترڅ کې لاسي صنايع، مسکوکات، طب، نجوم، ټوکراتو اوبدل او فلز کاري هم درلوده او دنړۍ په تمدنونو کې يې پنځم ځای ځان ته ځانگړی کړی و.

هغو کسانو، چې کابو دوه زره او پنځه سوه (۲۵۰۰) کاله پخوا تر ميلاد په لرغوني افغانستان کې ميشت شوي وو، ځان ته آرين ويل، ارين د ښو خويونو خاوندان او يا د اصيلو وگړو معنا لري. د لومړنيو ځايونو په اړه يې لا ډاډمن معلومات نشته، خو دا څرگنده شوې ده چې افغانستان ته د سير دريا او اموسيند له شمالي لوري را تېر شوي، د اريايي پېر د لومړي مدنيت بنسټ يې ايښی او خپل ټاټوبی يې اريانا (بلخ) نومولی دی.

ويدي سرودونه د آريايانو په اړه تر ټولو لومړني او باوري اڅخونه او منابع دي. په ويدي سرودونو کې د آريايي قبيلو په اړه زيات معلومات شته. آريايانو د خپلو اوسېدو سيمو ته (آريانا ويجېه يا) آريانا ورشو (وبله. په ويدي سرودونو کې د الينا په نامه قبيله ياده شوې ده چې د اوسني الينگار اوسېدنکي وو. د بولان اوسېدونکي يې د بهالانه په نامه يادکړي دي.



د کپه کېدو پر مهال د آريايانو انځور

په ويدي سرودونو کې د هغو سيمو نومونه هم شته چې د اريايانو تر واک لاندې وو. د تاريخي جغرافيا پوهانو له خوا په اوسني افغانستان کې پېژندل شوي او په نښه شوي دي. د بيلگې په توگه، هريوا (هرات)، هيراوتي (دهراوت) بلهيكه (بلخ) او نور يادولای شو. د سيمو پر نومونو سربېره په ريگويدا کې د سيندونو او غرونو نومونه هم

راغلي چې بيلگه يې د منجوان د غره نوم دی. دا غر د اوسني نورستان او بدخشان ترمنځ پروت دی.

آريايانو بلخ ته تر رسېدلو وړاندې کوچني ژوند درلود. د سمرقند په تال برزو کې د ۱۹۳۹ زېږديز کال د څېړنو له مخې د يوه آريايي پاچا انځور چې د يوه خاورين لوبښي پر مخ کښل شوی و، ترلاسه شو. د لرغونپوهانو په باور دا د آريايانو د لرغوني پاچا کيومرث انځور دی. په ويدي سرودونو کې د کوچنيانو يو نامتو واکمن د کيومرث په نامه ياد شوی دی. په ويدي متنونو کې د پاچا يادونه دا په ډاگه کوي چې آريايانو په کوچني ژوند کې هم د پاچاهۍ نظام درلود.

د آريايانو د ليرد يو انځور په بخدي (بلخ) کې د اريايي وگړو زياتوالي هغوی اړ کړل چې د لويديځ او سهيل او سهيل ختيځ پر لور په ډله ييزه توگه د ليرد لړۍ پيل کړي . اريايانو په فارس کې د استوگنې وروسته د تمدن بنسټ کښود چې د فارس د تمدن په نامه شهرت لري او د تمدنونو په مبحث کې به ور څخه يادونه وشي. اريايان د لويديځ پر لور لومړی پارس (اوسنی ايران) او بيا د او سنی ترکيې او تر هغه وړاندې بريدونو آن تر اروپايي هېوادونو ورسېدل. هغه ډله اريايان چې د سهيل ختيځ پرخوا يې مخه وکړه، هغوی بيا لومړی د لرغوني هند شمالي او بيا مرکزي سيمو ته ورسېدل. خو هغو آريايانو چې د هندوکش دواړو خوا کې مېشت پاتې شول، په لرغوني افغانستان کې يې د دوو آريايي مدنيتونو (ويدي او اوستايي) بنسټونه يو په بل پسې کېښودل، چې په راتلونکو درسونو کې به يې ولولو.

په ټولگي کې فعاليت



زده کوونکي دې په دوو ډلو و وېشل شي، لومړۍ ډله دې د آريايانو د پيل او دويمه ډله دې د اريايانو د ورستي ليرد په اړه يو او بل ته د خپلو استازو په وسيله معلومات ورکړي.

پوښتنې



- ۱ - آريايان کله افغانستان ته را غلل؟ په دې اړه خپل معلومات وليکئ.
- ۲ - آريايانو له بلخ څخه پر کومو لورو ليرد وکړ؟ په لنډه توگه يې په اړه خپل معلومات وليکئ.

له ټولگي څخه بهر فعاليت



زده کوونکي دې د خپلو منابعو او ښوونکو په مرسته د لرغونو آريايانو په اړه نور معلومات راټول او په ټولگي کې دې خپلو ټولگيوالو ته و وايي.

ويدی مدنیت

په دې لوست کې د ویدي مدنیت پر مهال د ټولنیزې، سیاسي اقتصادي او کلتوري وضعې د څرنګوالي په اړه معلومات ترلاسه کوئ.

په افغانستان کې د آریایانو تر ټولو لرغونی مدنیت د ویدي په نامه یادېږي. د ویدي اصطلاح د وید له کلمې څخه اخیستل شوې ده چې د پوهې او علم معنای لري. دا مدنیت ځکه ویدي یادشوی، چې معلومات یې د ویدي له څلورو کتابونو (ریګویدا، اتهرو ویدا، ساما ویدا او ویجورو ویدا) څخه په لاس راغلي دي. د دې سرودونو پیل تر میلاد دوه زره کاله وړاندې مهالونو پورې اړه لري چې په شفاهي ډول د آریایانو له خوا له یوه نسله بل ته را نقل شوي او شپږ پېړۍ پخوا تر میلاد په سانسګریټ ژبه لیکل شوي دي.



د بلخ د بالاحصار یو انځور

آریایانو د ویدي مدنیت پر مهال د بُخدي لرغونی ښار د خپل لومړني پایتخت او اداري مرکز په توګه وټاکه. د کوچاني ژوند تر څنګ یې په کرنه او ښووالی لاس پورې کړ.

د اوسپدلو لپاره یې ارت کورونه جوړ کړل. د ښارونو په جوړولو یې لاس پورې کړ او د هغه ښارونو د ساتنې لپاره یې پلن دیوالونه او لوړ برجونه ودان کړل چې زیاتې نښانې یې لا تر اوسه پاتې دي.

د ویدي مدنیت وګړو د ژویو د څرولو او کرنې له لارې خپلې اړتیاوې پوره کولې. ژوي یې اهلي کړي وو او د هغو پر شیدو او غوښو برسیره یې د هغو له پوستکو څخه تودې جامې او خپلې جوړولې. ژوي به یې د سکې په ځای سره بدلول او هغه به یې د تبادلې بنسټ ګرځاوه چې د پیسو په نامه یې یادول، خو په عمومي توګه به یې د سوداګرۍ په معاملو کې جنس د جنس په مقابل کې تبادله کاوه.

د کرنې په برخه کې یې هم لاس ته راوړنې درلودې، بیلا بیلې دانې غلې یې پیژندې چې په ویدي سرودونو کې یې په وار وار یادونه شوې ده. د ښکلو خاورینو لوبښو جوړول دود وو. ښکلې ګانې به یې هم جوړولې او د ځانګړو جشنونو او میلو پر مهال به یې کارولې.

د ویدي مدنیت پر مهال د ښځو ونډه په بیلا بیلو برخو کې څرګنده وه. یو شمېر ښځو به له خپلو میړونو سره یوځای په کار کې ملتیا کوله او یو شمېر نورو بیا د کور کارونه پر غاړه اخیستل. د دې تر څنګ

به بنځو هم د يو شمېر نارينه پوهانو(ريشانو) په خير ټولنيزې چارې پر مخ بيولې او شعرونه به يې ويل. داسې بريښي چې د ويدي سرودونو ويل او په يادول د زماني پلوه ډېر پخوا پيل شوي دي، خو په سرودونوکې تر ټولو پخوانۍ يادې شوې پېښې په (۱۸۰۰) کاله د مخه تر ميلاد زماني پورې اړه لري، چې د ويدي مدنيت څرگند پيل گڼل کيږي. ويدي مدنيت په پرله پسې توگه د (۱۲۰۰ تر ۱۰۰۰) زر کاله د مخه تر ميلاد دوام درلود.

د زياتو معلوماتو لپاره:

د ويدي فرهنگ د عصر يوه بيلگه:

زوم د خپلې ناوې لاس نيوه او درې واره يې د خپل د کور گرد چاپېره گرځوله او دا سرود به يې لوسته: ((ستا لاس په نيک شگون نيسم، ترڅو ته له ما سره د ژوند ترپايه ژوندۍ او خوشحاله اوسې!)) کله چې ناوې د مېړه کوټې ته ورسيرې نو په دې شعرونو يې هر کلي کوي: «دلته دې خوبني ستا په برخه شي. ستا کور دې له مال، شتو او اولادونو څخه ډک شي! ښکلې ناوکۍ! ته دا کور ساته او له خپل خاوند سره او سپره، تر زړبودۍ پورې دې دا کور ستا وي. اوس په دې ځای کې اوسه او له دې ځايه بېخي مه جلا کېږه! ته دې د ډېر عمر، لمسيانو او کړوسيانو څښتنه شي ته دې تل په دې ځای کې خوشحاله اوسې! ... اې د دې کور مېرمنې!»

په ټولگي کې فعاليت

زده کوونکي دې پر دوو ډلو و وېشل شي، لومړۍ ډله دې د ويدي مدنيت په اړه معلومات راټول او دويمه ډله دې د ويدي مدنيت پر مهال د بنځو د ونډې جاج واخلي او بيا دې د خپلو استازو په وسيله ټولگيوالو ته واوروي.

پوښتنې

- ۱ - د ويدي کلمه څه معنا لري؟ ويې ليکۍ.
- ۲ - په ويدي مدنيت کې د هېواد کوم ښار د مرکز په توگه غوره شو؟ خپل معلومات وليکۍ.
- ۳ - ويدي مدنيت په کومو کلونو پورې اړه لري؟ ويې ليکۍ.

اوستایي مدنیت

په دې لوست کې به په بلخ (بخدي) کې د اوستایي مدنیت د راتګ په اړه معلومات ترلاسه کړئ.

د اوستایي مدنیت بنسټ په بلخ یا پخواني بخدي کې تر میلاد څه نا څه زر کاله پخوا کېښودل شو. دا مدنیت د دې لپاره د اوستایي مدنیت په نوم یادېږي چې په اړه زیات معلومات د ((اوستا)) په نامه مذهبي کتاب کې موجود وو او د مؤرخینو لاس ته رسېدلی دی. اوستا د زردشت یا سپینتمان له خوا ویل شوي نصیحتونه او د هغو معلوماتو یوازینی منبع ده چې د لومړنیو اریایي مدنیتونو په نامه د سېمې او په ځانګړې توګه د لرغوني افغانستان د تاریخ ځانګړی څپرکی ګڼل کېږي. د اوستا کتاب د زردشت تر مړینې وروسته را ټول او د اوستا په نامه خپور شو. زیات شمېر پوهان اوستا د قانون او هدایت په معنا پېژني. لومړنی اوستایي متن د غوايي پر ۱۲۰۰۰ پوسټکولیکل شوی و چې د یوناني سکندر د بريدونو پر مهال یې زیاته برخه یې وسوځول شوه. تر سکندر وروسته د زردشتي آیین پیروانو د اوستا پاتې شوني را ټول او د هغو پر بنسټ یې د اوستا پنځه برخې ولیکلې، چې د یسنا، وپسېرد، ویندیداد، یشت او وړوکي اوستا په نوم یادېږي.

ویل کېږي چې زردشت له میلاد دمخه په ۶۶۰ کال په بلخ کې زېږېدلی دی. په شل کلنۍ کې ګوښه شوی او په ۴۲ کلنۍ کې د زردشتي دین لار ښود شو. تر هغه وروسته یې خپل نصیحتونه پیل او ګشتاسپ پاچایې خپلې لارې ته دعوت کړ. ګشتاسپ یې دعوت ومانه او زردشتي کیش یې قبول کړ.

زردشت په خپل آښ کې اهورا مزدا د نیکی او اهریمن د بدۍ خدایان ګڼل او د هغو دوو تر منځ یې مجادله او مقابله تلپاتې ګڼله. خپلو لارویانو ته به یې ویل چې د اهورامزدا خواته ودرېږئ او د اهریمن له شره ځان وساتئ. تر ټولو نامتو وینا یې: ښه انګیرل؛ ښه ویل؛ ښه کول؛ دي. د ژوزف هاکن په باور هغه انځورونه چې د بلخ د (دختر نوشیروان) په لرغونې سېمه کې د غرونو پر لویو پرنو او ډېرو توبرل شوي، د زردشتي پېر را پاتې آثار او انځورونه دي.

د اوستایي مدنیت پر مهال اریایي وګړو داسې دودونه درلودل چې تر اوسه هم د یو شمېر قبیلو او قومونو په منځ کې دود دي. د بیلګې په توګه د نیزې وهلو لوبه، د اس ځغلولو لوبه، د کال د لومړۍ

ورځې جشن، اتنونه، د مېلو د ورځو سندرې، موسيقي او داسې نور يادولای شو. اوستا د هغه مهال يو شمېر سياسي کورنۍ او واکمنان هم را پېژني چې د افغانستان په تاريخ کې د ابرخه د اساطيري تاريخ (د خيالي افسانو تاريخ) په نامه مشهوره شوې ده چې په راتلونکو درسونو کې به يې ولولو.

په ټولگي کې فعاليت

زده کوونکي دې په دوو ډلو و وېشل شي. لومړۍ ډله دې د اوستا او دويمه ډله دې ژوزف هاکن د څېړنو په اړه معلومات د خپلو استازو په وسيله ټولگيوالو ته واوروي.

پوښتنې

- ۱ - د اوستا معنا څه ده؟ وېب ليکئ.
- ۲ - د زردشت په اړه څه معلومات لرئ؟ وېب ليکئ.

له ټولگي څخه بهر فعاليت

زده کوونکي دې د زردشت په اړه د منابعو له مخې معلومات تر لاسه او خپلو ټولگيوالو ته واوروي.

په دې لوست کې به د پيشداديانو د کورنۍ د واکمني پرمهال د سياسي، ټولنيزې او کلتوري وضعې د څرنګوالي او دغې لړۍ د زوال په اړه معلومات ترلاسه کړئ.

د يو شمېر او ستايي متونو او يو شمېر شاهنامو د ليکونو پر بنسټ د افغانستان د لرغوني تاريخ درې خورا مهمې دورې پيژندلای شو. دا دورې د پيشداديانو، کيانيانو او اسپه په نامه يادې شوې دي، چې د لرغوني افغانستان د لومړنيو مدنيتونو سياسي واکمني ګڼل کيږي.

لومړنۍ لړۍ: د پيشداديانو واکمني: لومړنۍ سياسي واکمني د اوستا په کتاب کې د پيشدا ديانو په نامه ياده شوې ده. د دې کورنۍ لومړنی واکمن کيومرث نومېدی. ابو ريحان البيروني په خپلو ليکنو کې کيومرث د هوشنگ په نامه يادکړی دی. دا هغه لومړنی اريايي واکمن دی چې په بلخ کې يې د سياسي واکمني بنسټ کېښود. تر کيومرث وروسته د هغه زوی تهمورث واکمن شو. د نوموړي د واکمني پر مهال مدبر وزير، چې شېداسپ نومېده، په دولتي چارو کې يې ځانګړې ونډه درلوده. نوموړي وزير ولس ته د نورو خدمتونو تر څنګ د جامو جوړولو او وړيو د وريشلو لارې چارې هم وښودلې.

د پيشداديانو د سلسلې يو نامتو پاچا، يما يا جمشېد نومېده، چې تر تهمورث وروسته واک ته ورسېد. يما لومړنی پاچاو چې په بلخ کې يې د ښار بنسټ کېښود. يما ته اهورا مزدا د يوه ښار د جوړولو هدايت وکړ. يما پاچا داسې ښار جوړ کړ چې اوږدوالی او پراخوالی يې د اس د ځغلولو د ميدان په اندازه و. د اوبو ډنډونه، د اس ځغلولو ډګر، د کليو او کورونو لپاره وړ سپمې يې جوړې کړې. د دې تر څنګ يې داسې ژوبن هم جوړ کړ چې د ټولو ژوبو يوه يوه جوړه يې پکې وساتله.

د يما پاچا د واکمني پر مهال د وګړو ژوند ته زياته پاملرنه کېدله. زيات نعمتونه موجود وو او خلکو په هوسا او ارامه شپې ورځې سبا کولې. هغه مهال چې ضحاک پر يما بری تر لاسه کړ. د وګړو ژوند له ستونزو سره مخامخ شو. ضحاک په جبر او زور د خپلې واکمني چارې پر مخ بېولې. خلک ډېر وزورېدل او په پای کې اهنګر کاوه دخپلو د پښو پوستکي د بيرغ په توګه اوچت کړ او خلک يې د ضحاک په وړاندې پا خون ته راوبلل چې په تاريخ کې د کايواني بيرغ په نامه شهرت لري. فرېدون هم سل اسونه او زر غوايان د قرباني په توګه ومنل. د ضحاک پر ضد يې قيام وکړ، چې په پای کې فرېدون بريالی او ضحاک يې و واژه. فرېدون خپله د واکمني سپمه پر خپلو دريو زامنو ايرج، تور او سلم و وپشله. تور او سلم خپل ورور ايرج مړ کړ او واکمني يې خپله



په باميانو کې د ضحاک د کلا پاتې شوني

کړه . تر هغه وروسته چې د ایرج زوی منوچهر لوی شو، د خپل پلار غچ يې له خپلو ترونوڅخه واخيست. خپل دواړه ترونه يې مړه کړل او د واک پر گدی کښېناست. د منوچهر د واکمني پر مهال يو شمېر نامتو پهلوانانو خورا مهمه ونډه درلوده. د بيلگې په توگه رستم، نریمان او يو شمېر نورو پهلوانانو د تورانيانو په وړاندې دخپلې واکمني خورا کلکه دفاع کوله.

له فرېدون څخه وروسته د هغه زوی نوذر واک ته ورسېد. د نوموړي د واکمني پر مهال توراني افراسياب تر دريو جگړو وروسته په دې بريالی شو چې د نوذر ځواکونه وڅپي او د بلخ واک څه موده خپل کړي. د نوذر تر مړينې وروسته د هغه زوی اوزوه واک ته ورسېد. نوموړی عاقل او هونيار سړی و. له تورانيانو سره يې ډېرې جگړې وکړې چې وروسته يې له تورانيانو سره خپل سرحد د امو سيند وټاکه. د پيشداديانو ورستنی واکمن کرشاشپ و چې له ۹ کالو واکمني وروسته د افراسياب له لورې سخت وځپل شو او د پيشداديانو د واکمني لړۍ پای ته ورسېدله.

په ټولگي کې فعاليت

زده کوونکي دې په دوو ډلو و وېشل شي. لومړۍ ډله دې د پيشدا ديانو د واکمنانو نومونه واخلي او دويمه ډله دې د بلخ ښار د جوړېدلو په اړه خپل معلومات وړاندې کړي.

پوښتني

- ۱ - د پيشدا ديانو موسس څوک و؟ نوم يې وليکئ.
- ۲ - د بلخ ښار د کوم واکمن له خوا جوړ شو؟ په اړه يې معلومات وليکئ.
- ۳ - ضحاک څوک و؟ خپل معلومات وليکئ.

له ټولگي څخه بهر فعاليت

زده کوونکي دې د بلخ (بُخدي) يا بلهيكه) ښار په اړوند مقاله چمتو او په ټولگي کې دي ولولي.

د لرغوني افغانستان اساطيري تاريخ

دويمه کورنۍ: د کيانيانو واکمني

په دې لوست کې، د کيانې کورنۍ د سياسي ټولنيزې وضعې او د دغې لړۍ د سقوط په اړه معلومات ترلاسه کوئ.

د افغانستان د اساطيري تاريخ دويمه کورنۍ د کيانيانو په نامه ياده شوې ده. کاوي په ويدي او اوستايي متونو کې د پوه، مشر او امير په معنا کارول شوی دی. دا کورنۍ ځکه کاوي يا کيانې بلل کېږي چې د ټولو واکمنانو له نامه سره يې د کي توری نښتی دی. د کيانې کورنۍ لومړنی واکمن کيقباد نومیده، چې د رستم پهلوان د پلار په غوښتنه بلخ ته څيرمه د البرز غره پر تخت کښيناست او پنځلس کاله يې واکمني دوام وکړ.

تر کيقباد وروسته د ده زوی کیکاوس د بلخ پر تخت کښيناست. کیکاوس له هغو کسانو سره جگړې وکړې چې د اريايي کلتور او مدنيت مخالفت يې کاوه. د جگړه مارو دا ډلې چې د مازنداران په ځنگلونو کې اوسېدلې او په اوستايي متونو کې ورته ديوان ويل شوي، د کیکاوس له خوا وځپل شوي او اريايي تمدن يې د هغو له بريدونو او وړانيو وژغوره. په اوستا کې راغلي کیکاوس د دې لپاره چې تر ټولو ځواکمن پاچا شي، د رب النوع (اناهيتا) ته يې د ارزيفيه په غره کې سل اسونه، زر غوايان او لس زره پسونه بلهاري (قرباني) کړل.

له اوستايي متونو څخه دا څرگند شوې ده چې کیکاوس د ارزيفيه غره پر شا او خوا اووه سترې کلاگانې جوړې کړې. پر اوو سترو هېوادونو يې واکمني درلوده. کیکاوس عاقل، هوبنيار او پوه وزير درلود چې پوره جيره يا اوشنر نومېده. (پوره جيره په اوسنۍ پښتو کې د پوره څير په معنا کارول کېږي.) خو د واکمني په ورستيو کې يې يو لړ داسې تيروتنې وکړې چې د واکمني په بايللو يې تمامي شوې. هغه پوه وزير يې و واژه، اسمانو ته د تللو دعوا يې وکړه او د سرحدونو ساتونکي يې ليرې کړل، چې په پای کې توراني افراسياب د کیکاوس پر سپمه غالب شو او د کیکاوس واکمني يې ړنگه کړله، خو رستم پهلوان له سيستانه را وخوځيد او د افراسياب ټغري يې ټول کړ.

تر کیکاوس وروسته سیاوش د بلخ د تاج او تخت واکمن شو. سیاوش په اوستايي متونو کې د سیاورشن په ډول ياد شوی دی. نوموړی د بلخ نامتو او زړور واکمن و. سیاوش د اريانا ويجه پر سپمه يوه ستره کلا جوړه کړه چې په اوستايي متونو کې د کنگ دژ په نامه ياده شوې ده. دغه واکمن د تورانيانو د پاچا افراسياب له لور سره، چې فرنگيس نومېدله واده وکړ او له هغې څخه يې زوی پيدا



په سمنگان ولايت كې د رستم د تخت يو انځور

شو چې كېخسرو نومیده. سیاوش له تورانیانو سره په مخامخ جگړه کې له منځه ولاړ.

تر سیاوش وروسته د هغه زوی کیخسرو د بلخ واکمن شو. نوموړی د خپل پلار د غچ اخیستلو لپاره له تورانیانو سره وجنگید. د تورانیانو واکمن افراسیاب او د هغه ورور یې په زنجیرونو وتړل او بیا یې ووژل. په اوستایي متنونو کې راغلي چې

کیخسرو د کیانیانو د واکمني بیلابیلې سېمې یو له بله سره وتړلې او د بشپړې سترواکۍ (امپراتوري) واک او ځواک یې درلود. له همدې امله یې په اوستایي متنونو کې د هېواد جوړونکي په نامه یادونه شوې ده. تر کیخسرو وروسته د افغانستان د اساطیري تاریخ دریمه واکمني چې د اسپه په نامه یادېږي، واک ته ورسېدله.

په ټولګي کې فعالیت

زده کوونکي دې پر دوو ډلو و وېشل شي. لومړۍ ډله دې د کیانیانو د نامه معنا او د نامتو واکمنانو نومونه و وایي او دویمه ډله دې د کیخسرو په اړه خپل معلومات ټولګیوالو ته و وایي.

پوښتنې

- ۱ - د کیانیانو لومړی واکمن څه نومېده؟ په اړه یې خپل معلومات ولیکئ.
- ۲ - سیاوش څوک و؟ خپل معلومات ولیکئ.
- ۳ - د کیانیانو وروستی واکمن څوک و؟ په اړه یې معلومات ولیکئ.

له ټولګي څخه بهر فعالیت

زده کوونکي دې دخپلې سېمې له مشرانو څخه یو داستاڼ رانقل کړي او ټولګیوالو ته دې و وایي.


د لرغوني افغانستان اساطيري تاريخ

دریمه کورنۍ: د اسپه واکمني

په دې لوست کې د اسپه کورنۍ د سياسي او ټولنيزې وضعې د څرنگوالي په اړه معلومات ترلاسه کوئ.

تر کياني کورنۍ وروسته د پاچا هانو بله لړۍ واک ته ورسېدله چې د اسپه کورنۍ په نامه يې شهرت وموند. ددې کورنۍ د هر واکمن د نامه په پای کې د اسپه کلمه راغلې ده، ځکه په تاريخي متنونو کې د اسپه د کورنۍ په نامه مشهور شوې ده. د ځينو رواياتو پر بنسټ ددې کورنۍ لومړنی ټولواک لهراسپ نومیده. لهراسپ د کيانيانو د واکمنۍ پر ټولو سيمو واکمني درلوده. د يوشمېر

د اوستا د گاتا
ليکل شوې ټولگي
څخه يوه بيلگه چې
د برتانيې په موزيم
کي ساتل کيږي.



څيرونکو په باور لهراسپ له تورانيانو سره په جگړه کې و وژل شو. نوموړی باهمته عادل او د لوړ شخصيت

خاوند و. د خپلې واکمني په سيمو کې يې زياتې ودانۍ جوړې کړې. لهراسپ د زردشت دين منلی او د هغه د پراختيا لپاره يې رېږونه گاللي دي. د لهراسپ څخه دوه زامن پاتې شول چې يو يې ويشت اسپه او بل يې زري وري نومیده.

ويشت اسپه يا گشتاسپ د پلار تر مړينې وروسته د بخدي واکمن شو. د گشتاسپ شهرت له دې کبله زيات شو چې له زردشت سره يې ملتيا وکړه او د هغه د ايمن د خپرولو لپاره يې زياتې قربانۍ ورکړې. د زردشت په ۱۰۵ وينا کې د گشتاسپ په اړه داسې راغلي دي: ((ای، سورا اناهيتا! بڼې ارواح زما سره مرسته وکړه، د لهراسپ زړور زوی گشتاسپ دې ته وهڅوم چې د ائين پر بنسټ فکر وکړي؛ د ائين پر بنسټ خبرې وکړي او د ائين پر بنسټ کار وکړي)) زردشت له گشتاسپ څخه دا هيله وکړله د گشتاسپ ميرمن هوتاوسا هم خپل ائين ته دعوت کړي، چې دا ائين ډېرو ليرو ځايونو ته ورسېږي. د گشتاسپ په امر د زردشت ټولې ويناوې (اوستا) د غوايي پر ۱۲ زره پوستکو وليکل شوې.

د گشتاسپ د واکمني پر مهال د تورانيانو سره زياتې جگړې وشوې. د يوې جگړې په اړه په



په بلخ کې د نوبهار د اورتون د پاتي شونو يو انځور

۱۰۸ مه وينا کې داسې ويل شوې دي: (لوی وېشتاسپ (گشتاسپ) د فرازادانا سيند پر شا او خوا سل آسونه، زر نرغوايان اوو لس زره پسونه د اناھيتا په نامه بلهاري کړل تر گشتاسپ وروسته د هغه زامن واک ته ورسېدل. له دې سره سره چې د زري وري د واکمني په اړه زيات معلومات نشته، خو د هغه د پهلواني په اړه چې په سيستان کې اوسېده، زيات تاريخي روايات ويل شوي

دي. د گشتاسپ د بل زوي چې سپينتو داتا يا اسفنديار د واکمني په اړه زيات معلومات شته. ويل کيږي چې اسفنديار زړور او هوشيار واکمن و. هغه د بلخ پر اورتون داسې نيزه ودروله چې معنا يې د خپلې سپمې څخه په ميرانه دفاع او د پرديو مخنيوی و. دا مطلب يې په ټولو رسمي ليکونو کې خپلو گاونډيانو ته ورساوه او د خپلو سيمو لپاره يې د ودانيو زياتې چارې تر سره کړې. د زردشتي ائين لپاره يې زيات خدمتونه وکړل او هغه ته يې تر خپلې ولکې لاندې سيمو کې وده ورکړه. د اسفنديار تر مړينې وروسته د اسپه کورنۍ واکمني پای ته ورسېدله.

په ټولگي کې فعاليت

زده کوونکي دې په دريو ډلو و وېشل شي. لومړۍ ډله دې د اسپه کورنۍ، دويمه ډله دې د لهراسپ او دريمه ډله دې د گشتاسپ په اړه خپل معلومات نورو ته واوروي.

پوښتنې

- ۱ د اسپه کورنۍ ولې په دې نامه ياده شوې ده؟ خپل معلومات وليکۍ.
- ۲ - د اسپه کورنۍ لومړنی واکمن څه نومیده او په اړه يې څه معلومات لرئ؟ وپې ليکۍ.
- ۳ - د اسپه کورنۍ ورستی واکمن څوک و؟ خپل معلومات وليکۍ.

له ټولگي څخه بهر فعاليت

زده کوونکي دې د لرغونو اورتونو په اړه د بيلا بيلو رسنيو په مرسته نوي معلومات راټول کړي او په ټولگي کې دې نورو ټولگيوالو ته واوروي.

لرغونی افغانستان هخامنشیان، یونانیان او موریان

(هخامنشیان، یونانیان او موریان)

په دې لوست کې به د افغانستان او هخامنشیانو تر منځ اړیکې او د یونانیانو په واسطه د هغوی د رانسکورېدو په اړه معلومات ترلاسه کړئ.

لومړی: لرغونی افغانستان او هخامنشیان:

تر شپږمې میلادي پېړۍ پورې د اریانا پر زیاتو سیمو د اوستایي واکمنانو حاکمیت برلاسی و. د همدې پېړۍ په پیل کې د لرغوني افغانستان د لویدیځو کرښو ها خوا د هخامنشي واکمني بنسټ کېښودل شو. هخامنشیانو د پخواني فارس پر اړوندو سیمو سربیره د خپلو لویدیځو او ختیځو کرښو ها شاوخوا سېمې تر خپلې ولکې لاندې راوستلې او د یوې لویې امپراتورۍ لمن یې په پخواني فارس او شا و خوا سیمو خپره کړه.

هخامنشیانو پر پخواني فارس باندې تر واکمن کېدو وروسته د خپلې واکمني د غځولو هڅې پیل کړې. د کوروش د واکمني پر مهال د هخامنشي امپراتورۍ د واکمني لاسونه له پخواني فارس نه وړاندې ختیځو او لویدیځو لورو ته ورسېدل. دا مهال په ټول لرغوني افغانستان کې یو مرکزي دولت او واحد سیاسي واکمني نه وه. د افغانستان په هر گوټ کې محلي حکومتونو او خپلواکو وړو واکمنیو حاکمیت درلود.

د کوروش تر حکم لاندې لښکر له میلاد څخه د مخه په ۵۴۹ کال کې د افغانستان یو شمېر سېمې تر یوې مودې پورې تر خپلې واکمني لاندې راوستې وې. وروسته له کوروش دده زوی



د کوروش د واکمني پر مهال د هخامنشیانو د امپراتورۍ قلمرو

کمبروجیه واک ته ورسېدل. هغه د لرغوني پارس لوېدیځو سرحدونو ته پام درلود. د مصر له فرعون سره یې جگړې وکړې او هغوی ته یې ماته ورکړه او د هغه سپمې یې تر خپلې واکمني لاندې راوستې. نوموړی پارس ته د بیرته راتګ پر مهال مړ شو.

داریوش د هند خاورې لاندې کولو لپاره د سیند له اوبو تېر شو، پنجاب او سند یې ونیول. له همدې امله له هند څخه په زیاته کچه د سرو زرو کلني عایدات، چې اندازه یې ۳۶۰ تالانه (د هغه مهال د سرو زرو قیاسي واحد) طلا وه، د باج په توګه هخامنشي واکمنانو ته رسېده. داریوش خپله پراخه امپراتوري چې په هغې کې د وګړو بیلا بیل ۴۸ ډوله نژادونه، د وګړو بیلا بیل کیشونه، او د بیلا بیلو ژبو او دودونو لرونکي وو، په خورا تدبیر تر خپلې ولکې لاندې ساتل.

په یو شمېر ډبرلیکونو کې، چې د هخامنشي واکمنانو را پاتې دي، دا سي لیکنې شته چې د ختیځ پر لور د هخامنشي واکمني غځېدلې او خوره شوې ده. یو له هغو ډبرلیکونو څخه د بې ستون ډبرلیک دی چې د هخامنشي واکمنانو تر ولکې لاندې ۲۱ او یا زیاتې سپمې یادې شوي دي.

د هخامنشيانو یو شمېر نامتو واکمنانو لکه: لومړی داریوش، خشیار شاه، دویم داریوش او دویم اردشیر او یو شمېر نور د واک ګدی ته ورسېدل. زیاتې سپمې یې تر خپلې ولکې لاندې راوستې، خو ۳۳۱ کاله پخوا تر میلاد یونانیانو د هخامنشي امپراتوري راوپرځوله او اړوندې سپمې یې د یوناني امپراتورۍ برخې وګرځولې.

په ټولګي کې فعالیت

د زده کوونکو دوه ډلې دې جوړې شي. لومړۍ ډله دې د هخامنشيانو نامتو واکمنان او دویمه ډله دې د بیستون ډبرلیک یوه کرښه ټولګیوالو ته واوروي.

پوښتنې

- ۱ - کوم هخامنشي واکمن د افغانستان د نیولو هڅې وکړې؟ خپل معلومات ولیکئ.
- ۲ - هخامنشي امپراتوري د چا له خوا راوپرځول شوه؟ په لنډه توګه خپل معلومات ولیکئ.

له ټولګي څخه بهر فعالیت

زده کوونکي دې د هخامنشي امپراتورۍ په اړه له ډله ییزو رسینو څخه معلومات راټول او بیا دې په ټولګي کې نورو ټولګیوالو ته ولولي.

دویم: لرغونی افغانستان او یونانیان

په افغانستان کې د یوناني واکمني پېژندنه په دوو مهمو پړاونو کې شونې ده. لومړی هغه پړاو دی چې د مقدوني سکندر د بریدونو (۳۳۰ کاله پخوا تر میلاد) را پیلېږي او د سکندر تر مړینې دوام مومي. دویم پړاو په افغانستان کې له سکندر وروسته د یوناني قوماندانانو د واکمني پېر دی چې تر ۲۵۵ کاله پخوا تر میلاد پورې یې دوام وکړ.

الف: د مقدوني سکندر بریدونه او د هغه مړینه: مقدوني سکندر د هخامنشیانو امپراتوري

له منځه یووړه او د هخامنشیانو وروستی واکمن، دریم داریوش د افغانستان پر لور وتښتېد. مقدوني سکندر ۳۳۰ کاله پخوا تر میلاد د دریم داریوش د تعقیب لپاره لومړی هرات او بیا د باختر پر لور خپلې لښکرې اړم کړې. دریم داریوش د باختر د والي، بسوس د پلویانو له خوا و وژل شو. د هرات واکمنانو په پیل کې د سکندر لښکرو ته په روغه لاره ورکړه او مقدوني سکندر د بسوس د نیولو اوڅپلو لپاره د باختر پر لور وخوځېد، خو له هرات څخه د سکندر د ځواکونو تر وتلو وروسته د هرات خلکو پاڅون وکړ او د دې پاڅون په پایله کې د اناکسپ په نامه یوناني قوماندان ووژل شو. مقدوني سکندر، چې د هرات له پېښې څخه خبر شو، سمدلاسه یې د هرات د بیرته نیولو پریکړه وکړه. هرات ته یې مخه کړه او د پخواني هرات (اریا) ته خیرمه یې ټول پاڅون کوونکي، چې په یوه ځنگل کې یې د هرات د دفاع لپاره مورچلې نیولې وې، هملته وسوځول او بیا یې د مقدوني سکندر یو انځور



یوناني لښکرو د ساتنې او پالنې په نیت د اریا سکندر یې په نامه د یوه نوی ښار بنسټ کېښود چې اوسنی هرات ښار گڼل کېږي.

د هرات تر نیولو وروسته یوناني لښکرو د سکندر تر مشرۍ لاندې د فراه ولایت پر سیمو یرغل پیل کړ او د

سیستان سپېمې يې هم تر خپل واک لاندې راوستلې. د دې يرغل په دوام يې د هلمند پر دواړو څنډو پرتې سپېمې يو په بل پسې لاندې کړې او په دې لړ کې يې د بلوچستان مرکز (زرياسپ) هم ونېو. بيا يې د اراکوزيا د سيمو لاندې کولو ته خپلې لښکرې اړم کړې او ۳۲۹ کاله پخوا تر ميلاد يې اراکوزيا تر لاسه کړه او په همدې کال يې د اوسني کندهار ښار ته څيرمه سپمه کې د يوه عسکر کوټ بنسټ کېښود. د اراکوزيا (کندهار) له اوسېدونکو څخه يې نوی ځواک جوړ کړ او د اراکوزيا ولايت چارې يې د ممتين په نامه يوه تن ته وسپارلې. له دې سره سره چې تر دې مهاله سکندر د لرغوني افغانستان درې مهم ولايتونه هرات، بلوچستان او کندهار تر خپل واک لاندې راوستي وو، خو د هرات پخواني واکمن، بسوس په مرسته دوه زره لښکر د هرات د دفاع لپاره چمتو او په هرات کې يې د خپلواکۍ اعلان وکړ. سکندر د هراتي پاڅون د خپلو لپاره زيات شمېر لښکرې وليږلې هرات يې محاصره او د يوې درنې جگړې په ترڅ کې يې د هراتيانو د پاڅون مشر ساتي بارزانس و واژه او هرات بيا د سکندر د ځواکونو تر امر لاندې شو.

د هرات، سيستان او کندهار تر نيولو وروسته مقدوني سکندر د کابل د سيمو نيولو ته متوجه شو. اسکندر په ۳۲۹ کال وړاندې تر ميلاد کابل ته راوړسېد. د دې سيمو تر لاندې کولو وروسته د پغمان له لارې کاپيسا ته ولاړ او هلته يې د خپلو عسکرو لپاره د قفقاز سکندريه (اوسنی بگرام) جوړ کړ. د همدې کال په پسرلي کې يې د اندراب درې له لارې د بسوس پر ځواکونو بريدونه پيل کړل. بسوس د اتو زرو ځواکونو په مټ د مقاومت ډگر ته راووت، خو د سکندر له زياتو لښکرو سره يې د پر له پسې مقابلې توان له لاسه ورکړ او د آمو سيند پورې غاړې (سغد) ته واوښت. بسوس له هغه ځايه د باختري ځواکونو په مټ د سکندر پر لښکرو بريدونه کول او تر ۳۲۷ کاله پخوا تر ميلاد يې دوام وکړ. په همدې کال سکندر له يوه باختري ځواکمن قوماندان سره د دوستۍ لاس ورکړ او د رخشانې په نامه له يوې پيغلې سره يې واده وکړ او په دې ډول يې د باختر سپمه تر خپل گورت لاندې وساتله.

د باختر تر نېولو وروسته د کاپيسا له لارې د کابل سيمو ته را وگرځېد او بيا د درونټې له لارې کونړ او اسمار سيمو ته ورسېد. په نوموړو سيمو کې له يوسفزو سره تر درنو جگړو وروسته ټپي شو او بيا يې د باجوړ او چترال سېمې تر خپل واک لاندې کړې. سکندر د سيمو د نيولو لړۍ جاري وساتله او په ۳۲۵ پخوا تر ميلاد يې د کراچۍ په سمندري بندر کې يوه بله سکندريه جوړه او له هغه ځايه د گدروزيا (بلوچستان) پر لور د پارس سيمو ته ورسېد. کله چې بابل ته ورسېد، هلته د ملاريا د ناروغۍ له امله مړ شو. دامهال دی ۳۲ کلن و.

ب: د سکندر تر مړينې وروسته د يونانيانو امپراتوري: د سکندر تر مړينې وروسته د يوناني قوماندانانو تر منځ د واک پر سر ډېرې خونړۍ جگړې وشوې. د مقدوني په ښار کې د کاسندر په نامه يو تن قوماندان واک ته ورسېد او د سکندر مور يې د پيدنا په ښار کې محاصره او بيا يې و وژله. په دې ډول د سکندر په لويه امپراتورۍ کې گڼوډي منځته راغله او د دې گڼوډۍ پايله دا شوه چې يوناني امپراتوري په دريو لويو مرکزونو ووېشل شي

۱ - د سکندر تر مړينې وروسته، بطليموس له يوناني امپراتورۍ څخه مصر بيل او تر خپلې ولکې لاندې راوست. له بطليموس څخه وروسته د دغې کورنۍ واکمنان په پر له پسې توگه تر ۳۰ کاله مخکې تر ميلاد د مصر پر سيمو واکمن پاتې شول.

۲ - د يوناني امپراتورۍ په پلازمېنه (مقدونيه) کې انتي گوس واک ته ورسېد. انتي گوس او د هغه کورنۍ د ۳۰۶ کاله وړاندې تر ميلاده بيا تر ۱۴۶ کاله وړاندې تر ميلاد پر مقدونيه او اړوندو سيمو واکمن پاتې شول.

۳ - د سليکوس په نامه يوناني قوماندان په سوريه کې واکمن مرکز جوړ کړ او د يوناني امپراتورۍ ختيځې سېمې يې له سوريې څخه تر هنده پورې تر خپل کنترول لاندې راوستلې.

افغانستان هم د سليکوس تر واک لاندې سيمو کې شمېرل کېده. سليکوس او د هغې لړۍ نورو واکمنانو په افغانستان کې د ديودتس تر مهاله واک درلود، خو د بطليموس او سليکوس د ځواکونو تر

منځ پر له پسې جگړو ديودیتس ته په باختر کې د خپلواکۍ په ۲۵۵ کاله وړاندې تر میلاد د اعلانولو
زمینه برابره کړه، چې د یونان باخترې دورې په لوست کې به یې په بشپړه توګه ولولو.

په ټولګي کې فعالیت

زده کوونکي دې په نقشه کې د مقدوني سکندر د لښکر کښيو لوری وښي.

پوښتنې

۱ - مقدوني اسکندر په کوم کال د هخامنشيانو امپراتوري له منځه یووړه؟ خپل معلومات ولیکئ.

۲ - مقدوني سکندر په باختر کې له کومې نجلی سره واده وکړ؟ نوم یې ولیکئ.

۳ - د سکندر تر مړینې وروسته د یونانیانو امپراتوري له کوم برخلیک سره مخامخ شوه؟
معلومات ولیکئ.

له ټولګي څخه بهر فعالیت

زده کوونکي دې د مقدوني سکندر په اړه د ښوونځي له کتاب پرته له بل کتاب څخه نیمه پاڼه
معلومات را غونډ او ټولګيوالو ته دې ووايي.

په دې لوست کې د موریايانو او په هغه مهال کې د افغانستان سياسي وضعې په اړه معلومات ترلاسه کوئ.

د موریايانو لومړنی واکمن چندراگوپتا نومېده چې له میلاد ۳۲۴ کاله مخکې یې د هند پر بیلا بیلو سیمو واکمني پیل شوه. چندراگوپتا د افغانستان په ختیځو برخو کې یو شمېر سېمې، چې د یوناني واکمنانو تر لاس لاندې وې، ونيولې. دا مهال د یوناني سلیکوس لښکرو تر درنو جگړو وروسته لومړی باخت، بیا یې د کابل وادي بیرته ونيوله او د سیند تر سینده یې د چندراگوپتا ځواکونه تعقیب کړل، خو د لنډو بریو وروسته د چندراگوپتا د ځواکونو تر پر له پسې بریدونو لاندې شو او په پای کې یې له چندراگوپتا سره د دوستۍ لاس ورکړ. خپله لور یې هغه ته په نکاح کړه او گندهارا، اراکوزیا او گدروزیه یې هم د چندراگوپتا ځواکونو ته پرېښودل. همدا مهال یې بلخ یا باخت د دیودوتس په واک کې ورکړ، چې وروسته همدې باختري واکمن د خپلواکۍ اعلان وکړ.

چندراگوپتا ۳۰۰ کاله پخوا تر میلاد مړ شو. وروسته یې زوی بندوسارا د هند پر گدی کښېناست. دا مهال د یوناني امپراتورۍ بیلا بیل مرکزونه جوړ شوي او د هغو تر منځ تودو جگړو دوام درلود. له دې سره سره چې د یوناني بیلا بیلو مرکزونو تر منځ جگړې کېدې، خو د سلوکیدیانو او موریايانو تر منځ د ښو اړیکو لمن ورځ په ورځ پراخېدله. د هند یو مؤرخ ابوظفر ندوي لیکي:

((د هند واکمن بندوسارا انتیاکوس ته پیغام ولېږه چې ماته یوتن طبیب، خواره شراب او یو څه وچ انیڅر را ولېږه! انتیاکوس یې په ځواب کې ولیکل، خواره شراب او وچ انیڅر به در ولېږم، خو د یونانیانو په قانون کې د عالم او طبیب پلورل منع دي.

د موریايانو او سلوکیدیانو تر منځ ښو اړیکو د دې زمینه برابره کړه چې هندي سوداگريز توکي له هند څخه باخت او بیا به د سلوکیدیانو د واکمنۍ او تر هغو وړاندې نورو سیمو ته رسېدل. په وړاندې به نورو سیمو څخه سوداگريز توکي د هند لوري ته رسېدل. دا سوداگريزي اړیکي د دې لامل شوې چې د یوناني او هندي کلتور تر منځ د گډېدو او یوځایوالي زمینه برابره شي.



د چندراگوپتا د مهال یوه طلايي سکه

تر بندوسارا وروسته د گویتایي کورنی نامتو واکمن اشوکا د واک پر گدی کښېناست. اشوکا د بودايي دین د خپرولو په لار کې زیات زیار وایست. ډېر شمېر مبلغان یې افغانستان او د نړۍ بیلا بیلو برخو ته ولېږل. تر واک لاندې سېمو کې یې هغه فرمانونه پر ډبرو ولیکل چې د بودايي ائین استازیتوب یې کاوه. په کندهار، ننگرهار (درونه) او یو شمېر نورو سیمو کې د اشوکا فرمانونه شته چې پر ډبرو لیکل شوي دي. د اشوکا په فرمانونو کې د ایتودموس (ای تیودیم) د نوم څرک نه لیدل کېږي، د دې معنا دا ده چې د اشوکا د واکمني پر مهال په افغانستان کې د ای تیودیم واکمني لا نه وه پیل شوې. د ای تیودیم د واکمني له پیل سره سم د اشوکا هغه والي چې د کابل حوزه او کندهارا یې تر واک لاندې وه، له ماتې سره مخ شو او په دې ډول د موریاانو واکمني د افغانستان پر سهيلي سیمو له منځه ولاړه او په ۲۵۵ کاله پخوا تر میلاده ای تیودیم د باختر بریدونه د هندوکش تر سهيلي سیمو راورسول او د افغانستان د خپلواکۍ اعلان یې وکړ.

په ټولګي کې فعالیت

زده کوونکي دې پر دريو ډلو و وېشل شي. لومړی گروپ دې د هخامنشيانو، دویم گروپ دې د يونانيانو او دريم گروپ دې د موریاانو د واکمنیو سېمې او سرحدونه په نقشه کې وښيي.

پوښتنې

- ۱ - د موریاانو د لومړي واکمن په اړه څه معلومات لرئ؟ وپې لیکئ.
- ۲ - بندوسارا سلوکيدي واکمن ته څه ولیکل او بیا یې څه ځواب تر لاسه کړ؟ خپل معلومات ولیکئ.
- ۳ - د اشوکا د کیش په اړه څه معلومات لرئ؟ وپې لیکئ.

دويم څپرکی په افغانستان کې لومړني مدنیتونه

- دا څپرکی لاندې لوستونه لري:
- د يوناني باخترې خپلواک دولتونه
- د يوناني باخترې مدنیت ځانگړتياوې
- د يوناني باخترې دورې نامتو ښار (آی خانم)
- د ساکانو او پارتيانو د واکمني پېر
- د کوشانيانو امپراتوري
- بگرام يا د کوشاني امپراتورۍ پلازمېنه
- هاپه يا د کوشاني امپراتورۍ کلتوري مرکز
- باميان يا د لرغونو بودايانو مرکز
- کيداريان يا کوچني کوشانيان
- د يفتليانو امپراتوري
- افغانستان د اسلام د ظهور پر مهال.

د خپرکي موخي

هيله کيږي چې د دې خپرکي په پای کې زده کوونکي لاندې موخي تر لاسه کړي:

- له يوناني باخترې دولت، د آی خانم ښار، د پارتیانو او ساکهانو واکمني، د کوشانیانو امپراتورۍ او د هغې مهمو مرکزونو، د کیداریانو حاکمیت، د یفتلیانو امپراتورۍ او د اسلام د ظهور پر مهال د افغانستان له وضعیت سره آشنایي.
- د یوناني باخترې د مدنیت پر ځانگړتیاوو او د آی خانم د ښار د جوړښت پر ډول پوهېدل.
- د بگرام، هاپې او بامیانو په ارزښت پوهېدل.
- د هېواد له توریستي او لرغونو سیمو سره د لیوالتیا پیدا کېدل.

یونان - باختري خپلواک دولتونه

په دې لوست کې د یونانیانو باختري دولت د جوړېدو او د باختر له سیاسي وضعې سره، چې سغد، مروې، بلخ او تخار سېمې پکې شاملې دي، آشنا کړئ.

لومړی دیودیتس د یونان - باختري دولت بنسټ ایښوونکی دی. نوموړي ۲۵۵ کاله پخوا تر میلاده په باختر کې له یوناني سلوکیدیانو څخه خپله خپلواکي اعلان کړه. د دیودیتس واکمني دوه پړاو لري. په پیل کې دیودیتس په باختر کې داسې مسکوکات جوړ کړل چې د سکې پر یو مخ د دیودیتس انځور او پر بل مخ یې د انتیکيوس خیره ښکاري. د دیودیتس د واکمني وروستی مسکوکات بیا د خپلواکۍ وروسته جوړ شوي دي. په دې مسکوکاتو کې د سکې پر یوې خوا د دیودیتس څېره او پر بل مخ یې جیویټر (د رعد او برق الهه) انځور شوي دي. د باختر د خپلواکۍ پر مهال د دیودیتس واکمني د سغد او مرو، بلخ او تخار سېمې وې. لومړی دیودیتس ۲۵۰ کاله پخوا تر میلاده مړ شو.

د لومړي دیودیتس تر مړینې وروسته د هغه زوی دویم دیودیتس واکمن شو. نوموړي تر ۲۳۰ کاله وړاندې تر میلاده د باختر پر سیمو واکمني درلوده. د دویم دیودیتس د واکمني پر مهال یو شمېر نورې سېمې هم د باختر تر واک لاندې شوې. هرات او د هریرود سېمې هم د باختر تر کنترول لاندې سېمې شوې. هغه مهال د پارت دولت د مشر ارساس او دوهم دیودیتس تر منځ د ملگرتوب او دوستۍ اړیکې زیاتې شوې. په دې ډول د سلوکیدیانو په وړاندې دوه نوي خپلواک دولتونه سره ملگري او متحد شول.

د دیودیتس د کورنۍ واکمني زیاته موده دوام ونه کړه د ای تیدیوم په نامه یوه تن قوماندان ۲۲۰ کاله پخوا تر میلاده د دیودیتس پر خلاف پاڅون وکړ او هغه واکمني یې له منځه یوړه. ای تیدیوم ۲۲۰ کاله پخوا تر میلاده د باختر نوی خپلواک واکمن شو. دا مهال د شام یوناني واکمن انتیکوس د پارت پر نوي خپلواک شوي دولت برید وکړ او د پارتی دولت تر نړولو وروسته یې د باختر پر لور بریدونه پیل کړل. ای تیدیوم د جگرې او مقابلي لپاره د دښمن د مخنیوي لپاره

هريرود ته ورسېد او هلته تر يوې درنې جگړې وروسته له ماتې سره مخامخ شو د خپل مرکز پر لور يې مخه کړه او په خپل مرکز کې يې چې د زرياسپ په نوم يادېده د خپلي واکمني څخه د دفاع ملا وتړله. دا دفاع تر دوو کالو وغځېده. د شامي واکمن له لوري دا ښار په محاصره کې وساتل شو. تر دوو کالونو وروسته د دواړو لورو تر منځ روغه وشوه او تر دې روغي وروسته ای تيديوم د خپلې واکمني د زياتولو او لا غښلي کولو لپاره مناسبه زمينه وموندله.

ای تيديوم د باختر لومړنی واکمن و چې يوناني هنر يې د هند لويې وچې ته ورساوه. د يو شمېر مؤرخينو په باور د هغو خروشتي ډبرليکونو پر بنسټ چې په هند کې تر لاسه شوې دي. دا څرگنديږي چې يوناني هنر مندانو او صنعت کارانو خپله اغېزه د هند پر سيمو کړې ده. تر ای تيديوم وروسته د هغه زوی ديميتروس په ۱۹۰ کاله پخوا تر ميلاده واک ته ورسېد. نوموړي د خپلې واکمني سيمي لا پراخه کړې. تاکسيلا کاتيا وار او د مورياپته سيمي يې د هند له واکمنانو څخه ونيولې. ديميتروس د خپلې واکمني په بېلابېلو سيمو کې د نويو ښارونو د جوړولو کارونه پيل کړل چې په اراکوزيا کې کلات، په سند او هند کې سيالکوټ او پتيا له يې خورا مهمي بيلگي دي.



د ديميتروس د مسکوکاتو يوه بېلگه

د باختري يونان د کورنۍ وروستی واکمن ديميتروس و چې د خپل یوقوماندان له خوا يې ماته وخوره. د هغه قوماندان، چې ایوکراتید نومیده، د یوې نوې کورنۍ بنسټ کېښود. ایوکراتید په ۱۸۱ کاله پخوا تر میلاده په بلخ کې واک ته ورسېد او پر ټولې لرغونې آریانا يې واکمني درلوده. د ایوکراتید د واکمني پر مهال د ای تیدیوم د کورنۍ پاتې شونو د پارتیانو په



د ایوکراتید د مسکوکاتو بېلگه

مرسته د ایوکراتید پرضد یو لړ فعالیتونه پیل کړل. د دې فعالیتونو په ترڅ کې د ایوکراتید واکمني کمزورې شوه او د خپلې واکمني مرکز يې تر میلاد پخوا په ۱۳۵ کال کې د هندوکش سویل یا کاپیسا ته ولیر داوه.

تر ایوکراتید وروسته د هغه زوی هیلو کلس د واک پر گدی-کښېناست. نوموړی چې د یونان - باختري دورې وروستی ځواکمن پاچا پیژندل کېږي، د خپلې واکمني سېمه يې د هندوکش له شماله بیا تر گندهارا او جیهلم پورې و غځوله. ۳۶ تنو باختري یوناني واکمنانو پر باختر او اړوندو سیمو واکمني درلوده. سل کاله پخوا تر میلاده د لرغوني افغانستان په سویلي سیمو کې د ساکانو په نامه یوې بلې کورنۍ ورځ په ورځ د خپلې واکمني سېمې پراخولې او ورو ورو يې د یونان باختري د پېر یو شمېر سېمه ییز واکمنان تر خپل واک لاندې راوستل او د یونان باختري پېر واکمني يې د له منځه وړلو له خطر سره مخامخ کړه.

په ټولگي کې فعاليت

زده کوونکي دې په نقشه کې د کاپيسا، پتiale او جهلم موقعیتونه وښيي.

پوښتنې

- ۱ - په لومړي ځل د یونان باختري پېر کوم واکمن د باختري خپلواکي اعلان کړه؟ په دې اړه خپل معلومات ولیکئ.
- ۲ - ای تیدیوم څوک و؟ په اړه یې خپل معلومات ولیکئ.
- ۳ - د یونان باختري دورې وروستی امپراتور څوک و؟ په اړه یې لنډ معلومات ولیکئ.

له ټولگي څخه بهر فعاليت

زده کوونکي دې په نورو خپرونو او کتابونو کې د یونان - باختري پېر د مسکوکاتو انځورونه ومومي او په اړه دې خپل راپول شوي معلومات په ټولگي کې نورو ټولگیوالو ته واوړوي.

په دې لوست کې په لرغوني افغانستان کې د يونانو باختري مدنيت له ځانگړتياوو او ارزښت سره اشنايي پيدا کوي.

افغانستان د زيات شمېر مؤرخينو او څيړونکو له نظره خورا ستراتيژيک ټاټوبي گڼل شوی دی. انگليسي نامتو مؤرخ تاینې افغانستان د لرغونو مدنيتونو د يوځای کيدلو د ټاټوبي په نامه ياد کړی دی. جاپاني لرغونپوه (ماوريز يوتوزي) لرغوني افغانستان ته د سوداگرۍ او راکړې ورکړې د څلور لاري نوم ورکړی دی. علامه حبيبي افغانستان په سېمه کې د لرغونو مدنيتونو د زانگو په نامه نومولی دی. په دې تر تيب نور القاب او عناوين هم د لرغوني افغانستان د ارزښت په اړه ياد شوي دي. د هغو لرغونو مدنيتونو له شمېره يو هم د يونان باختري مدنيت دی چې په افغانستان او سېمه کې د يوه نامتو تاريخي مدنيت په توگه پيژندل شوی دی.

یونان باختري مدنيت د دوو مدنيتونو ټولگه ده. دا دوه مدنيتونه چې يو يې د يونانيانو په وسيله له هغوی سره يو ځای افغانستان او سېمې ته را رسېدلی مدنيت او بل يې په باختري کې دځايي اوسيدونکو مدنيت و چې د لرغونو اريايي مدنيتونو پر بنسټ يې وده کړې وه. د دې دواړو مدنيتونو يو ځايوالي په سېمه او لرغوني افغانستان کې د نوي مدنيت بنسټ کېښود چې په تاريخ کې د يونان - باختري مدنيت په نامه پيژندل شوی دی.

یونانيانو په خپل هېواد کې يو په بل پسې د لوړو فکرونو او اندونو نامتو پړاونه تير کړي وو، چې يو پړاو يې د هيراکلت، افلاطون، بطليموس او نورو فيلسوفانو پړاو و دا پړاو له يوناني امپراتورۍ سره يوځای وغورېد. د ودانيزو چارو بېلابېلي تجربې يې ازمويلې او کارولې وې چې د بېلگې په توگه کولای شو د پژې جوړولو (مجسمې جوړولو) نوم واخلو چې د کمال تر پولې رسيدلې وه. يونانيانو له خپلو فتوحاتو سره يوځای خپل مدني لاس ته راوړني هم له ځان سره تر واک لاندې سېمو ته ليږلې، چې بيلگې يې په ټولو تر لاس لاندې سيمو او په ځانگړې توگه لرغوني افغانستان کې څرگندې دي.

یوناني معمارانو د عسکر کوټونو لپاره داسې ځايونه غوره کول چې د دوو يا دريو خواوو به د طبيعي موانعو په مرسته ساتل کېدل او يا يې د ساتني شونتياوې درلودې، يوه خوا به يې د خپلو ځواکونو په مټ ساتله. دا ډول وداني د افغانستان په بيلا بيلو برخو کې لېدل کيږي. د بېلگې په توگه د ای خانم لرغوني سېمه، چې د کوکچې او آمو سيند په تقاطع کې ودانه شوې ده يادولای شو. د بگرام لرغوني سېمه يوه بله بيلگه ده چې د شتل او پنجشير سيندونو د تقاطع پر ځای جوړه شوې ده.

پژې جوړول د يوناني هنر يوه بله بېلگه ده چې په لرغوني افغانستان کې يې د افغاني هنر مندانو په مټ زياته وده وکړه. دا هنر د باميانو او نورو پژيو په شتون سره په وروستيو دورو کې د نړيوال فرهنگي ميراث په توگه پېژندل شوي دي. د يوناني ليکدود زياتې بيلگې د ډبرليکونو پر مخ ليدل کيږي، چې هغه مهال د هېواد په بيلا بيلو برخو کې معمول و. دا ليکدود نه يوازې د لرغوني افغانستان د تاريخي پېښو په اړه ډاډمن اخځونه دي، بلکې په افغانستان کې د يوناني علمي بهير د غوړېدلو استازيتوب هم کوي.

د يوناني تمدن بيلا بيلې بيلگې چې د ودانيو جوړولو په ميتودونو، د پژيو جوړولو په مهارتونو او د ليکدودونو په کارونو کې ليدل کيږي، د افغانانو په مټ يې په افغانستان او سېمه کې وده او پراختيا وموندله. لومړی ولسونو دا نوښتونه ومنل او بيا يې په خپلو سيمو کې د تعمير او زياتولو لپاره کار او زيار وگاله. له همدې امله په يونان باختري دوره کې ټولې يوناني مدني لاس ته راوړنې يوازې يوناني پاتې نه شوې، بلکې په افغاني بڼه يې وده وکړه او د يوه گډ مدنيت څېره يې پيدا کړه، چې په لرغوني تاريخ کې د يونان - باختر مدنيت په نوم پېژندل کيږي.

په ټولگي کې فعاليت

زده کوونکي دې په څو ډلو ووېشل شي. يوه ډله دې چې ولې مؤرخينو لرغوني افغانستان ته جلا جلا القاب او نومونه ورکړي، په خپل منځ کې خبرې اترې وکړي.

پوښتنې

- ۱ - مؤرخينو د لرغوني افغانستان لپاره کوم القاب ياد کړي؟ درې بيلگې يې وليکئ.
- ۲ - د يونانو باختري د معمارۍ دوه اړخيزه اغيزه څه وه وېې ليکئ.
- ۳ - د پژې جوړولو يوناني هنر په افغانستان کې څه اغيزې درلودې؟ په اړه يې خپل معلومات وليکئ.

له ټولگي څخه بهر فعاليت

زده کوونکي دې له خپلو مشرانو څخه د لرغونو ودانيو د ډول، جوړښت او شکل په اړه معلومات تر لاسه کړي او بيا دې په ټولگي کې نورو ته واوروي.

د يونان - باختري پېر يو نامتو ښار

په دې لوست کې د آی خانم له لرغوني سېمې او له دغې سېمې څخه د ترلاسه شويو شواهدو او آثارو په اړه معلومات ترلاسه کوئ، د افغانستان د لرغوني تاريخ يوه برخه ده.

د تخار ولايت په هغه سېمه کې چې د آمو او کوکچې سيندونه سره يوځای کيږي، دوه زره دري سوه کاله پخوا د يوه دفاعي ښار بنسټ کېښودل شو، چې وروسته بيا د يونان - باختري مدنيت په ستره بيلگه بدل شو. دا ښار د تخار په ولايت کې پروت دی چې په ۱۹۴۶ زېږديز کال د فرانسوي لرغونپوهانو له خوا تر څېړنې لاندې ونيول شوه.

آي خانم ازبکي ترکيبي نوم دی چې (آی) د مياشتې او (خانم) د ميرمنې په معنا کارول کيږي. کله ناکله د سېمې اوسيدونکي د دې لرغوني ځای لپاره د ماه خانم نوم هم کاروي. که څه هم پوره څرگنده نه ده چې د دې لرغوني ښار لومړنی بنسټ ايښوونکی څوک و، خو د هغو شواهدو پر بنسټ چې له همدې سېمې څخه تر لاسه شوي او يا له ځينو تاريخي متونو څخه په ډاگه شوي، دا څرگنده وي چې د لومړي ځل لپاره يوناني مقدوني سکندر، د دې ښار بنسټ ايښی دی. يوناني نامتو جغرافيه پوه بطليموس په خپلو اثارو کې د آکسوس سکندرېي په نامه د يوې سېمې يادونه کړې، چې بې له شکه د آی خانم اوسنی سېمه ده.

څيړنو وښودله چې د ښار لومړنيو اوسيدونکو په پوره مهارت او دقت د ختيځ او لويديځ د ودانيو جوړولو ميتودونو تر منځ داسې يووالی راوستی چې ځانته خپل ځای لري. د بيلگې په توگه د ځينو ودانيو د ټينگښت په منظور تر اومو خښتو لاندې د پخو خښتو ته داب ايښودل شوې دی، د سکرو (ذغال) څخه يوه ټاکلې لايه (طبقه) د لنډه بل د مخنيوي په نيت جوړه شوې ده. د ودانيو د سينگار او ښکلا لپاره د اهکي او تباشيري ډبرو څخه کار اخيستل شوی دی.

د لرغونپوهانو پرله پسې څيړنو وښودله چې آی خانم د يوناني او باختري فرهنگ د گډېدو ټاټوبی دی. دا لرغونی ښار د يوه لوی ديوال په وسيله احاطه شوی چې اوږدوالی يې ۱۵۰۰ او

لوړوالی يې لس متره ته رسېده. که له دې سېمې څخه تر لاسه شوې د ودانيو پاتې شوني او سپرل شوي وران کورونه د موقعيت او حالت له مخې وکتل شي، په وضاحت سره دا مطلب بيانوي چې د ښار په مرکزي برخه کې دفترونه او د هغو پر شا او خوا د اوسيدونکو



د آی خانم د دوو سرستونيو انځورونه

کورونه جوړ شوي وو. د ښار منځنۍ برخه چې ۳۰۰ متره په ۳۰۰ متره کې ساحه لري او د یو لوی انگرې په خیر څرگندېږي، په اصل کې د خپل وخت اداري مرکز او د چارواکو د واکمني پلازمېنه وه. دا لوی انگرې چې اوږد والی یې ۱۳۰ متره او سور یې ۱۸۰ متره ته رسېده، په مستطیل ډول جوړ شوی چې په څلورو خواوو کې یې ۱۱۶ ستونونه درلودل. همداشان یو ستر تالار، چې اوږدوالی یې ۲۷ متره او سور یې ۱۷ متره ته رسېدلې دی، د دې لویې حویلې په منځ کې ښکاري. د آی خانم په محوطه کې دننه کورونو او خونو څخه زیات شمېر آثار او شواهد تر لاسه شوي چې د یونان- باخترې مدنیت د برم نمایندګي کوي. د بېلګې په توګه یو زیات شمېر هغه مسکوکات چې په هغو کې د یوناني اریاب انواعو څېرې لیدل کېږي او یو شمېر داسې سکې هم لیدل کېږي چې یو ناني حکمرانو (له سکندر څخه تر ایو کراتید او هیلوکلس پورې) څیرې حک شوي دي. د مسکوکاتو تر څنګ یو شمېر مجسمې، کتیبې، ډول ډول لوښي، د سپورت وسایل، ورزشي سټیډیوم او زیات شمېر نور داسې آثار تر لاسه شوي دي. د نورو پاتې شونو تر څنګ یو ډبر لیک هم د لرغونپوهانو لاس ته ورغلی چې د کلیر چوتس په نامه یاد شوی دی. په نوموړي ډبر لیک کې لیکل شوي، چې په وړوکتوب کې ښه روزنه؛ په ځوانۍ کې پر ځان ویسا؛ په پاڅه سن کې رښتینولي او سخاوت؛ په سپین ریرتوب کې ښه سلا ورکول. بیا نو د مړینې په وخت افسوس مه کوه.

په ټولګي کې فعالیت

زده کوونکي دې پر دوو ډلو و وېشل شي لومړۍ ډله دې د آی خانم نوم او بنسټ ایښودونکي او دویمه ډله دې له آی خانم څخه د تر لاسه شوي ډبرلیک په اړه معلومات وړاندې کړي.

پوښتنې

- ۱- د آی خانم د موقعیت او د نامه د معنا په اړه څه معلومات لرئ؟ وې لیکئ.
- ۲- له آی خانم څخه د کوم پېر مسکوکات پیدا شوي دي؟ په اړه یې خپل معلومات ولیکئ.
- ۳- د کلیر چوتس په ډبرلیک کې څه لیکل شوي دي؟ وې لیکئ.

له ټولګي څخه بهر فعالیت

زده کوونکي دې له خپلو مشرانو او سپین ریرو څخه د تخار ولایت او آی خانم په اړه معلومات تر لاسه کړي او په ټولګي کې دې و وایي.

د ساکهانو او پارتیانو د واکمني پېر

په دې لوست کې د افغانستان په سویلي سیمو لکه کندهار او سیستان کې د پارتیانو او ساکهانو د واکمني په اړه معلومات تر لاسه کوئ.

دیونان باختري دورې ورستی څواکمن امپراتور هیلوکلس و چې دیونان باختري پر ټولې امپراتورۍ یې واکمني چلېده. تر هغه وروسته سېمه ییز واکمنان منځته راغلل چې هر یوه یې پر یوې کوچنۍ سېمې حاکمیت درلود او د دې وړو واکمنیو دوران تر سل کاله پخوا تر میلاده پایښت وموند. دا مهال د لرغوني افغانستان په سویلي او سویل ختیځو سیمو کې د یوې نوې کورنۍ واکمني پیل شوه چې د ساکه یا ساکانو په نامه یادېږي.

د ساکهانو په نوم یو څواکمن قوم د لرغوني افغانستان په سویلي برخو، لکه اراکوزیا (کندهار) او سکستان (سیستان) په سیمو کې د خپلې واکمني بنسټ کېښود. د دې نوي څواک لوړمړنی واکمن د هرايوس په نامه پیژندل شوی دی. نوموړي دیونان باختري امپراتورانو په څیر په خپل نامه مسکوکات جوړ کړل. په لنډه موده کې یې د خپل واک بریدونه تر تاکسیلا، سیند او بولان هاخوا سیمو پورې وغځول او دیونان باختري امپراتورۍ سویلي او سویل ختیځې سېمې یې تر خپل کنترول لاندې راوستلې.

تر هرايوس وروسته مایوس ۷۲ کاله تر میلاد وړاندې زمانه کې واک ته ورسېد. نوموړي پر خپلو مسکوکاتو د شهنشاه عنوان ولیکه. د نوموړي له مهاله یوه لیکنه چې د مس پر ټوټې لیکل شوې ده، لرغونپوهانو موندلې ده، په نوموړې لیکنه کې تر میلاد وړاندې ۷۸ کاله او دیوناني او خروشتي لیکدود بېلگې په څرگنده ښکاري. د مایوس اووه ډوله مسکوکات د لرغونپوهانو لاس ته رسېدلي دي. تر مایوس وروسته د هغه دوه تنه میراث وړونکي پیژندل شوي دي، چې د دې دواړو واکمني تر پنځوس کاله پخوا تر میلاده پایښت موندلی دی او بیا د نیو سیتی قومونو تر زور لاندې شوی او کوشاني امپراتورانو یې سېمې لاندې کړي او هغوی یې له واکه لیرې کړي دي.

په ټولگي کې فعاليت

زده کوونکي دې په خپلو کې د ساکھانو او پارتيانو په اړه خبرې وکړي، له يو بل څخه دې پوښتنې وکړي او ځوابونه دې هم په خپله سره و ارزوي.

پوښتنې

- ۱ - د ساکھانو د واک لومړنی ټاټوبی چېرې و؟ په اړه يې خپل معلومات وليکئ.
- ۲ - د ساکانو لومړنی واکمن څه نومېده؟ په لنډه توگه يې راوپيژنئ.

له ټولگي څخه بهر فعاليت

زده کوونکي دې له خپلو مشرانو څخه پوښتنې وکړي چې د سهاکو په نامه کلي پيژني او که نه. بيا دې هر يو خپل معلومات په ټولگي کې نورو ته واوروي.

د کوشانيانو امپراتوري

په دې لوست کې د کوشاني امپراتورۍ د تاسيس، مهمو کوشاني امپراتورانو او د رباطک د ډبر ليک په اړه معلومات ترلاسه کوئ.

د کوشانيانو نوم د کوشان له کلمې اخيستل شوی دی. کوشان د يوچې قومونو يو قوم و، چې له امو سيندخخه را پورې وتل او په بلخ کې يې د يونان باختري واکمني پای ته ورسوله. د کوشانيانو د واکمني په پيل کې بلخ او درې ولايتونه سره يوځای شول او د يوې نوې امپراتورۍ بنسټ يې کېښود. هغه مهال څلورو سترو امپراتوريو د اسيا او اروپا پر زياتو سيمو واکمني درلودله، چې يوه يې د کوشانيانو امپراتوري وه.



د کجولا کدفيسيس د واکمني پر مهال د يوې سکې دوه مخه

د رباطک ډبر ليک يو انځور



د کوشاني امپراتورۍ مؤسس کجولا کدفيسيس دی. نوموړي هغه درې سېمه ييز واکمنان، چې د يونان باختري وروستی واکمني يې پای ته رسولې وه او د بلخ پر گاونډيو سيمو يې واک چلېده، يو په بل پسې تر خپل گورت لاندې راوستل. کجولا کدفيسيس پخوا تر دې چې د پاچاهۍ اعلان وکړي،

د قوم مشر و. نوموړي په ۴۰ زېږدیز کال د پاچاهۍ اعلان وکړ او تر ۸۰ زېږدیز د لرغوني اريانا پر زیاتو سیمو یې پر له پسې ۴۰ کاله واک وچلېد. د خپلې واکمني په وروستیو کې یې د شهنشاه لقب ځان ته غوره کړ.

د کجولا کد فیسیس تر مړینې وروسته د هغه زوی ویما تکتو د واک پر گدی کښېناست. د نوموړي په اړه زیات معلومات نشته لومړنی لاس وند د رباطک ډبر لیک دی چې ویما تکتو یې د کجولا کد فیسیس د زوی او د ویما کد فیسیس پلار لیکلی دی.

تر ویما تکتو وروسته دده زوی ویما کد فیسیس تر ۱۲۷ زېږدیز پورې واکمن و. ویما کد فیسیس د کوشانیانو لومړنی ټولواک و چې د هېواد حدودو ته یې په سوېل کې د گنگا تر سیند پورې پراختیا ورکړه. ویما کد فیسیس له چین هېواد سره دوستانه اړیکې درلودې. د روم امپراتور تراجان دربار ته یې یو سفیر ولیږه. له هغوی سره یې د سوداګرۍ او اقتصادي اړیکې ټینګې کړې. په دغه دوره کې د روم د سکې جوړولو هنري اغیز څرګند دی.

د کوشاني امپراتورۍ په اړه تر ټولو نوي معلومات د رباطک له ډبر لیکه تر لاسه شوي دي. دا ډبر لیک نابیره د بغلان او تخار ولایتونو تر منځ په یوه سېمه کې چې رباطک نومېږي، پیدا شو. له همدې امله یې د رباطک ډبر لیک په نامه یاد کړ. په دې ډبر لیک کې د کوشاني پېر په اړه داسي زیات نوي ټکي څرګند شوي دي، چې پخوا ناڅرګند وو. د بېلګې په توګه پخوا داسي منل شوې وه چې د کد فیز سانو کورنۍ بېله او د کنشکا کورنۍ بېله وه. په داسې حال کې چې د رباطک ډبر لیک دا خیال ناسم وښوده او ثابته شوه چې دا ټوله یوه کورنۍ وه. بېله خورا مهمه خبره د کوشاني امپراتورۍ سویلي وروستیو بریدونو یا سرحدونو په اړه کره او نوي معلومات د همدې رباطک له ډبر لیکه تر لاسه شوي دي. د ډبر لیک تر لوستلو وروسته، چې د انګلیسي سیمس ویلم په زیار ولوستل شو، دا څرګنده شوه چې د کوشاني امپراتورۍ او په ځانګړې توګه د کنشکا د واکمني پر مهال وروستی سویلي سرحدي ولایت سري چامپای و.



لوی کنشکا د ویما کد فیسیس زوی، د خپل پلار تر مړینې وروسته واک ته ورسېد. کنشکا د لرغوني افغانستان په تاریخ کې د ډېر واک خاوند او

د کنشکا د یوې سکې د یو مخ انځور



د کنشکا دډبرني مجسمې انځور

نامتو امپراتور و. دده د امپراتورۍ حدود ختيځ خوا ته د هندوستان د بنارس او لوېديځ خوا ته د پارتیانو امپراتورۍ سره يوځای وو او په شمال کې تر کاشغر او يارکند پورې رسېدلي وو. په ختيځ کې يې د چين او په لوېديځ کې يې د روم له هېوادونو سره تجارتي اړيکې درلودې او د کوشانيانو پر مهال د ورېښمو نامتو لارې په ځانگړې توگه د کنشکا د واکمني پر مهال نړيوال شهرت وموند.

د خپلې امپراتورۍ د ادارې لپاره يې دوه اداري مرکزونه درلودل. ژمنی يې پېښور او د دوې يې بگرام ټاکلی و.

د کوشانيانو مهم پرله پسې امپراتوران:

- ۱- کجولا کدفيسيس له ۴۰ ميلادي کاله تر ۸۰ زېږديز کال: کجولا کدفيسيس د کوشانيانو د امپراتورۍ بنسټ ايښودونکی چې ۴۰ کاله د لرغوني اريانا او باختر پر سېمو واکمن و.
- ۲- ويماکتو له ۸۰ څخه تر ۱۰۵ زېږديز کالونو پورې: دغه کوشاني امپراتور د لومړي ځل لپاره د رباطک د ډبرليک پر بنسټ وپيژندل شو. د رباطک ډبرليک په ۱۳۷۲ لمريز کال د بغلان او سمنگان په سيمو کې وموندل شو.
- ۳- ويماکدفيسيس د ۱۰۵ څخه تر ۱۲۷ زېږديز کلونو پورې: د کوشانيانو امپراتور و چې د هېواد پولې يې د گنگا تر سينده پورې ورسولې او د روم امپراتور، تراجان دربار ته يې يو سفير واستاوه.
- ۴- کنشکا د ۱۲۷ څخه تر ۱۴۷ زېږديز کاله پورې: د کوشانيانو د لړۍ ستر امپراتور گنل کيږي، چې دده د امپراتورۍ پراختيا په ختيځ او سوېل کې د هند تر گنگا او بنارس پورې په لوېديځ کې د پارتیانو امپراتورۍ پورې په شمال کې کاشغر او يارکند تر سيمو رسېدله.
- ۵- هو ويشکاله ۱۴۷ زېږديز کاله تر ۱۸۳ ميلادي کاله واکمن و.
- ۷- واسوديو د ۱۸۳ زېږديز کاله تر ۲۲۰ زېږديز کاله پورې د کوشاني امپراتورۍ وروستنی واکمن و چې ددغې سترې امپراتورۍ پر ټولو سيمو باندې يې حاکميت درلود. تر واسوديو وروسته محلي

واکمنانو مرکزی حاکمیت له خطر سره مخامخ کړي.

د کوشاني امپراتوري د نړیدو لاملونه:

د کوشاني امپراتورۍ د نړېدلو لاملونه لا په پوره توګه څرګند نه دي، خو د هند پراخو سیمو ته د کوشاني واکمنانو زیاته پاملرنه؛ د کوشاني امپراتورۍ لویدیځ لوري ته ساساني امپراتورۍ له یوې ورځې نه بلې ته ځواکمن کېدل؛ د هېواد په شمال کې د یفتلي قبیلو بریدونه او سوېې؛ له مرکزي واکمني څخه د سېمه ییزو ځواکونو سرغړاوی؛ د کوشاني امپراتورۍ په دننه کې د نویو ځواکونو تر منځ یو پر بل پرله پسې بریدونه؛ هغه ځانګړي لاملونه ګڼل شوي دي چې د کوشاني امپراتورۍ د له منځه تللو زمینه یې برابره کړه.

په ټولګي کې فعالیت

زده کوونکي دي په دريو ډلو ووېشل شي. لومړۍ ډله دې د کوشانيانو د موسس، دویمه ډله دې د رباطک د ډبرليک په اړه او دریمه ډله دې د نامتوکوشاني واکمنانو په اړه خپل معلومات نورو ټولګيوالو ته واوروي.

پوښتنې

- ۱ - د کوشانيانو موسس څوک و؟ په اړه یې خپل معلومات ولیکئ.
- ۲ - د رباطک ډبرليک په اړه څه معلومات لرئ؟
- ۳ - د کوشاني امپراتورۍ تر ټولو نامتو واکمنانو نومونه ولیکئ.

له ټولګي څخه بهر فعالیت

زده کوونکي دې د کوشاني دورې اړوند هغه انځورونه راټول کړي چې د هېواد دننه او یا بهر خپاره شوي وي.

د کوشاني مهال درې نامتو مرکزونه

لومړی: بگرام د کوشاني سترې امپراتورۍ پلازمېنه

په دې لوست کې د کوشانيانو د دوینې پلازمېنې (بگرام) په اړه د پوهانو د څېړنو په اړه معلومات ترلاسه کوئ.



د کوشاني لړۍ ستر امپراتور، کنشکا د بگرام سېمه خپله دوینې پلازمېنه وټاکله. د لرغونپوهانو څېړنو دا مطلب په ډاگه کړی چې د بگرام لرغوني سېمه پخوا تر هغه، چې ستر کنشکا یې خپل اداري مرکز وټاکي، مقدوني سکندر هلته د یوه دفاعي ښار بنسټ ایښی وو. په هغولیکل شویو اثارو کې چې له مقدوني سکندر څخه د خاطراتو په ډول پاتې دي، د دې سېمې (بگرام او کاپیسا) په اړه زیات په زړه پورې معلومات لري. په دې خاطراتو کې د قفقاز سکندرېې تر نامه لاندې لیکنې د همدې بگرام په اړه دي.

د کوشاني امپراتورۍ ټوله سېمه چې ختیځې سرحدې کرښې یې له خو قند او یارکند او نیپال څخه پیل کیدې، بیا تر لویدیځو کرښو پورې چې تر اصفهان او سیستان پورې رسیدلې، همداشان شمالي سرحدونه یې له سیر دریا، خوارزم او سغد څخه پیل کیدې او په سویل کې د منځني هند تر پوتالي پوترا، سري چامپا او هند سمندر پورې رسېدې، په اوږدې کې د بگرام او په ژمي کې د پېښور له مرکز اداره کیدې. د بگرام په لرغونې سېمه کې د لومړي ځل لپاره په ۱۹۳۷ زېږدیز کال د فرانسوي لرغونپوهانو په



وسيله سروې او سپړنې پيل شوې. د فرانسوي لرغونپوه، گيرشمن په باور د بگرام د ښار جوړښت او د معمارۍ ډول يې داسې برېښي چې د يوناني ماهرينو په لاس جوړ شوی وي. نوموړي د بگرام ښار د جوړښت او معمارۍ ځانگړتياوو پر بنسټ له يونان سره پر تله کړي دي او د دې ښارونو تر منځ يې د ورته او گډو خصوصياتو زياتې بيلگې را څرگندې کړيدي.

د يادو شويو ښارونو د گډو خصوصياتو شمېر زيات دی، خو د بېلگې په توگه د گيرشمن پام دې ټکو ته اوښتی، چې ياد شوي ښارونه د سيندونو په يوه تقاطع کې جوړ شوي دي؛ له پوځي پلوه يې له دريو لورو څخه دفاع اسانه برېښي، ځکه پر لوړو غونډيو او سيمو کې پرته او ټوله سېمه ترې په اسانه ښکاري او ښه څارل کېدای شي.

له بگرام څخه زياته اندازه طلايي مسکوکات، عاجي آثار، له لاکو څخه جوړې شوې صندوقچې، برونزي ارزښتمن وسايل، ديونان، روم، مصر، چين، هند او دنړۍ له نورو برخو څخه لږ پيدا کېدونکي او ځانگړي آثار د لرغونپوهانو په وسيله تر لاسه شول، دا آثار په پرله پسې توگه د افغانستان ملي موزيم ته ولېږدول شول. په ملي موزيم کې د بگرام په نامه يوه ځانگړي خونه پرانيستل شوه چې د څيړونکو او سيلانيانو د زياتې پاملرنې وړ وو.

په ټولگي کې فعاليت

زده کوونکي دې په دريو ډلو و وېشل شي. لومړۍ ډله دې په بگرام کې د سپړنو، دويمه ډله دې د بگرام د خصوصياتو او دريمه ډله دې له بگرام څخه تر لاسه شويو آثارو په اړه خپل معلومات ټولگيوالو ته وړاندې کړي.

پوښتنې

- ۱ - د بگرام سپړنې په کوم کال پيل شوې؟ په اړه خپل يې معلومات وليکئ.
- ۲ - د بگرام د جوړښت خصوصيات څه دي؟ په لنډه توگه يې وليکئ.
- ۳ - په بگرام کې د تر لاسه شويو آثارو څو نومونه وليکئ.

له ټولگي څخه بهر فعاليت

زده کوونکي دې د بگرام په اړه معلومات تر لاسه او خپلو ټولگيوالو ته دې وويي.

دویم: هډه د کوشاني امپراتورۍ کلتوري پلازمېنه

په دې لوست کې د کوشانيانو د کلتوري پلازمېنې (هلبې) په اړه معلومات تر لاسه کوئ.

پخوانیو مؤرخینو او پوهانو د لرغوني افغانستان ختیځې، سېمې چې د اوسني هند تر شمالي څنډو رسېدلي، د گندهارا په نامه یادې کړي دي. یوناني مؤرخ هیروdot او سترابون د گندهارا سېمه په خپلو اثارو کې د گنداریس په نامه ثبت کړې ده، چې د کابل او کونړ تر



منځ پرتهې سېمې پکې شاملې دي. له دې سره سره چې د مقدوني سکندر په دوره کې د گندهارا نوم نه دی یاد شوی، خو د یونان باخترې دورې حکمرانانو په اثارو کې، چې د لرغوني افغانستان پر ټولو حدودو واکمن وو، دا سېمه د گنداراتي (Gandarati) او یا د گنداروا (Gandarwa) په نامه یاده کړې ده او د ناگهارا (ننگرهار) کوهش (کونړ) پورا شاپورا (پېښور) سراسواتي (سوات) سېمې پکې شاملې دي.



د بودا مجسمې

د گندهارا یو ستر فرهنگي مرکز د اوسني جلال اباد مرکز ته څیرمه د هلبې سېمه ده، چې په پخوانیو متونو کې د هیلو په نامه یاده شوې ده. هیلو د لرغونو بودایانو د تبرک ځای او د هغو د عبادت ستر ټاټوبی و. په هغو یونلیکونو کې چې له چيني زیارت کونکو څخه را پاتې دي، د دې سېمې په هکله په زړه پورې او ارزښتمن معلومات شته. فاهیان لومړنی چيني زایر و چې په ۴۲۰ زېږدیز کال یې هلبه ولیده. له هغه وروسته سوینگ یون په ۵۲۰ میلادي کال هلبې ته راغلي او نامتو چيني زایر هوونتسنگ په ۶۳۰ زېږدیز کال هلبه لیدلې او په دې اړه یې زیات مطالب ثبت کړي دي.

دا پوښتنه چې، هلبه ولې د کوشاني امپراتورۍ کلتوري پلازمېنه گڼل شوې ده، د هغو



لرغونپوهانو او خپرونکو د پرله پسې سپړنو او خپړنو پر پایلو باور کوو، چې د هېڅ په اړه یې تر سره کړي دي. تر ټولو لومړی جوت لامل د مناسبو شرایطو او اړینو امکاناتو شتون و، چې د کنشکا د امپراتورۍ پر مهال برابرشو؛ دویم لامل په بودیزم کې د بدلون او نوښت منځ ته را تلل په ګوته شوي دي. دریم لامل یې د ګندهارایانو خلاقیت او فکري ظرافت یاد کړې دی، چې په ټوله بودایي نړۍ کې یې د لومړي ځل لپاره د بودا د مجسمو د جوړیدو نوښت وکړ. د فرانسوي لرغونپېژندونکي فوشه په قول په ګندهارا کې د بودا مجسمه د ګندهارایانو له خوا جوړه شوې وه.

په ټولګي کې فعالیت



زده کوونکي دې په دريو ډلو و وېشل شي. لومړۍ ډله دې د هېڅ د نامه په اړه، دویمه ډله دې د هېڅ لپاره د کلتوري پلازمېنې د غوره کولو لاملونه او دریمه ډله دې د بودا مجسمې د جوړېدلو په اړه خپل معلومات نورو ټولګيوالو ته ولولي.

پوښتنې



- ۱ - د هېڅ تاریخ په لنډه توګه ولیکئ.
- ۲ - هډه ولې د کوشاني امپراتورۍ فرهنگي پلازمېنه ګڼل کېږي؟ خپل معلومات ولیکئ.

له ټولګي څخه بهر فعالیت




زده کوونکي دې د هېڅ په اړه معلومات تر لاسه او خپلو ټولګيوالو ته دې ولولي.

دریم: بامیان

په دې لوست کې له گریکو بودیک تمدن او د بامیانو د ارزښت په اړه معلومات تر لاسه کوئ.

د گریکو بودیک د تمدن ریښې په لرغوني افغانستان کې شپې شوې، وده یې وکړه او بیا نورو گاونډیو سیمو او هېوادونو ته ورسېدې. تر هغه چې ستر کنشکا لا بودایي کیش نه و منلی، نوموړی مذهب د یوې مړ ژواندې عقېدې په توگه د هند په محدوده کې پاتې و. همدا ډول له لرغوني یونان څخه راغلو هنرمندانو د خپلو هنرونو او ختیځو خیالاتو د یو ځایوالي په لار کې ټاکلې ستونزې درلودې. د کوشانیانو د واکمني پر مهال د افغاني هنرمندانو او ماهرینو په وسیله دا ستونزې لیرې شوې او د یوناني هنر او هندي ارزښتونو تر منځ د یووالي زمینه رامنځته شوه او په پایله کې د گریکو بودیک په نامه یو ستر تاریخي تمدن منځته راغی.





گریکو بودیک تمدن له یوې خوا د افغانستان پر لرغوني ټولنه هر اړخیزې اغیزې وښدلې، او له بل پلوه دامدنیت د جاپان، کوریا، او چین پورې، د سریلانکا او هندڅخه بیا تر سیر دریا او تاجکستان پورې ټولې سېمي تر خپلي اغیزې لاندې راوستې وې. د نړۍ له بیلا بیلو سیمو څخه به د عقیدتي مراسمو د پرځای کولو په نیت زیات شمېر راهبانو، زایرینو او سیلانیانو به په افغانستان کې د ودان شویو بو دایي عبادت ځایونو په ځانگړي ډول د بامیانو لرغوني ځای ته د لیدو کتو په نیت سفرونه کول.

د بامیانو په اړه تر ټولو پخواني معلومات د چيني زیارت کونکو له خوا لیکل شوي. فاهیان تر ټولو پخوانی چيني زیارت کونکی دی چې د بامیانو په اړه لیکنې لري. نوموړي په ۴۰۰ زېږدیز کال د بامیانو سېمه لیدلې او د سترو مجسمو په اړه یې ارزښتمن معلومات لیکلي دي. نوموړي لیکي: د بامیانو دره شنه او پاکه ده، د سترو مجسمو شا او خوا هره ورځ وینځل کیږي، زیات شمېر مذهبي مدرسې شته، هره ورځ زیارت کونکي او سوداگران دې سېمې ته د تلو راتلو په حال کې دي. د راهبانو لپاره ځانگړې صومعې جوړې شوي او د څارویو او بوده گانو لپاره بیل ټاټوبي شته.

تر فاهيان وروسته هيونتسنگ د باميانو سپمه ليدلې او په خپلو يونليكونو کې يې زيات ارزښتمن مطالب را ټول کړي او ليکلي دي. د هغه په وينا په باميانو کې تر لس زياتي خانقاوې وې، چې څه ناڅه زرتنه واعظين پکې د بودايي مذهب تبليغ ته گومارل شوي وو. په لسگونو مدرسې موجودې وې، چې هرې مدرسې لږ تر لږه زرتنه زده کوونکي درلودل. هيونتسنگ په باميانو کې وړې او لويې مجسمې ليدلي، خو يوه داسې مجسمه يې هم ليدلې چې هر سهار به د لمر په وړانگو کې زرينه څليده او داسې برېښېده، لکه چې ټوله له سرو زرو څخه جوړه شوې وي.

په افغانستان کې د رسمي سپرنو او څيړنو له پيل را وروسته په ۱۹۲۲ ميلادي کال د باميانو سترې مجسمې لومړۍ د فرانسوي لرغونپوه (الفرد فوشه ۱۹۲۲ ميلادي کال) له خوا وڅيړل شوې. نوموړي په خپلو څيړنو کې څرگنده کړه، چې په څلورمه او پنځمه ميلادي پېړۍ کې د بودا دوې سترې مجسمې، چې يوه د صلصال او بله د شامامه په نامه يادېږي، جوړې شوي دي. د دې سترو مجسمو په اړه د علمي سپرنو او څيړنو کار د فرانسوي لرغونپوهانو په وسيله پيل او بيا وروسته د نورو هېوادونو لرغونپوهانو هم د دې مجسمو په اړه څيړنې او ليکنې کړي دي، چې د بېلگې په توگه د هندي، جاپاني، چيني او افغاني لرغونپوهانو يادونه کولای شو.

په باميانو کې دوې سترې مجسمې په ۲۰۰۱ ميلادي کال د هغه وخت د واکمن رژيم پر مهال له منځه ولاړې. د باميانو لرغونې سپمه د نوموړو دوو مجسمو له ړنگېدو دوه کاله وروسته په ۲۰۰۳ ميلادي کال د ملگرو ملتونو د يونسکو ادارې اړوند نړيوالو کلتوري ميراثونو په لړ کې ومنل شوه.

په ټولګي کې فعالیت

زده کوونکي دې په دريو ډلو و وېشل شي، لومړۍ ډله دې د باميانو په اړه د چينايي زيارت کوونکو، دوېمه ډله دې د اروپايي پوهانو د معلوماتو او دريمه ډله دې په افغانستان کې د رسمي سپرنو وروسته د باميانو په اړه خپل معلومات ټولګيوالو ته و وايي.

پوښتنې

- ۱- چينايي زيارت کوونکو د باميانو په اړه په خپلو يونليکونو کې کوم معلومات ليکلي دي؟ وليکئ.
- ۲- د باميانو په اړه د اروپايي پوهانو لومړني معلومات څه وو؟ وپي ليکئ.
- ۳- د رسمي سپرنو وروسته د باميانو په اړه څه معلومات لرئ؟ وپي ليکئ.

له ټولګي څخه بهر فعالیت

زده کوونکي دې له خپلو مشرانو څخه د باميانو د ولايت په اړه معلومات راټول او بيا دې په ټولګي کې نورو ته ولولي.

په دې لوست کې د کیداریانو د واکمني او په بلخ کې د کوشانیانو په امپراتورۍ کې د سېمه ییزو حکومتونو د پیل او د هغوی د سیاسي وضعې په اړه معلومات تر لاسه کوئ.

د واسو دیوا تر مړینې وروسته د کوشاني امپراتورۍ په دننه کې د سېمه ییزو واکمنیو دوران پیل شو. د کوشاني لویې امپراتورۍ د کنترول او ادارې ځانگړې مرکز او پلازمېنه له منځه ولاړه. د سیمو واکمنانو د خپلو گټو او هیلو پر بنسټ واک وچلاوه. د کوشاني امپراتورۍ په لویدیځو څنډو کې سېمه ییزو خپلسرو واکمنانو له نوې را ټوکېدلې ساساني امپراتورۍ سره اړیکې جوړې کړې. په حقیقت کې دا اړیکې د سېمه ییزو واکمنانو د ځان ساتلو هڅه وه، چې څه ناڅه نیمه پېرې یې ونیوله. ساساني ځواک د ټول افغانستان په لاندې کولو بریالی نشو، کله به یې د پخواني افغانستان پر یوه سېمه او کله پر بله سېمه له محلي واکمنانو سره په جوړجاړي او یا په زور لاندې کولو سره د خپلې امپراتورۍ رېښې ځغلولې، خو په بلخ کې د کیداریانو واک ته رسېدل، او د کیداري واکمنانو له خوا د خپلواکۍ لرلو روحیه د دې سبب شوه چې له ساسانیانو سره د پر له پسې جگړو لړۍ اوږده او د مقابلي لوری زور واخلي. له همدې امله د کیداریانو د واکمني زیات وخت له ساسانیانو سره په جگړو کې تیر شو.

کیداریان د کوشاني واکمني پاتې شوني دي. دکوشاني کورنۍ اړوند یو تن شهزاده، چې کیدار نومېده، په بلخ کې د چارو واکې تر لاسه کړې. په بلخ کې د کیدار د واکمني ډېره موده نه وه تیره شوې چې په شمال کې د یفتلي قبیلو تر پرله پسې بریدونو لاندې راغلل. له همدې امله کیدار د هندوکش لویدیځ سیمو ته خپل مرکز ولیږدوه، او له جگړې پرته د کابل او گندهارا پر سیمو واکمن شو. د کیدار واکمني د وړو کوشانیانو د پیل مهال گڼل کیږي چې له ۳۲۵ زېږدیز کال سره سمون لري. د کیداریانو او یا کابل شاهانو د دورې په اړه زیات معلومات یا د مسکوکاتو او یا چيني لیکنو پر بنسټ تر دې مهاله را رسېدلي دي.

له کیداري مسکوکاتو څخه داسې برېښي چې د کیداریانو او ساسانیانو تر منځ پر له پسې جگړې او یو پر بل زیات یرغلونه شوي دي. د کیدارا د واکمني پر مهال له ساسانیانو سره مخالفت او جگړو پوره اته کاله (۳۵۰ - ۳۵۸ زېږدیز) دوام درلود. د کیداریانو او ساسانیانو تر منځ د جگړو په اړه د ارمنستان یو مؤرخ فوستس لیکلي چې کیداریانو او ساسانیانو په ۳۶۷ او ۳۶۸ زېږدیز کې په

خپل منځ کې خورا سخته جگړه وکړه او په پایله کې یې ساسانیانو ته کلکه ماتې ورکړه. د کیدار د واکمني پر مهال په کابل کې د هغه د زوی کنگاس یادونه هم شوې ده. نوموړي د خپل پلار د واکمني پر مهال د یو شمېر سیمو اداره پر غاړه درلوده، د کیدار تر مړینې وروسته د هغه یو بل زوی چې پیرو نومېده، واک ته ورسېده. نوموړې د ۳۷۵ تر ۳۸۰ زېږدیز کلونو پورې د واک پر گدی کښېناست. د نوموړي د واکمني له سپینو زرو څخه یو شمېر مسکوکات ترلاسه شوي دي. تر پیرو وروسته د ورهران یا بهرام په نامه د کابل شاهانو یا کیداریانو یو بل واکمن د قدرت واگې په لاس کې نیولې دي. تر بهرام وروسته د هندوکش سهیلي سېمې تر بریدونو لاندې راغلې او د کیداریانو او کوچني کوشانیانو واکمني یې له منځه یووړه.

په ټولګي کې فعالیت

زده کوونکي دې په دوو ډلو و وېشل شي، لومړۍ ډله دې د کیداریانو د لومړني واکمن په اړه او دویمه ډله دې د کیداریانو د نورو واکمنانو په اړه خپل معلومات ټولګیوالو ته واوروي.

پوښتنې

- ۱ - د کیداریانو لومړنی واکمن څوک و؟
- ۲ - د کیداریانو او ساسانیانو تر منځ د اړیکو په اړه څه معلومات لرئ؟
- ۳ - د کیداریانو وروستي واکمنان څوک وو؟ په اړه یې خپل معلومات ولیکئ.

له ټولګي څخه بهر فعالیت

زده کوونکي دې د ښوونځي له کتاب پرته په نورو کتابونو کې د کیداریانو په اړه معلومات راټول او په ټولګي کې دې ولولي.

په دې لوست کې د يفتلي امپراتورۍ د جوړېدو، د هغوی د مهمو امپراتورانو او د دې امپراتورۍ له سقوط سره آشنا کېږئ.

انگليسي مؤرخ سر اولف کارو په دې باور دی چې يفتليان له منځنۍ اسيا څخه د سويل په لور را خوځيدلي او لومړنۍ اداره يې ۳۶۰ زېږديز کال په تخار کې جوړه کړه. تخار او د هندوکش يو شمېر نورې سېمې يې له کيداريانو يا کوچني کوشانيانو څخه ونيولې او ساسانيانو سره تر درنو جگړو وروسته د خپلو سيمو دفاع ته اړ شول. دې قبيلو زيات شمېر بودايي ودانې ړنگې او د لمر نمانځنې عبادت ځايونه يې ودان پرېښودل.

د يفتليانو او ساسانيانو تر منځ د جگړو لړۍ هغه مهال ډېرې زياتې او درنې وې چې لا يفتلي واکمني د هندوکش سويلي لورې ته نه وه رسېدلې. د يفتلي واکمنانو او ساسانيانو تر منځ لومړنۍ جگړه په ۴۲۷ زېږديز کال پېښه شوه. ساساني بهرام گور پر مرو او مرغاب بريد وکړ خو يفتلي واکمن خاقان د خپلې سېمې کلکه دفاع وکړه او ساساني ځواکونه يې له ماتې سره مخامخ کړل. په ۴۳۸ زېږديز کال د بهرام زوی دويم يزدگرد بيا پر يفتلي خاورې بريد وکړ. نوموړی هم له کلکې ماتې سره مخ شو. تر هغه وروسته لومړي فيروز يو ځل بيا له يفتلي واکمنانو سره د جگړې لاره ونيوله، خو دا ځل يفتلي واکمن اخشنور ساساني فيروز ته داسې ماتې ورکړه چې فيروز د خپل ژوند او سياسي پايښت لپاره اړ شو خپل زوی قباد، اخشنور ته وسپاري او د دوو کلونو لپاره يې يفتلي واکمن ته په زياتو ماليو ورکولو ځان خلاص کړ.

اخشنور له پيروز سره تر جگړې وروسته وکړای شول د پخوانۍ آريانا يووالی بيا تامين کړي. د هندوکش سويلي سېمې يې تر خپل واک لاندې راوستې. زابل يې د خپل يوه مرکز په توگه وټاکه

او له هماغه ځايه يې د نورو سيمو د نيولو پلانونه جوړ کړي. دا مهال د ساساني واکمنانو تر منځ شخړې او جگړې زياتې شوې وې. ان تر دې چې د فيروز ورور، ولاش د خپل يوه وزير په وسيله له واکه ليرې او پوند شو. د ساساني واکمنانو په منځ کي تر دې اړودوړ وروسته د فيروز زوی، قباد چې له اخشنور سره تر ډېرې مودې يرغمل پاتې و، د ساسانيانو واکمن شو.

قباد له يفتلي واکمنانو سره د دوستۍ لاره ونيوه. په دې حالاتو کې د يفتلي واکمنانو پام د هند لوري ته وگرځېد.

اخشونور څه نا څه نيمه پيرۍ واکمني وکړه. ساساني واکمنان لکه ولاش او قباد پر ځانونو د هغه باج منلی و. په هند کې يې د گوپتا کورنۍ وځپله تر ۴۶۰ زېږديز کال پورې يې هغه تر ۴۰ زيات ولايتونه تر خپل واک لاندې راوستل. تر اخشنور وروسته د هغه زوی تورمنه (توريالی) واک ته ورسېد. تورمنه په خپلو مسکوکاتو کې ځان د زابل امپراتور تورمنه ياد کړې دی. تورمنه خپله واکمني د هند تر مرکزي سيمو ورسوله او په ۵۰۲ زېږديز کال کې مړ شو. د تورمنه تر مړينې وروسته د هغه زوی ميهراکولا (ميهراگل) واک ته ورسېد.

ميهراکولا د خپلي واکمني د پراختيا لپاره پر هند بريدونه وکړل او د گوپتا کورنۍ يې باج ورکولو ته اړه کړه. د بنگال له واکمنانو سره يې جگړې وکړې او زيات شمير بودايي مرکزونه يې وران کړل. ميهراکولا په ۵۴۲ زېږديز کال کې مړ شو او د ده له مړينې سره سم د يفتلي امپراتورۍ زوال پيل شو. هند او بنگال بيرته د خپلو واکمنانو لاس ته ورغلل او په افغانستان کې هم د يو شمېر پخوانيو سېمه ييزو واکمنانو لپاره د بيا واکمن کېدو زمينه برابره شوه.

د يفتلي امپراتورۍ تر نړېدو وروسته په افغانستان کې د کوشان - يفتلي په نامه د سېمه ييزو



د زابلې يفتليانو د واکمني پر مهال د افغانستان پولې

واکمنانو بله دوره پيل شوه. په دې دوره کې د کابل شاهانو، رتييل شاهانو، د باميان د شيرانو، د تگين شاهانو نومونه د يادېدلو وړ دي چې د هېواد پر بيلا بيلو سيمو واکمن شول. د دې دورې ځانگړنې په افغانستان کې د سېمه ييزو واکمنانو حاکميت او هغه پر له پسې مقاومتونه وو چې د افغانستان په بيلا بيلو سيمو کې د اسلامي ځواکونو په وړاندې تر سره شوي دي. د زماني واټن له مخې دا دوره په عمده توگه له شپږمې ميلادي پېړۍ څخه بيا د اتمې ميلادي پېړۍ تر وروستيو کلونو پورې دوام مومي، چې په افغانستان کې د خپلواکو اسلامي حکومتونو له پيل سره سمون خوري.



د يفتلي واکمنانو د مسکوکاتو يو انځور

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د يفتلي واکمنانو په اړه د انگليسي مؤرخ اولف کارو نظريه بيان کړي او دويمه ډله دې د اخشنور د واکمني په اړه خپل معلومات ټولگيوالو ته و وايي.

پوښتنې

- ۱ - يفتليان له کومه راغلل؟ خپل معلومات وليکئ.
- ۲ - د يفتلي واکمن اخشنور په اړه څه معلومات لرئ؟
- ۳ - د تورمنه په اړه څه معلومات لرئ؟



د بلخ د نهه گنبدي جومات انځور چې په افغانستان کې لومړی جومات بلل کېږي

په دې لوست کې
له اسلام څخه دمخه د
افغانستان له سياسي،
ټولنيزې او کلتوري
وضعې سره پېژندگلوي
پيداکوئ

د شپږمې ميلادي پېړۍ په وروستيو او د اوومې ميلادي پېړۍ په لومړيو کې افغانستان د ځايي اميرانو او د کوشاني او يفتلي ځينو پاڼې واکمنو له خوا اداره کېده. د دې لپاره چې د اسلام د ظهور پر مهال مو د افغانستان د وضعې او حالت ټوليز انځور اخيستی وي، بايد خپل دغه بحث په لنډ ډول په دوو عنوانو کې تر مطالعې او څيړنې لاندې ونيسو.

الف- سياسي وضعه

افغانستان له سياسي پلوه د اسلام د سپېڅلي دين د څرگندېدو پر مهال گڼو ډولونو حالت درلود. له يوې خوا په ختيځ کې د گويټا او په لويديځ کې د ساسانيانو دوو ځواکمنو امپراتوريو شتون او له بلې خوا د مرکزي غېنټلې ادارې نشتوالي د سېمه ييزو حکومتونو جوړېدو ته زمينه چمتو کړه.

د چين وتلي سيلاني هيونتسنگ چې په اوومې ميلادي پېړۍ کې يې افغانستان ته سفر کړی و او د افغانستان د وضعې او حالاتو په اړه يې خورا زيات مطالب کښلي دهغه مهال د سياسي وضعې په اړه ليکي: «دغه هېواد په بيلا بيلو اداري واحدونو وېشل شوی او هره جغرافيايي حوزه يې د يوه ځانگړي پاچا له خوا اداره کېږي.»

زابلي رتبيل شاهان له مشهورو کورنيو څخه وه چې له کابل شاهانو سره يې ښې اړيکې درلودې او په غزني او زابل يې واکمني کوله.

همدارنگه نورو کورنيو لکه د باميان د شيرانو او په کابل کې کابل شاهانو واکمني درلوده. همداسې ډېرو سېمه ييزو حکومتونو د افغانستان په گوټ گوټ کې حاکميت درلود. پدې توگه قوي مرکزي حکومت شتون نه درلود.

ب- مذهبي او ټولنيزه وضعه

د دغه ټاټوبي وگړو په ديني لحاظ په جلا جلا دينونو عقيدې درلودې. زردشتي کيش چې له بلخه او بودايي اين چې له هنده يې سرچينې اخيستې وې، په افغانستان کې خپل لارويان درلودل. پر دې سربېره ځينو نورو دينونو هم د مسلمانو اعرابو مبلغينو د راتگ تر مهاله په دې هېواد کې شتون درلود. د ځايي حکومتونو خپلواک وضعيت بنايي په دغه خاوره کې د بېلابېلو دينونو عمده دليل وي.

د افغانستان د خلکو د هاغه وخت کلتور د ويدي او اوستايي تهذيب لويه برخه تشکيلوله. له همدې امله هيڅ عادي او وروسته پاتې کلتور نشو کړای چې پر دغو خلکو لاس بری پيدا کړي. هغه يو شمېر فرهنگونه او تهذيبنه، چې نوي به منځته راتلل او يا به پکې کوم نوښت رامنځته کېدو، د نوموړې سپمې خلکو به له خپل اصلي فرهنگ سره گډاوه او په يوه نوې بڼه به يې نړيوالو ته وړاندې کاوه. د دې مدعا د ثبوت لپاره د بيلگې په توگه د يونان- باخترې او يونان- بودايي مدنيتونه يادولی شو، چې د دې خاورې د وگړو نوښتونه بلل کېږي. لنډه دا چې د اوومې ميلادي پېړۍ په وروستيو کې د ساسانيانو وروستي پاچا، دريم يزدگرد د احنف بن قيس د اسلامي سرلښکر له لاسه به ۶۵۱ زېږديز کې ماته وخوړه او ورپسې يې اسلامي سرلښکر د افغانستان په لوري راغی. په بېلابېلو وختونو کې د مسلمانانو حملو دوام پيدا کړ او د دريم خليفه حضرت عثمان رضي الله عنه د خلافت پر مهال د عبدالله بن عامر تر مشرۍ لاندې اسلامي لښکرې د کابل تر پولو ورسېدې او په همدې ترتيب د ځايي حکومتونو د سقوط او پاشلتيا لپاره زمينه برابره شوه. د مسلمانانو سويمنو او فاتحو عسکرو د اسلامي حکومت د ټينگښت او ثبات په موخه دوه پېړۍ پرله پسې جنگونه وکړل، تر دې چې د اسلامي خپلواکه دولتونو د راڅرگنديدا لپاره زمينه مساعده شوه.

په ټولگي کې فعاليت

زده کوونکي دې په دوو گروپونو ووېشل شي. لومړی گروپ به د اسلام د ظهور پر مهال د افغانستان سياسي وضعيت بيان کړي او دويم گروپ به په همدغه مهال کې د افغانستان ديني او اجتماعي وضعې په اړه ټولگي ته معلومات ورکړي.

پوښتي

د اسلام د ظهور پر مهال د افغانستان سياسي وضعيت څرنگه و؟ شرح يې کړئ.
د اسلام د ظهور پر مهال د افغانستان مذهبي او اجتماعي وضعه څرنگه وه؟ واضحه يې کړئ.
د ساساني دورې وروستي نومي پاچا د احنف بن قيس په وسيله په کال زېږديز کې ماتې وخوړه.

له ټولگي څخه بهر فعاليت

زده کوونکي دي له مشرانو او د کلو له سپين ږيرو څخه د مسلمانانو د لومړيو جنگونو په اړه وپوښتي او خپل معلومات دې په ټولگي کې د نورو په وړاندې وويي.

دریم څپرکی د نړۍ لرغوني تمدنونه

دا څپرکی لاندې لوستونه لري:

- د تمدن د منځته راتلو څرنګوالی او د هغه ځانګړتیاوې
- د بین النهرین تمدن
- د بین النهرین تمدن او کلتور
- د مصر تمدن
- د مصر تمدن او کلتور
- د فارس تمدن
- د هند تمدن
- د چین تمدن
- د یونان تمدن
- د روم تمدن
- د امریکا تمدنونه

د څپرکي موخي

- هيله کيږي چې د دې څپرکي په پای کې زده کوونکي لاندې موخي تر لاسه کړي:
- د بين النهرين، مصر، فارس، هند، چين، يونان، روم او امريکا له تمدنونو سره به آشنا شي.
 - د ياد شوو تمدنونو علمي او کلتوري لاسته راوړنې به بيان کړای شي.
 - له تاريخي نقشو څخه د گټې اخيستنې وړتيا به پيدا کړي.
 - د نړۍ د لرغونو تمدنونو په ارزښت به پوه شي.
 - د نړۍ د لرغونو تمدنونو او د هغو له لاسته راوړنو سره به ليوالتيا پيدا کړي.

د تمدن د رامنځته کېدو څرنگوالي او ځانگړنې

په دې لوست کې د تمدن د رامنځته کېدو د څرنگوالي په اړه د پوهانو د نظرياتو او د مدنيتونو د ځانگړتياوو په اړه معلومات ترلاسه کوئ.

تمدن عربي کلمه ده چې د ښاري ژوند معنا لري. د تمدن د رامنځته کېدو د څرنگوالي په اړه د مؤرخينو او ټولنپوهانو له لوري بېلابېل نظريات وړاندې شوي دي. د اسلامي نړۍ نامتو مؤرخ ابن خلدون په دې باور دی چې تمدن د بدوي کلتورونو پر بنسټ جوړېږي او بيرته د همدې بدوي کلتورونو تر بریدونو لاندې له منځه ځي او دا لړۍ په دایروي شکل پایښت مومي. انگلیسي مؤرخ ارنولد تاینبي د ننگونو (چلنجونو) او غبرگون نظریه د تمدن د رامنځته کېدو لامل گڼي. د تاینبي په باور یو په بل پسې ننگونو او ستونزو انسانان هڅو ته اړ کېږي او دا هڅپه مدنیت بدلې شوې دي.

د تمدن د پایښت په اړه یوشمېر مؤرخین په دې باور دي چې هغه یوه واحده منشا لري او له یوې لرغونې حوزې څخه پیل شوی دی.

گوردن چایلد یو د هغو مؤرخینو له ډلې څخه دی چې ټول لرغوني مدنیتونه له یوه ټاټوبي څخه راوتلي گڼي. نوموړي د مصر، بین النهرین او سند تمدنونه وڅېړل او د دې تمدنونو ترمنځ ورته ټکي یې رابرسیره کړل. په پایله کې یې د ټولو تمدنونو منشا له مصر څخه راپیل شوې وبلله. د مؤرخینو دویمه ډله په دې باور ده چې د تمدنونو منشا یوه نه ده او د نړۍ تمدنونو له یوه تمدن څخه پراختیا نه ده موندلې، بلکې د هرې سېمې د چاپیریال او د هغه د امکاناتو په محدوده کې ځانگړی تمدن منځته راغلی او وده یې کړې ده.

د لومړنیو مدنیتونو ځانگړنې:

ښاري اوښتون (انقلاب): له میلاده کابو ۳۰۰۰ کاله وړاندې انسانان د ښارونو په جوړولو بريالي شول. ښارونه د دیني، فرهنگي، ټولنيز، اقتصادي او سياسي بدلونونو مرکزونه شول. د بشریت په تاریخ کې دا پرمختگ د ښاري انقلاب په نامه بلل شوی دی.

سياسي او نظامي جوړښتونه: د ښاري ژوند له پیل سره سم حکومتي ادارې رامنځته شوې چې ټولنې ته وده ورکړي او د هغوی غوښتنو ته ځواب وويي. د سياسي قدرت د ساتلو او د نورو

سیمو د نیولو په موخه نظامي ځواکونه هم رامنځته شول.

د اقتصادي ځواک پر بنسټ نوی ټولنیز جوړښت: پاچاهان، لوړ پوړي روحانیون، سیاسي مشران او پوځیان د واک او قدرت په سر کې پاتې او د ټولنې د لوړې طبقې وگړي شول. کروندگرو او صنعتکارانو په دویم پوړ کې او غلامانو د ټولنې په تیسټ پوړ کې ځای وموند.

دیني جوړښتونه: په لومړیو مدنیتونو کې دیني تشکیلاتو ځانگړی ارزښت درلود. د توحید له لارې څخه د پخوانیو ټولنو د یو شمېر خلکو په اوسنو او د خلکو د باور او تلقین لپاره د دیني جوړښتونو له لارې د شرک او خرافاتو بهیر پیل شو. د ټولنې د بریالیتوب لپاره د ارباب الانواعو کاذب رول او اهمیت ته غاړه کېښود. په همدې ډول یې د لاسته راغلي مدنیت او سیاسي جوړښت پراختیا ته هڅه وکړه.

په ټولگي کې فعالیت

زده کوونکي دې په دوو ډلو ووېشل شي. لومړۍ ډله دې د تمدن د رامنځته کېدو د څرنګوالي په اړه او دویمه ډله دې د تمدن د ځانگړنو په اړه معلومات ولیکي او خپلو ټولګیوالو ته دې وړاندې کړي.

پوښتنې

د تمدن د رامنځته کېدو په اړه د ارنولد تاینې نظر ولیکئ.
د تمدنونو د منشا په اړه د پوهانو نظریات څرګند کړئ.

له ټولگي څخه بهر فعالیت

زده کوونکي دې د تمدن د بیلگو په اړه خپل معلومات ولیکي او ټولګیوالو ته دې وړاندې کړي.

د بين النهرين تمدن

په دې لوست کې د بين النهرين تمدن له لرغونتوب، لرغونو سيمو او سياسي وضعې سره آشناکيري.

هغه سېمه، چې د دوو سيندونو (دجلې او فرات) تر منځ پرته ده، د بين النهرين په نامه يادېږي. په دغه سېمه کې د نړۍ تر ټولو لرغونی تمدن رامنځته شوی چې مؤرخين يې د رامنځته کېدو لامل د دجلې او فرات ښېرازه څنلې گڼي. د لرغونپوهانو په اند د نوح عليه السلام تويان په همدې سېمه کې پېښ شوي دي. د بين النهرين تر ټولو لرغونی ځای د(تل حسونا)په نامه يادېږي، چې په پنځه زره مخزېږد کې يې يو لوی کلی درلود چې وگړي يې په کرنه بوخت وو، خو د وگړو په ډېرېدو سره د ۵۰۰۰ - ۴۰۰۰ مخزېږد د مخه کلونو تر منځ بين النهرين ته ولېږدېدل او هلته يې د يو تمدن بنسټ کېښود چې د(سومريانو) د تمدن په نامه يادېږي.

د سومريانو په استوگنځي (سومر) کې گڼ شمېر ښارونه رامنځته شول چې اور، اوروک، کيش، لاگاشس، لارسا او وينپور يې د يادونې وړ دي. دغه ښارونه هر يو په خپلواکه توگه اداره کېدل. له همدې امله ښاري دولتونه يا ښاري هېوادونه بلل کېدل. د دغو ښارونو په منځ کې عبادت ځايونو شتون درلود چې د ښار د ساتنې د خداي مجسمې پکې ساتل شوي وې.

د بين النهرين سياسي وضع

د سومر ښاري دولتونه د کاهنانو له لوري، چې مشران يې (انسي) بلل کېدل، په خپلواکه توگه اداره کېدل او مرکزي واکمني يې نه درلوده. د سومر له پخوانيو واکمنانو څخه يو هم (ايتن) و چې پر ټولو سومري دولتونو يې ولکه درلوده.

له ۲۴۰۰ کاله د ميلاد څخه وړاندې اکلي اقوامو سومري واکمن (گيل گميش) له منځه يووړ او واک يې تر لاسه کړ. د دغې لړۍ لومړی واکمن سارگون و چې د فارس له خليج څخه د بين النهرين تر شمال پورې يې خپل قلمرو ته پراختيا ورکړه. له همدې امله د بين النهرين په سياسي تاريخ کې ډېر شهرت لري او د بين النهرين لومړی سترواک گڼل کېږي. دغه لړۍ له دوه پېړيو واکمني وروسته

د شمال ختیځ د یو قوم (گوتی) له لوري له منځه ولاړه. گوتیانو یوه پېړۍ واکمني وکړه او په پای کې د سومریانو له لوري له منځه ولاړل. څه مهال وروسته سومر او اکد سره یو موټی او د اور واکمني یې رامنځته کړه. دغه مهال اعلامیانو چې د فارس په سویل او لوېدیځ یې واکمني درلوده او تازه یې د اور واکمني ته غاړه ایښې وه، یو ځل بیا خپلواکي تر لاسه کړه. د سومریانو په وړاندې یې جگړې پیل کړې او په ۲۰۰۷ کاله د میلاد څخه وړاندې یې د هغوی سیاسي ځواک ته د پای ټکی کېښود.

د اور د واکمني له منځه تلو وروسته په سویلي بین النهرین کې جگړې پیل شوې. په پایله کې اموري (بابل) لړۍ، چې په ۱۹ مخزېږده پېړۍ کې یې بنسټ اېښودل شوی و، د دغه هېواد ډېری برخې سره یو موټی کړې او د بابلیانو په نامه سترواکي یې رامنځته کړه.

د بابلیانو د لرغونې سترواکۍ پېر، چې درې پېړۍ یې دوام وکړ، د نړۍ د تاریخ د پام وړ څپرکی گڼل



کېږي. د دغې لړۍ نوميالی واکمن حمورابي و چې د بین النهرین یووالی یې ټینګ کړ، خپل قلمرو ته یې پراختیا ورکړه، د سترواکۍ بنسټ یې کېښود او پر دې سربېره یې سوداګرۍ او کرنې ته ډېره پراختیا ورکړه. د وگړو لپاره یې یو قانون جوړ کړ چې د حمورابي د قانون په نامه یادېږي. د حمورابي پلازمېنه د بابل ښار و چې د لرغونې نړۍ له سترو او ودانو ښارونو څخه شمېرل کېږي.

د حمورابي د یوې مجسمې څو انځورونه

د حمورابي له مړينې سره په بين النهرين کې بلواوې پيل شوې. په پايله کې يې بابليان له منځه ولاړل او اشوريان واک ته ورسېدل. اشوريان يو جنګي قوم و او د اشور په ښار کې يې واکمني

د حمورابي د قانون يوه برخه

که څوک يو تن په قتل تورن کړي، خو په اثبات يې ونه رسوي، تور لګوونکی بايد په قتل ورسېږي.

که چا تښتېدلي غلام ته پناه ورکړه، بايد ووژل شي.

که چا د يو بل چا غلام وواژه، په بدل کې يې بايد غلام ورکړي.

که يو آزاد تن يو بل آزاد تن ووهي، په بدل کې بايد نغدي جريمه ورکړي او که چېرې يې بابلي وواهه بايد شپېته درې ووهل شي.

درلوده. د دغې لړۍ لومړی واکمن لومړی سارګون و چې له ميلاده ۹۰۰ کاله وړاندې يې د اور ښار تر لاسه کړ. په نهمه مخزېږده پېړۍ کې اشوريانو ډېرې برياوې تر لاسه کړې او خپل قلمرو ته يې د مديترانې تر مورګو پورې پراختيا ورکړه. څه مهال وروسته يې مصر هم تر لاسه کړ. د اشوريانو وروستی واکمن اشور بنپال و چې ډېرې سېمې يې تر خپلې ولکې لاندې کړې او د اعلاميانو سياسي ځواک ته يې د پای ټکی کېښود. د دغې لړۍ پلازمېنه د نينوا ښار و چې په ياده اداره کې يې ډېره پراختيا موندلې وه.

وروستی قوم، چې له يوې پېړۍ زيات يې په بين النهرين واکمني وکړه، کلدانيان وو. کلدانيان د نويو بابليانو په نامه هم يادېږي، ځکه خپله پلازمېنه يې له نينوا څخه د بابل ښار ته ولېږدوله او هڅه يې وکړه چې د بابليانو تمدن راژوندی کړي او د حمورابي قانون پلي کړي، خو بريالي نه شول. په ۵۳۹ مخزېږد کې هخامنشيانو د کلدانيانو وروستی واکمن، بخت نصر له منځه يووړ او د بابل

بناري ڀي ونيو. ٻه ڏي ڊول بين النهرين د هخامنشيانو ٻه قلمرو ڪي شامل شو. له هخامنشيانو وروسته ساسانيانو ٻه بين النهرين ولڪه ومونده او ٻه اوومه زبردتيزه ٻيڙي ڪي نو مورڀي سڀمه د مسلمانانو له لوري ونيول شوه.

ٻه ٽولگي ڪي فعاليت

زده ڪوونڪي ڏي ٻه دريو ڊلو ووپشل شي. لومري ڊله ڏي د سومريانو، دويمه ڊله ڏي د اڪديانو او دريمه ڊله ڏي د بابليانو ٻه اڙه خپل معلومات وليڪي او د هرڀ ڊله استازي ڏي خپلو ٽولگيو الو ته وڙاندي ڪري.

ٻو بستني

- ۱- د بين النهرين لومرني تمدن ٻه شه نامه ياديري او د رامنخته ڪېدو لامل ٻي شه و؟
- ۲- د سومر د بناري دولتونو ٻه اڙه شه ٻوهيري، خپل معلومات وليڪي.
- ۳- د اور د واکمني ٻه اڙه خپل معلومات وليڪي.
- ۴- حمورابي ڪوم ڪارونه ترسره ڪرل خپل معلومات وليڪي.

له ٽولگي خخه بهر فعاليت

زده ڪوونڪي ڏي د بين النهرين د سياسي وضعي ٻه اڙه معلومات وليڪي او خپلو ٽولگيو الو ته ڏي وڙاندي ڪري.

د بين النهرين تمدن او فرهنگ

په دې لوست کې د بين النهرين د خلکو له ديني عقايدو، ټولنيزې او اقتصادي وضعې او علمي لاسته راوړنوسره آشنايي پيدا کوئ.

دين: د بين النهرين اوسېدونکو په ډېرو خدايانو، لکه د آسمان، سپوږمۍ، ستورو، کرنې او داسې نورو باور درلود. هغوی د ځينو خدايانو مجسمې جوړې کړې وې او په عبادت يې بوخت وو. د بناونو په مرکزونو کې د غونډيو په سر شو پوريزه عبادت ځايونو شتون درلود چې په هر عبادت ځای کې د بنا ساتنې د خدای مجسمې ايښودل شوې وې.

د بين النهرين اوسېدونکو د خپلو خدايانو د خوښۍ په موخه بېلابېل مراسم ترسره کول. قربانۍ يې کولې او په گډه يې مذهبي سرودونه ويل. هغوی له مړينې وروسته په ژوند باور درلود چې له همدې امله يې له مړو سره په قبرونو کې وسایل ايښودل.

د تاريخي روايتونو او ديني نصوصو له مخې الله تعالی، حضرت ابراهيم (ع) وليره چې خلک د باطلو خدايانو له عبادت څخه منع کړي او د واحد خدای عبادت ته يې راوبولي. د حضرت ابراهيم (ع) توحيدې دعوت د دغه مهال د پاچانمرود له مقاومت سره مخامخ شو، خو ډېر ژر د بين النهرين له پولو تير او فلسطين او جزيره العرب ته ورسيد.

کوفه: د دجلې او فرات د اوبو سترو سرچينو شتون د بين النهرين د کرنې د پراختيا او ودې بنسټيز لامل و چې له امله يې د اوبه خور منظم سيستم رامنځته شو او د ټولنيز ژوند د نظام لپاره لاره هواره شوه. غنم او اوربشې د بين النهرين مهم کرنيز پيداوار وو.

ليک: له بين النهرين څخه ډېرې خټينې لوحې ترلاسه شوي چې پر مخ يې په بېلابېلو بڼو ليکنې څرگنديږي. د مؤرخينو څيړنو په ډاگه کړې، دغه لوحې چې لرغونتوب يې ۵۰۰۰ مخزېږد ته رسېږي، په واقعيت کې د هغه مهال کتابونه دي. له همدې امله ويلاى شو چې د نړۍ تر ټولو لرغونى کتابتون په بين النهرين کې رامنځته شوى دى. دغه لوحې د ښوونې او روزنې، د خدايانو د عبادت، د حقوقي مسايلو، جگړو، راکړې ورکړې او داسې نورو په اړه مطالب لري چې په ميخي ليک ليکل شوي. په دې توگه ويلاى شو چې په بين النهرين کې لومړنى رامنځته شوى ليک ميخي دى.

علوم: د نجوم پوهې په بين النهرين کې د پام وړ پرمختگ کړى و چې لامل يې د ستورو عبادت و هغوى هغه ستوري چې اوس عطارد، زهره، مريخ، مشتري او زحل نومېږي، پيژندل. د دجلې او فرات د سيندونو شپو د بين النهرين وگړي هڅول چې د اوبه خور سيستم د تنظيم او د خپلو ځمکو د پولو ټاکلو په موخه ډېر فکر وکړي. په دې ډول لومړني هندسي او رياضيکي فعاليتونه منځته راغلل چې ورپسې د جمعې، منفي، ضرب او تقسيم عمليې هم رامنځته شوې. د بين النهرين وگړو کال په دولسو سپوږميزو مياشتو او هره مياشت په څلورو برخو وېشلې وه چې په دې ډول اونى رامنځته شوه.

بابل د لرغونې نړۍ ستر او پرتمين بناړ

بابل د بين النهرين له لرغونو بناونو څخه دى. د مؤرخينو په آند دغه بناړ له ۴۰۰۰ مخزېږد راهيسې شتون درلود او د نړۍ له لومړنيو بناونو څخه شمېرل کېده. د بابل بناړ د لرغونې بابلي واکمني په

ځانگړې توگه د حمورابي د واکمني پر مهال ډېره پراختيا ومونده.

په ۶۸۹ مخزېږد کې د اسوريانو د يرغل په پايله کې د بابل ښار ويجاړ شو. د کلدانيا په واکمني کې بابل يوځل بيا پلازمېنه شو. د دغې لړۍ يو واکمن (بخت نصر) د بابل د ودانولو په موخه ډېرې هڅې وکړې چې په ترڅ کې يې بابل د خپلې ښکلا او عظمت لوړې پورۍ ته ورسېد. په ۵۳۹ مخزېږد کې د بابل ښار د هخامنشي واکمن کوروش په ولکه کې راغی.

د بابل ښار د فرات د سيند په غاړه کې پروت دی. د دغه پراخه ښار مساحت ۵۲۰ کيلومتر مربع اټکل شوی دی. د ښار شا و خوا لوړو او محکمو استحکاماتو شتون درلود. دغو استحکاماتو کابو ۲۵۰ برجونه او ۱۰۰ دروازې درلودې، چې په خوا کې يې له اوبو ډکې ژورې کنډې موجودې وې. د ښار ديوالونه يې ۹۰ کيلومتره اوږده وو. د فرات سيند د ښار له منځه تيرېده چې دواړو خواو يې د ښکلو پلونو په واسطه له يوبل سره لار موندله.

د ښار سترې ودانۍ له ډېرو جوړې وې. د دغو ډېرو مخ په سفالي رنگ پوښل شوی و. د ښار له سترو ودانيو څخه يوه هم هغه برج ډوله اووه پوړيزه ودانۍ وه چې کابو ۲۰۰ متره لوړوالی يې درلود او د نړۍ له ټولو لوړه ودانۍ گڼل کېده. د دغې ودانۍ باندینې لوری د ښکلو انځوريزو کاشيو په واسطه پوښل شوی و.

بين النهرين ته د يونانيانو له راتگ وروسته بابل د سکندر د پام وړ وگرځيد او د هغه استوگنځای شو. د سکندر د ځای ناستو د شخړو په پايله کې دغه ښار ډېر زيانمن شو او له هغه وروسته د سقوط په لور روان شو. د رواياتو له مخې حضرت ابراهيم (ع) په بابل کې بتان مات کړل او د بابل د حاکم (نمرود) په امر په اور کې واچول شو، خو الله تعالی وژغوره. د بابل د ښار کنډوالې د بغداد د سویل په ۸۵ کيلومتري کې د کوفې ښار ته نږدې شتون لري.

په ټولگي کې فعاليت

زده کوونکي دې په درې ډلو ووېشل شي. لومړۍ ډله دې د بين النهرين دوگرو د مذهبي عقيدو، دويمه ډله دې په بين النهرين کې د علومو د پرمختگ او دريمه ډله دې د بابل د ښار په اړه معلومات وليکي او د هرې ډلې استازی دې ټولگيوالو ته وړاندې کړي.

پوښتنې

- ۱- د بين النهرين د عبادت ځايونو په اړه څه پوهېږئ؟ خپل معلومات وليکئ.
- ۲- د علومو په برخه کې بين النهرين کومې لاسته راوړنې لري؟
- ۳- د بابل د ښار په اړه څه پوهېږئ؟ په لنډه توگه يې ووايست؟

له ټولگي څخه بهر فعاليت

زده کوونکي دې د بابل د حاکم نمرود په اړه معلومات وليکي او ټولگيوالو ته دې وړاندې کړي.

په دې لوست کې په مصر کې د تمدن د رامنځته کېدو د لاملونو، د هغې د بشپړتيايي پړاوونو او همدارنگه د لرغوني مصر له سياسي وضعې سره اشنايي پيدا کوي.

د مصر هېواد په افريقاکي پروت دی. د مؤرخينو په آند په مصر کې د بشري مدنيت د رامنځته کېدو رغنده لامل د نيل سيند و چې په خپلو بشپړيزو غاړو مورگو کې يې کلي او ښارونه رامنځته شول. په لوړه کچه يې کلتور ته پراختيا ورکړه او د بشر د ډېرو فعاليتونو بنسټ يې کېښود.

په مصر کې له ۵۰۰۰ تر ۳۲۰۰ مخزېږد پورې پېر له تاريخ وړاندې دوره بلل کېږي. هغه مهال د نيل په وادي کې مرکزي واکمني نه وه، خو سره له دې هم ځينې ځايي واکمني يوموتې شوې او دوه واکمني يې يوه په سويل او بله په شمال کې رامنځته کړه. په دغه دوره کې هنر وده وکړه. د دودونو پر بنسټ قانون جوړشو او همدارنگه ليکنې او کلېزې رامنځته شوې چې ددغه پېرله علمي پرمختياوو څخه گڼل کېږي.

په ۳۲۰۰ مخزېږد کې د سويلي او شمالي واکمنيو د يوځای کېدو په ترڅ کې مرکزي واکمني منځته راغله.

د دغې واکمني بنسټ اېښودونکی لومړی مينز (Menz) وه چې د لومړۍ دورې بنسټ اېښودونکی هم و.

د لرغوني مصر د ودې پړاوونه

مؤرخين د مصر لرغونې تاريخ د مينز له مهاله د هخامنشيانو تر ورتگ پورې په درې دورو وېشي.

۱- لرغونې واکمني:

لرغونې واکمني واک ته د مينز له رسېدو سره پيلېږي. په دغه واکمني کې شپږ کورنۍ يو

بل پسې واک ته ورسېدې. په دغه دوره کې د واکمني سیستم تیوکراسي (دیني) و. پاچا هم سیاسي او هم دیني مشر و ځکه د هغه ځواک د خدای ځواک گڼل کېده او په خلکو کې یې خورا درناوی کېده. له همدې امله ورته د فرعون لقب ورکړ شوی و.

لرغونې واکمني د پام وړ پوځي ځواک نه درلود او سیاست یې سوله ییز و. دغه دوره په ۲۳۰۰ مخزېږد کې پای ته ورسېده، ورسره په مصر کې نوی پېر پیل شو او دوه پېر یې دوام وکړ چې د فیوډالي دورې په نامه یادېږي. په یاده دوره کې گډوډي واکمنه وه. نجیبان د ډېر ځواک څښتنان وو چې له امله یې د ټولنیزو پورکو (طبقاتو) له لوري وخت په وخت پاڅونونه رامنځته کېدل.

منځنۍ واکمني

په ۲۱۰۰ مخزېږد کې یوولسمه کورنۍ واک ته ورسېده، په پایله کې یې گډوډۍ پای ته ورسېدې او د مصر په تاریخ کې یوه نوې پاڼه پرانیستل شوه چې د منځنۍ واکمني په نامه یادېږي. دغه واکمني د لرغونې واکمني په پرتله کمزورې وه. فرعونان یوبل پسې واک ته رسېدل، خو اصلي ځواک د کوچنیو واکمنانو په لاس کې و. دولسمې کورنۍ دغه حالت ته بدلون ورکړ. فرعونان یې د پوره ځواک څښتن کړل. عدالت یې ټینګ او خلک یې د اصلیت او توکم له توپیر پرته په کارونو وگومارل. ویلاي شو چې دولسمه کورنۍ د ولسواکۍ لومړنۍ بنسټ ایښودونکې وه. دغه واکمني د ټولنیز عدالت او علمي پرمختیاوو له مخې یوه زرینه دوره وه. له پای ته رسېدو سره یې مصر یوځل بیا د گډوډیو او بهرنیو بریدونو دورې ته ورننوت چې له دوه پېر یوې زیات دوام وکړ او په پایله کې یې ټولنیزې او علمي پرمختیاوې له منځه ولاړې. هکسوسیانو، چې په لوېدیځې اسیا واکمن شوي وو، مصر تر ولکې لاندې راوست. دغې ولکې پرمصریانو مهم اغېز وکړ. هغوی یې نه یوازې له جگړه ییزو اصولوسره بلدکړل، بلکې د بهرنیانو په وړاندې یې یو موټی کېدو ته هم وهڅول. مصري واکمنانو د هکسوسانو په وړاندې پاڅونونه پیل کړل



د فرعون انخور

او بهرني څواکونه يې له خپلې سېمې څخه وایستل. د دغې بریا اتل د اتلسمې کورنۍ موسس لومړی اهموز و.
۳- د امپراتورۍ دوره: (۱۵۸۰ تر ۱۰۹۰ میلاد څخه وړاندې)

دغه دوره د هکسوسانو له ایستلو او د لومړي اهموز له واک ته رسېدوسره پیلېږي اهموز د مخکنیو دورو په پرتله یو پیاوړی نظام رامنځته کړ. فلسطین یې ونیو او تر سوریې پورې ورسېد. د دغې دورې تر ټولو بریالي بریدونه د دریم توتمس پرمهال پېښ شول چې د دجلې او فرات ترمنځ سېمه یې د مصریه قلمرو کې ورگډه کړه.

د امپراتور له مړینې وروسته یوځل بیا گډوډۍ رامنځته شوې، خو مصري فرعونیان یې په له منځه وړلو کې پاتې راغلل. له امله یې یو په بل پسې انقلابونه پیل شول او تر دولسمې مخزېږدې پېړۍ پورې یې نیول شوي سیمې له لاسه ووتې او واکمني یې د څورتیا په لور روانه شوه.

په ۶۷۰ مخزېږد کې مصر د اسوریانو له لوري ونیول شو او تر ۶۶۲ مخزېږد پورې یې تر استعمار لاندې واوسېده. له دې وروسته مصر یو ځل بیا ځواک ترلاسه کړ او کلتور پراختیا ومونده، خو دغه حالت ډېر دوام ونه کړ. په ۵۲۵ مخزېږد کې مصر د فارس امپراتورۍ له لوري ونیول شو چې له دې وروسته تېر تمدن بیا راژوندی نه شو.

په ټولیزه توگه په مصر کې شل کورنۍ واک ته ورسېدې او گڼ شمېر فرعونانو پکې واکمني وکړه. له هغوی څخه یو هم دویم رامسس و چې د واکمني پرمهال یې حضرت موسی علیه السلام راڅرگند شو.



په ټولگي کې فعاليت

زده کوونکي دې په دريو ډلو ووېشل شي. لومړۍ ډله دې د لرغونې واکمني، دويمه ډله دې د منځنۍ واکمني او دريمه ډله دې د امپراتورۍ دورې په اړه معلومات وليکي او د هرې ډلې استازی دې ټولگيوالو ته وړاندې کړي.

پوښتنې

- ۱- د نیل په وادی کې مرکزي واکمني څه مهال او د چا له لوري رامنځته شوه؟
- ۲- د لرغوني مصر د تاریخي دورو په اړه خپل معلومات ولیکئ.
- ۳- حضرت موسي (ع) د کوم فرعون په واکمني کې راڅرگند شو؟ نوم یې واخلي.

له ټولگي څخه بهر فعاليت

زده کوونکي دې د مصر د فرعونيانو په اړه معلومات وليکي او خپلو ټولگيوالو ته دې وړاندې کړي.

د مصر تمدن او فرهنگ


په دې لوست کې د مصريانو د مذهبي عقايدو، ټولنيزې وضعې، اقتصادي سيستم، علمي لاسته راوړنو، هنري فعاليتونو او د لرغوني مصر له تاريخي اثارو سره آشنايي پيدا کوي.

دين: د لرغوني مصر د وگړو په ټولنيز ژوند کې مذهب ډېر رول درلود او د ژوند په هر اړخ يې اغيز کړی و.

د لرغوني واکمني سيستم تيوکراسي (دیني) و. په منځنۍ واکمني او ان د امپراتورۍ په دوره کې د هېواد چارې د مذهب له لارې اداره کېدې. په لرغونې واکمني کې بېلابېل دينونه سره يوځای او يو واحد دين منځته راغی. همدارنگه له بېلابېلو خدايانو څخه آمون ري (د لمر رب النوع) چې د عدالت، رښتينولۍ او دکايناتو د اخلاقي چارو ساتندوی گڼل کېده او اوسيروس (د نيل رب النوع) چې د نباتاتو خداى گڼل کېده منځته راغلل. په منځنۍ واکمني او د امپراتورۍ په پېر کې دين خپل وروستنی تکامل ترلاسه کړ.

د هکسوسانو د يرغل پرمهال دغه دين په خرافاتي دين تبديل شو. خلکو د پيسو په مقابل کې په پاپيروس ليکل شوی بښنليک اخيسته او د مړي ترڅنگ يې په قبر کې ايښوده. په دې ليک کې له ارباب الانواعو څخه د نوموړي شخص د بښلو غوښتنه کېده. دغو ديني خرافاتو چې د روحانيونو له

د مصر درې گوني اهرامونه



خوا پلي کېدل، پر چاپيريال ناوره اغيز وکړ چې له امله يې په ۱۳۷۵ مخزېږدکې د خلورم امنوهوټپ په مشرۍ پاڅون رامنځته شو. زور مذهب له منځه ولاړ او پرځای يې نوی دين رامنځته شو چې په هغه کې د اتون د خدای (د لمر لرغونی نوم) عبادت کېده. امنوهوټپ خپل نوم په اخناتون تبديل کړ. وروستيو فرعونانو له دغه مذهب سره ليوالتيا نه درلوده، په تيره توتن خامون چې ديني خرافات يې بيا دود کړل او د اتون دين يې له منځه يووړ.

د لرغوني مصر کلتوري ميراثونه تر ډېره اهرامونه، موميایي جسدونه، عبادتځايونه، مقبرې، مجسمې، انځورونه، ډبرليکونه او مذهبي سرودونه دي چې ټول يې د مذهب په سيوري کې منځته راغلي دي. مصريانو پر ډول ډول خدايانو عقیده درلوده. لمر، سپوږمۍ، نيل او ځينې حيوانات يې سپېڅلي بلل او د درناوي په موخه يې د هغوی انځورونه او مجسمې په عبادتځايونو کې اېښودې. دا هم بايد په ياد و لرو چې ددغو ټولو خرافاتو او شرک ترڅنگ الله تعالی د توحيد لاري ته د خلکو د رابللو په موخه پيغمبران عليهم السلام راستولي دي. موسی عليه السلام او ورور يې، هارون عليه السلام په مصر کې په پيغمبرۍ مبعوث شول. موسی عليه السلام او پيروانو يې د الهی تعليماتو په رڼا کې د ژوندانه او واحد خدای ﷻ د عبادت بيرغ پورته کړ او د دغه مهال له فرعون سره يې نښته وکړه. د شرک او خرافاتو او د فرعون د تېري او بې عدالتۍ په وړاندې د موسی عليه السلام پاڅون په پای کې د خلکو په يو خوځښت تبديل شو چې په پايله کې يې فرعون ډوب شو او د توحيد دعوت يوځل بيا لوړ پور ته ورسېده.

په پيل کې مصريانو خپل مړي په ټوټو پوښل او په قبر کې يې اېښودل، خو وروسته يې دغه لاره بدله کړه او د بدن د ساتنې په موخه يې هغوی موميایي کول او د اړتيا وړ وسايل يې ورسره په قبر کې اېښودل.

ټولنيز حالت

مصري ټولنه په واقعيت کې له خلورو پوړيو څخه جوړه شوې وه. په هر پوړ کې يې افرادو او په سر کې يې فرعون ځای درلود. د پوړکو ترمنځ د ژوند توپير ډېر نه و. ټول وگړي د قانون په وړاندې برابر وو. سره له دې چې اقتصادي توپيرونو شتون درلود، د شاهي کورنۍ له غړو پرته د هيڅ تن ټولنيز موقعيت څرگند نه و او ان نوکرانو او غلامانو کولای شول له يو ټولگي څخه بل ته پورته شي. غلامان، چې په پيل کې په سختو کارونو گومارل کېدل، وروسته په عسکري خدمت کې شامل شول او په ژوند کې يې بدلون راغی چې په پايله کې د غلامانو ټولگي بېخي له منځه ولاړ. په مصري

ټولنه کې بنځو لوړ مقام درلود، تر دې چې د فرعونې تاج اوتخت ته ورسېږي. په کورنۍ کې د ننه ودونو ډېر دود درلود. د دغه دود له مخې فرعونانو له خپلو خویندو او د کورنۍ له نژدې غړو سره واده کاوه. د بنوونې او روزنې په ډگر کې هم مصر د پام وړ پر مختگ کړی و. د دولتي بنوونځيو ترڅنگ خصوصي بنوونځيو هم شتون درلود او د هر ټولگي افرادو پکې زده کړه کولای شوه.

اقتصادي سيستم:

د مصر اقتصادي بنسټ په کرنې اومالدارۍ ولاړ و. کرنې ډېره پراختيا موندلې وه اوځمکو ښه حاصل ورکاوه. د هغه مهال د کلتور له مخې ټولې ځمکې د فرعون ملکیت وې چې د ماليې په مقابل کې يې پرخلکو وېشلې. له شلمې مخزېږدې پېړۍ وروسته سوداگرۍ چټکه پراختيا ومونده او د اقتصادي بنسټ په پياوړتيا کې يې ترټولو زيات ارزښت ترلاسه کړ. مصريانو له بهرنيو هېوادونو سره سوداگريزو اړيکو ته پراختيا ورکړې وه چې ښه بېلگه يې په ۳۰۰۰ مخزېږد کې مصر ته د افغانستان د لاجوردي ډبرو رسېدل دي. صنعت هم د مصر د اقتصاد په پياوړتيا کې ډېر ارزښت درلود. بېړۍ جوړونه، ښيښه جوړونه، کولالي، د ټوکرانو اوبدل او د ډبرې توپل هغه صنايع وې، چې گڼ شمېر وگړي يې په کارونو بوخت کړي وو.

د فلزي پيسو په جوړونه کې هم مصر نړيوال شهرت ترلاسه کړي و. د امپراتورۍ تر دورې پورې ځمکې د خلکو ترمنځ وېشل شوې وې او د حکومت له عملي کنترول څخه بهرگڼل کېدې، خو د دغې دورې زيات لگښت په کروندگرو د لوړې ماليې لامل وگرځيد چې په دې ډول فرعونان دځمکوڅښتن او کروندگري يې نوکران شول. سربېره پر دې د زياتو پيسو د لاسته راوړلو په موخه بهرنۍ سوداگري هم د دولت له لوري انحصار شوه. د اخناتون له دورې پرته د امپراطورۍ په ټوله دوره کې روحانيون له ماليې معاف وو او د دولت په پانگه کې يې مهمه ونډه درلوده. سربېره پر دې د کرنيزې ځمکې يو پر اوومه برخه د روحانيونو حق و او همدارنگه د زرگونو حيواناتو او کابو سل بېړيوڅښتنان هم وو.

ادبيات:

مصريان لومړني خلک وو چې انځوريز ليک (هيروغليف) يې رامنځته کړ. مصري کاهنانو دغه ليک د عبادتځايونو، ماڼيو او د فرعونيانو د مقبرو د اړونده مطالبو د ليکلو په موخه کاراوه او په ځانگړو مدرسو کې يې زده کوونکو ته ورښوده. له هيروغليف پرته د ديموتيک په نامه هم يوليک

دود و چې د منځني پور وگړو او سوداگرو ورڅخه کار اخیسته. کاهنان په مدرسو کې د اشرافو د زمانو په روزنه او د بېلابېلو علومو په ښوونه بوخت وو. په دغو مدرسو کې د پاپيروس له کاغذ څخه گټه اخیستل کېده. دکلیزو رامنځته کېدل هم د یادونې وړ دي چې په حقیقت کې د هغه مهال د تاریخ کتابونه وو. په دغو کلیزو کې مصري منشیانو د فرعونیانو بریاوې څرگندولې او د هغوی اړوند مسایل یې لیکل.

هنر او معماري:

د مصر تمدن ته ترډېره هغوکلتوري میراثونو شهرت ورکړی چې د یادگار په ډول پاتې دي. دغه آثار له اهرامونو، عبادتځایونو، ماڼیو، مجسمو او هغو انځورونو څخه عبارت دي دا اثار د وخت د واکمنیو د لوبې او پوهې څرگندونه کوي، چې د مصر درې گوني اهرامونه یې ښې بېلگې دي. د اهرامونو سربیره گڼې عبادتځایونه هم ودان شوي وو چې په چاپېر کې یې د کاهنانو، غلامانو او کار کوونکو ځانگړو ځایونو شتون درلود. په دغو عبادتځایونو کې د سپیڅلو حیواناتو مجسمې ایښودل شوې وې او ستني یې له دیني لیکنو او انځورونو ډکې وې.

په ټولگي کې فعالیت



زده کوونکي دې په دريو ډلو ووېشل شي. لومړۍ ډله دې د مصريانو د مذهب، دویمه ډله دې د اقتصادي سیستم او دریمه ډله دې د هنر او معمارۍ په اړه معلومات وليکي او د هرې ډلې استازی دې ټولگيوالو ته وړاندې کړي.

پوښتنې



- ۱- د مصريانو د دیني عقیدو په اړه څه پوهېږئ؟ خپل معلومات وليکئ.
- ۲- د مصريانو د ټولنیز حالت په اړه معلومات وليکئ.
- ۳- د مصريانو د ادبیاتو په اړه معلومات وليکئ.

له ټولگي څخه بهر فعالیت



زده کوونکي دې د مصريانو د لاسته راوړنو په اړه خپل معلومات وليکي او ټولگيوالو ته دې واوروي.

په دې لوست کې به د اریانا تمدن د فارس برخه، چې د افغانستان برخه یې په سر کې توضیح شوه، پیژنئ اوس به د فارس تمدن د سیاسي، ټولنیزې، اقتصادي او کلتوري وضعې په اړه معلومات ترلاسه کړئ.

هغه مهال چې اریایان په بلخ کې مېشت شول، د وگړو د ډېرښت له امله د اریانا دننه ختیځ او لویدیځ ته وکوچېدل. هغه شمېر، چې لویدیځ ته کډه شول او د اوسني ایران په شمال او فارس کې مېشت شول هغوی د ((ماد)) او ((فارس)) په نومونو د یو مدنیت بنسټ کېښود، چې د فارس د تمدن په نوم شهرت لري.

د فارس پراخې دښتې، سیندونه او شتمنې طبیعي زیرمې د دې لامل شوې چې په دغه هېواد کې کرنه، مالداري او صنعت د پام وړ پراختیا وکړي او بشري تمدنونه رامنځته شي. سیالک، گوران، مارلک، جیروفت او شهر سوخته د فارس نامتو لرغونې سېمې دي چې وگړو یې د گاونډیو سیمو له وگړو، لکه د مندیگک، موهنجودارو او هرپې له اوسېدونکو سره اړیکې درلودې.

له میلاد څخه ۳۰۰۰ کاله وړاندې ایلامی وگړو په فارس کې د ایلام تمدن رامنځته کړ. د دغه تمدن په اړه ډېر تاریخي معلومات د شوش له ښار څخه، چې د ایلامی واکمني سیاسي مرکز و، ترلاسه شوي دي. ایلام د ادب، هنر او صنعت په برخه کې د پام وړ پراختیا ومونده. د بابلیانو او اشوریانو له واک ته رسېدو سره ایلامیان کمزوري شول او په پایله کې په ۶۴۵ زکال کې د اشور ښاپېال له لوري فتح شو. اشوري لیکنې د هغو دوو قبایلو یادونه کوي چې د فارس په شمال لویدیځ کې مېشت وو او د ماد او پارسیانو څخه عبارت دي.

د هیرودت په وینا د اتمې مخزېږدې پېړۍ په وروستیو کې د دیاکو په نامه یو شخص د ماد قبایل تر خپلې ولکې لاندې راوستل او د ماد د واکمني بنسټ یې کېښود.

په دغه لړۍ کې درې نامتو پاچاهان واک ته ورسېدل چې یو له هغوی څخه هم استیاګ و چې په واکمني کې یې د ماد ځواک خپل لوړې پورې ته ورسېد او د ماد قلمرو ته یې ډېره پراختیا ورکړه. د ماد د قلمرو پراختیا د فارسي قبایلو له لوري ودرېده. پارسیان د کوروش په مشرۍ یو موټی شول او په ۵۵۳ مخزېږد کې یې د ماد واکمني له منځه یووړه. په فارس کې د ماد له راپرځېدو سره هخامنشي واکمني منځته راغله. د دغې واکمني نامتو واکمن لوی کوروش و چې د بابل ښار یې تر ولکې لاندې راوست او ځان یې د بابل پاچا وباله. له کوروش وروسته د هغه زوی لومړی کمبوجیه واک ته ورسېد. کمبوجیه په مصر یرغل وکړ او هغه یې په خپله ولکه کې راوست. د هخامنشيانو اته واکمنان یو په بل پسې واک ته ورسېدل چې په پای کې په ۳۳۵ مخزېږد کې د هخامنشيانو وروستي واکمن، دریم داریوش د مقدوني سکندر د یرغلونو په پایله کې ماته وخوړه او ورسره دغه لړۍ پای ته ورسېده.

تمدن او فرهنگ

دین: د شرک او خرافاتو د خپرېدو په پایله کې په پخواني فارس کې د ځینو څارویو، ځمکې، آسمان، اوبو او اور عبادت تر ډېره دود و. د اور عبادت د ستورو عبادت په تیره د لمر عبادت ځانګړی رول درلود. د پخوانیو فارسیانو په مذهب کې عبادتځایونو شتون نه درلود. دیني مراسم، دعاګانې او قربانۍ په مناسبو ځایونو کې ترسره کېدې. خو وروسته عبادتځایونه ودان شول چې د خدایانو مجسمې پکې ایښودل کیدې او خلکو به یې عبادت کاوه. ایلامیانو له مړینې وروسته پر ژوند باور درلود او له خپلو مړو سره یې خاورینې کوزې خښولې او همدارنګه یې له کانالونو څخه قبرونو ته اوبه ورتویولې چې مړي تری نه شي. د زردشت په راڅرګندیدو سره زردشتي مذهب د فارس دولتي مذهب شو او ډېر ارزښت یې ترلاسه کړ.

هنر، صنعت او معماری

په لرغوني فارس کې ایلامیانو د ختینو او فلزي لوښو په جوړولو، مجسمه جوړولو او د ډبرو پر مخ د انځورونو په کښلو کې ډېر مهارت درلود. د ماد وگړو خپل کورونه په لوړو ځایونو کې د تینگو کلاگانو په منځ کې جوړول. د دغو کلاگانو شا او خوا تاو راتاو دیوالونو او د څار برجونو شتون درلود چې د جگړې د سنگرونو په څیر ورڅخه گټه اخیستل کېده.

ماد د خپلو شاهانو لپاره په غرونو کې قبرونه کیندل. د لرغونپوهانو په واسطه موندل شوي خاورین لوښي او فلزي آثار د هنر او معماری په برخه کې د ماد د هنري مهارتونو څرگندونه کوي. هخامنشي واکمنانو د خپل ځواک د ښوولو په موخه گڼ شمېر مایې ودانې کړې وې، چې له هغو څخه یوه هم د جمشید تخت دی.

له هخامنشي لړۍ څخه د بیستون ډبرلیک ډول ډول فلزي، طلايي، نقره يي او د زېرو آثار



د جمشید د تخت یو انځور

لکه: سکې، وسلې، جامونه، لوښي او لوحې پاتې دي چې د هغه مهال د صنعت د پرمختگ څرگندونه کوي.

د جمشید تخت: د هغو ښکلو

مایو مجموعه وه چې د هخامنشیانو په واسطه جوړه شوې وه. داریوش دغه ځای د خپلې مایې لپاره غوره کړ او د جوړیدو په موخه یې له ټول هېواد څخه گڼ شمېر هنرمندان په کار وگمارل. له داریوش وروسته ټولو

هخامنشي واکمنانو په دغه ځای کې مایې جوړې کړې.

په دغه سېمه کې هر کال د نورو د جشن مراسم ترسره کېدل چې له بېلابېلو ولایتونو څخه پکې له ښکلو سوغاتونو سره استازيوگېون کاوه. د يوناني سکندر له راتگ سره د دغه تخت ډېر ارزښتناکه وسایل له منځه ولاړل او ودانۍ يې زیانمنې شوې.

په ټولگي کې فعالیت

زده کوونکي دې په دريو ډلو ووېشل شي. لومړۍ ډله دې د ماد او فارسيانو د واکمني دويمه ډله دې د پخواني فارس د مذهب او دريمه ډله دې د هنر او معمارۍ په اړه معلومات وليکي او د هرې ډلې استازی دې خپل معلومات ټولگيوالو ته وړاندې کړي.

پوښتنې

د فارس لرغونې سېمې کومې دي؟ نومونه يې واخلي.
د هخامنشي واکمني بنسټ ايښودونکي څوک و او څه مهال رامنځته شو؟
د ماد د واکمنۍ د هنر او معمارۍ په اړه خپل معلومات وليکئ.


له ټولگي څخه بهر فعالیت

زده کوونکي دې د جمشيد تخت په اړه معلومات وليکي او خپلو ټولگيوالو ته دې وړاندې کړي.

په دې لوست کې د هند تمدن د رامنځته کېدو د څرنګوالي، سیاسي، ټولنيزې او کلتوري وضعې، علمي لاسته راوړنو او د لرغوني هند د هنر او معمارۍ سره اشنایي پیداکوئ.

هند په اسیا کې د تمدن د پیدایښت له لرغونو مرکزونو څخه ګڼل کېږي. هند هغه پراخه او ښکلې سېمه ده چې په خپله غیر کې یې ډېر مدنیتونه، علوم او مذهبونه روزلي او نړیوالو ته یې د سوغات په توګه وړاندې کړي دي.

په ۱۹۲۴ز کال کې لرغونپوهانو په هند کې د دوو لرغونو سیمو (هریپه او موهنجودارو) پاتې شونې وموندل چې لرغونتوب یې ۳۰۰۰ مخزېږد ته رسیږي. هریپه او موهنجودارو کراچۍ ته څیرمه ځای لري، د دراویدي اقوامو اړوند او د هند له لرغوني تمدن څخه ګڼل کېږي. د هریپه او موهنجودارو تمدن د سند په لویدیځ کې رامنځته شوی. له دغې سېمې څخه ترلاسه شوي اثار څرګندوي چې



له موهنجودارو د ودانیو پاتې شونې

د دغې سېمې وگړي په ۳۰۰۰ مخزېږد کې په کرنه، مالدارۍ او د میوه لرونکو ونو په روزنه بوخت وو. هغوی له برونزو څخه د کار وسایل، د کور لوبښي او وسلې جوړولې او په لاسي صنعت کې هم مخکښ وو. د هرپه او موهنجدارو پاتې شونې ښيي چې په دغه سېمه کې له پخو خښتو څخه جوړې گڼ شمېر کورونو، دوکانونو او واپونو شتون درلود، چې عموماً کورونه دوه پوړیز او د پراخه کوڅو لرونکي وو. په دغو ښارونو کې د تالارونو، د اوبو څاگانو، حمامونو، د کانالونو په واسطه د اوبه خور سیستم او د کانالیزاسیون سیستم شتون دا په ډاگه کوي چې دغه وگړي د یو پرمختللي تمدن لرونکي وو.

له مخزېږد څخه ۱۵۰۰ کاله وړاندې اریایان هند ته ولېږدېدل او د دراویدی اقوام یې چې د پرمختللي تمدن لرونکي وو، د ځان تابع کړل. اریایانو هند ته له راتگ وروسته د کاست (طبقاتي) سیستم رامنځته کړ. د دغه ویش پر بنسټ څلور طبقي لکه: برهما (روحانیون) کشتاتریان (جگړه ماران) وېسا (سوداگر او کروندگر) او سودرا (کارگران) رامنځته شول.

اریایانو په هند کې واحد واکمني رامنځته نه کړه، بلکې هرې قبیلې د ځان لپاره یو کوچنی قلمرو غوره کړ او پکې میشت شول چې په پایله کې بهرنیانو ته په هند د یرغلونو زمینه برابره شوه. هخامنشي واکمن داریوش د هند شمال فتح کړ، خو د سکندر په واسطه د هخامنشیانو له منځه تلو سره د هند شمال د یونانیانو لاس ته ورغی. د سکندر له مړینې سره سم یو هندي قوماندان چندرا گوپتا د یونانیانو په وړاندې پاڅون وکړ او هغوی یې له هند څخه وايستل. هغه په لنډ وخت کې ځایي واکمني سره یوموتې او یوه ځواکمنه واکمني یې رامنځته کړه چې د موریانو واکمني بلل کېږي. د دغې واکمني له مشهورو واکمنانو څخه یو هم اشوکا و چې په تاریخ کې ډېر شهرت لري. له موريا څخه وروسته په هند کې د گوپتا واکمني منځته راغله چې څو پېړۍ یې دوام وکړ.

فرهنگ او تمدن:

دین: د تاریخي حقایقو او سمو دیني عقایدو په نظر کې نیولو سره، توحید او د یو خدای عبادت د انسانانو په دیني تاریخ کې یو اصل دی او له خدای ﷻ څخه پرته د نورو شیانو عبادت ته مخه کول له سمې لارې څخه انحراف او بې لارې ده. د همدې انحراف پر بنسټ د اریایانو له مهاجرت وړاندې په هند کې د حیواناتو او طبیعت لمانځنه کېده. لوی او غټ خدایان یې اګني (د اور خدای) او اندیرا (د باران خدای) وو. په لرغوني هند کې ډېر کیشونه رامنځته شول، چې له هغوی څخه یو هم برهمن و. د برهمن دین دولت ته د خدایي مقام ورکاوه او پاچا یې سپېڅلی باله. په شپږمه مخزېږده پېړۍ کې په هند کې د بودا دین منځته راغی چې د اشرافو له ملاتړ څخه برخمن شو او ډېره پراختیا یې ومونده.

علم، هنر او معماري:

د لرغوني هند وګړو په ریاضي او طبابت کې ډېر پرمختګ کړی و. له ۱- ۹ پورې اعداد، اعشاري سیستم او داسې نور د هنديانو له لوري رامنځته شول. هنديانو د اړتیا له مخې د جشن او قربانۍ ورځې وټاکلې او له همدې امله یې نجوم ته هم ډېر پام اړولی و. په لرغوني هند کې هنر او معمارۍ هم ډېره پراختیا موندلې وه چې بېلګې یې د هرېې او موهنجودارو په پاته شونو کې تر سترګو کیږي. د بودایي دین له پراختیا سره سم په ټول هېواد کې ګڼ شمېر عبادت ځایونه ودان شول. سریره پردې د واکمنانو لپاره ښکلې او سترې ماڼۍ جوړې شوې، چې پاتې شونې یې تر دې مهاله شتون لري او په لرغوني هند کې د هنر او معمارۍ د پرمختګ څرګندونه کوي.

د هندي هنرمندانو یو بل مهم کار د مجسمو جوړول وو. هغوی د بودا او هندي خدایانو لپاره له

لرگيو او ډبرو څخه گڼ شمېر مجسمې جوړې کړې وې چې د وگړو له لوري يې عبادت کېده.

په ټولگي کې فعاليت

زده کوونکي دې په دريو ډلو ووېشل شي. لومړۍ ډله دې هند ته د اريايانو د ورتگ، دويمه ډله دې د لرغوني هند د دين او دريمه ډله دې د هنر او معمارۍ په اړه معلومات وليکي او د هرې ډلې استازی دې خپلو ټولگيوالو ته وړاندې کړي.

پوښتنې

د هند د لرغونو سيمو په اړه څه پوهيرئ؟
أريايان هند ته څه مهال وليږديدل او څه ډول طبقاتي سيستم يې رامنځته کړ؟
په لرغوني هند کې د علم د پراختيا په اړه خپل معلومات وليکئ.

له ټولگي څخه بهر فعاليت

زده کوونکي دې د هنديانو د کلتور په اړه معلومات وليکي او خپلو ټولگيوالو ته دې وړاندې کړي.

د چين تمدن

په دې لوست کې د لرغوني چين له سياسي، ټولنيزې، کلتوري او اقتصادي وضعې او تاريخي اثارو سره آشنايي پيدا کوي.

د چين هېواد د اسيا په ختيځ کې پروت او د نړۍ د لرغونو تمدنونو يو مهم مرکز و. د چين تمدن د هوانگهو د سيند په غاړه کې رامنځته شوی چې بنيرازه ځمکې يې درلودې او وگړي يې په کرنه بوخت وو.

په لرغوني چين کې لومړنۍ واکمني په ۱۵۰۰ مخزېږد کې رامنځته شوه چې د شانگ په نامه يادېږي. د خط او کليزې رامنځته کېدل او د چيني لوبنو جوړېدل د شانگ دورې له مهمو تمدني لاسته راوړنو څخه گڼل کېږي.

دويمه واکمني چې په چين کې رامنځته شوه، د (چو) په نامه يادېږي، چې واکمنانو يې له ۱۰۲۸ - ۲۵۶ مخزېږد پورې واکمني وکړه. د چو د واکمني په وروستيو کې په چين کې کورنۍ جگړې او اخ وډب رامنځته شوې چې په پايله کې يې د (چه اين) په نامه قبيلو پر چين ولکه ومونده او د لرغوني چين د يوې مشهورې واکمني بنسټ يې کېښود.

د چه اين قبيلو واکمن شي هوانگ تي و چې د چين په تاريخ کې ډېر شهرت لري. شي هواتگ تي پياوړی پوځي ځواک درلود او له همدې امله په دې بريالی شو چې ورې واکمني له منځه يوسي. هغه د چين پر پراخه هېواد ولکه ومونده او خپل ځان يې لومړی سترواک وبله. په دغه واکمني کې د چين د تمدن د ودې او نیکمرغۍ دوره پيل شوه. قوانين رامنځته شول، سرکونه جوړ شول او د بهرنيو بريدونو د مخنيوي په موخه د يوه ديوال جوړول پيل شول چې دا مهال د چين د ستر ديوال په نامه يادېږي.

د شي هوانگ تي له مړينې وروسته په چين کې گډوډۍ رامنځته شوې چې په پايله کې يې د هان لړۍ واک ته ورسېده. د هان د واکمني پر مهال بودايي مبلغانو چين ته سفر وکړ او په دغه هېواد کې يې بودايي دين ته پراختيا ورکړه.

فرهنگ او تمدن

دين: په لرغوني چين کې وگړو د آسمان، ځمکې او خپلو نیکونو عبادت کاوه. د پخواني چين دوه ستر کيشونه د تاو او کنفیسوس عقاید دي. د دغو دينونو له نظره انسان او طبيعت سره ډېر نږدې دي او يو پر بل اغيز کوي. د تاو دين د ساده ژوند بڼېگنې او د پرخپلو غوښتنو سترگې پټول تبليغوي. کانفوسیوس له ټولني سره د اړیکو پيدا کولو او د انسانانو ترمنځ د اړیکو په درلودلو باندې ټينگار کوي. دغه دين د پخوانيو دودونو، مشرانو، پلرونو، نیکونو او د کورني يووالي په درناوي تاکيد کوي.

د هان په واکمني کې د بودا دين دغه هېواد ته راغی او گڼ شمېر پيروان يې وموندل چې د چينايانو په کلتوري ژوند يې ډېر اغيز وکړ.

ادبيات: د چينايانو ليکدود د هير وگليف په څير يو لرغونی ليکدود دی. دغه ليکدود د چه اين په واکمني کې معياري شو او په ټول چين کې دود شو چې تر دې مهاله کارول کيږي. دغه ليکدود په نورو هېوادونو کې هم خپور شو او د جاپانيانو، کورايانو او ويتناميانو د ليکدود بنسټ يې کيښود.

په لرغونو پېړيو کې ليک د هلوکو او لرگيو پرمخ کښل کېده. په لومړۍ ميلادي پېړۍ کې په چين کې کاغذ رامنځته شو چې په ليکلو کې يې يو ستر انقلاب رامنځته کړ او ډېرو خلکو ته يې پوهه ورسوله.

د چين د ليکدود پرمختگ د شتمنو ادبياتو لپاره لاره هواره کړه. گڼ شمېر نثرونه، د قصيدو کتابونه او تاريخي اثار وليکل شول. د شعر په برخه کې هم د پام وړ پراختيا رامنځته شوه.

علم، صنعت او هنر

چینایانو د نجوم، ریاضیاتو او جغرافیې په برخه کې ډېر پرمختګ کړی و. د چو په واکمني کې د بېلابېلو ایالتونو لپاره نقشې جوړې شوې او د هېواد د جغرافیې په اړه ډېر معلومات ترلاسه شول. چینایانو د زلزلې په اړه هم معلومات لرل او د زلزلې د معلومولو لپاره یې یوه اله هم رامنځته کړې وه. هغوی د اوسپنې په مقناطیسي ځانګړتیا پوهیدل، چې وروسته یې قطب نما رامنځته کړه. چینایانو د انسان د اناټومی په برخه کې هم ډېره پوهه درلوده. په یوشمېر ناروغیو او د هغوی د درملنې په اړه یې هم معلومات درلودل.

چینایان لومړني وګړي وو چې له خټینولوبنو او فلزکاری سره یې ښه اشنایي درلوده. د چین ستر ښارونه له پوهانو او صنعتکارانو ډک وو. د کاغذ او چاپ فن، قطب نما او د باروتو جوړول د چینایانو ویاړونه دي. د چيني لوبنو جوړونې او د ټوکر او بدلو صنعت ډېر پرمختګ کړی و. په لرغوني چین کې هنر او معماری هم ډېره وده کړې وه. د لرغوني چین په ښارونو کې ګڼ شمېر ماڼۍ او عبادت ځایونه جوړ شوي وو. د چین ستر دیوال د هغه مهال د معماری د مهارت یوه څرګنده بېلګه ده.



د چین ستر دیوال

د چین ستر دیوال د نړۍ له برمه ډک تاریخي اثر دی. دغه تاو راتاو دیوال د آرام سمندر له غاړو او مورگو څخه پیلیري او د تبت په پولو کې پای ته رسیږي. دغه دیوال د شي هوانگ تي سترواک په امر په شلو کلونو کې جوړ شوی دی. د دغه دیوال لوړوالی اووه نیم متره دی، پراخوالی یې هم په همدې کچه دی. داسې ویل کیږي چې کله به کوم کارگر مړ کېده او یا به ناجوره کېده هغه به یې په دیوال کې خښاوه. د دیوال له پاسه په سل مترۍ کې امنیتي پوستې موجودې دي.

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د چین د واکمنیو او دویمه ډله دې د چین د تمدن او فرهنگ په اړه معلومات ولیکي او د هرې ډلې استازی دې دا معلومات خپلو ټولګیوالو ته وړاندې کړي.

پوښتنې

د چه این قبایلو مشر څوک و او کوم کارونه یې ترسره کړل؟
د پخواني چین د مذهبونو په اړه څه پوهیږئ؟
د چینایانو د علمي پرمختیا په اړه معلومات ولیکئ.

له ټولګي څخه بهر فعالیت

زده کوونکي دې د چین د ستر دیوال په اړه معلومات ولیکي او ټولګیوالو ته دې وړاندې کړي.

د یونان تمدن

په دې لوست کې د کرت تمدن، د یونان ښاري دولتونو، ټولنیزې او کلتوري وضعې او همدارنگه د لرغوني یونان له علمي او هنري لاسته راوړنو سره اشنایي پیداکوئ.

د یونان تمدن د نړۍ د لرغونو تمدنونو هغه مهم مرکز و چې لویدیځې نړۍ ورڅخه الهام واخیست او د خپل کلتور بنسټ یې پرې کېښود.

د یونان لومړی تمدن د کرت په نامه یادېږي. کرت د لرغوني یونان اړوند ټاپووزمه وه. په ۱۹۰۰ زېږدیز کې د لرغونپوهانو څېړنو په ډاگه کړه چې د کرت په جزیره کې یو پرمختللي تمدن شتون درلود چې د مصر او بین النهرین له تمدن سره یې سیالي کوله. له دغې سېمې څخه گڼ شمېر ډبرین او خاورین اثار، د پخلنځي وسایل او داسې نور اثار ترلاسه شوي چې لرغونتوب یې له ۲۵۰۰ - ۱۵۰۰ مخزېږد پورې رسېږي. په کرت کې مرکزي واکمني د ۲۰۰۰ مخزېږد په شاوخوا کې رامنځته شوه چې پلازمېنه یې د کنوسوس ښار و. د کرت تمدن د اریایي قبایلو د یرغل په پایله کې له منځه ولاړ.

یونانیان: یونانیان له هغو اریایي قبیلو سره تړاو لري چې له خپل اصلي میشت ځای (اریانه ویکه) څخه د اروپا لور ته ولېږدېدل او د ۲۵۰۰ مخزېږد په شاوخوا کې یونان ته ننوتل. د اریایانو لومړۍ ډله اکیان وو، چې ورپسې ایونان او بیا دوریان یونان ته راننوتل. هغوی د یونان اصلي اوسیدونکي د ځان تابع کړل او نه یوازې یونان بلکې د ایجن سمندرگي ټولې سېمې یې ترلاسه کړې.

د ۱۶ مې مخزېږدې پېړۍ په شاوخوا کې د اکیانو له لوري د لومړنۍ واکمني بنسټ کېښودل شو او په می سن کې سترې او ښکلې مانې ودانې شوې. د اکیانو تمدن تر لسمې مخزېږدې پېړۍ پورې دوام وکړ.

اکیان په کرنې بوخت وو او د برونزو له وسایلو یې گټه اخیستله. دغه دوره له میلاده لس پېړۍ وړاندې د دوریانو د یرغل په ترڅ کې پای ته ورسېده او دوریان په لرغوني یونان واکمن شول. دوریانو د کلتور پرمختگ ته پام نه درلود، خو هغه مشهورې حماسي کېسې چې د (الیاد او ادیسه) په نامه یادېږي په همدې دوره کې منځته راغلي دي. دغه کېسې چې د نړۍ په ادبیاتو کې لوړ مقام لري، د ږوند یوناني شاعر هومر په واسطه ویل شوي دي.

د يونان ښاري دولتونه

په يونان کې د زياتو غرونو او ټاپو وزمو شتون او همدارنگه قبيلوي تعصبات ددې لامل شول چې يوناني قبایل له يوبل څخه بېل او په خپلواکه توگه ژوند وکړي. په دې توگه په يونان کې ډېر ښاري دولتونه رامنځته شول چې سپارت او اتن يې تر نورو مشهور دولتونه وو. دغو دواړو دولتونو له يو بل سره توپير درلود. د سپارت وگړو په جگړو کې ډېر شهرت موندلی و، خو د اتن وگړو په دموکراسۍ او د علم او فلسفې په دودولو کې ډېر شهرت درلود.

د يونان ښاري دولتونو له يو بل سره سيالي او دښمني درلوده. هغوی په دوو ډلو وېشل شوي وو چې د يوې په سر کې اسپارت او د بلې په سر کې اتن ځای درلود.

په يونان کې کورنيو جگړو چې د پلوپونيز جگړو په نامه يادېږي ډېر وخت دوام وکړه، په پايله کې يې اسپارتيان بريالي شول، خو هغوی هم د (تبس) ښاري دولت له لوري مغلوب شول. په دې توگه کورنيو گډوډيو يونان ډېر کمزوری کړ. همدغه مهال مقدوني فليپ چې د يونان په شمال کې د مقدونېي حاکم و، په يونان ولکه پيدا کړه. دغه کار د فليپ د زوی مقدوني سکندر لپاره د فتوحاتو لاره هواره کړه. سکندر د ترکيې او مصر له نيولو وروسته فارس ته مخه کړه او له ۳۳۶-۳۲۳ مخزېږد پورې يې په هخامنشيانو بری ومونده او د هند تر شمال پورې وړاندې ولاړ.

د سکندر له مړينې وروسته يوناني سترواکي تجزيه شوه، چې ورسره رومي امپراتورۍ ته د غوړېدو او پراختيا زمينه برابره شوه.

کلتور او تمدن

دين: د توحيد او د يوه خدای د عبادت د عقيدې د نشتوالي او د اعتقادي انحراف له امله يونانيانو په ډېرو خدايانو باور درلود او د لرغونې نړۍ د نورو وگړو په څېر يې باور درلود چې آسمان، ځمکه، برېښنا، مينه او ښکلا او پوهه هر يو ځانگړی پيدا کوونکی لري. زيوس (د آسمان خدای) پاسيدون (د سمندر خدای) اپولو (د لمر خدای) او اتينا (د برياليتوب خدای) گڼل کېدل. د يونانيانو په اند د دوی يوشمېر خدايان د الپ په غره کې اوسيدل چې له همدې امله ورزشي سيالۍ د المپيا غره ته څېرمه ترسره کېدلې، د المپيک سيالۍ د هماغه مهال يادگار دی.



د یونان د لرغوني مدنیت یوه بېلگه

یونانیانو له مړینې وروسته پر ژوند باور درلود او د خپلو مړو ترڅنگ یې ځینې وسایل ورسره په قبر کې ایښودل.

په یوناني ښارونو کې گڼ شمېر عبادت ځایونو شتون درلود، چې خلک د دیني مراسمو په موخه ورتلل.

هنر او معماري: له لرغوني یونان څخه ډېر اثار لکه مجسمې، لوښي، سکې او عبادت ځایونه پاتې دي، خو د یونانیانو معماري او مجسمه جوړونه د ډېر شهرت لرونکې ده. هغوی د خپلو خدایانو او همدارنگه د خپلو واکمنانو لپاره مجسمې جوړولې. هغوی خپلې ودانۍ له ډبرو او لرگیو څخه جوړولې، موسیقي او تياتر هم په یونان کې ډېر دود درلود.

علم او فلسفه: علم په یونان کې ډېر پرمختگ کړی و ځکه چې هغوی له علمي خبرو اترو سره ډېره لیوالتیا درلوده. د علم د پرمختگ یو بل لامل له مصر او کوچنۍ اسیا سره د یونانیانو

سوداگریزې اړیکې وې چې له همدې امله د اسیا او افریقا علمي لاسته راوړنو یونان ته لار موندله او علم ته یې لا زیاته وده ورکوله.

د یونان فیلسوفان په نړۍ کې د ډېر شهرت لرونکي دي، چې د هغوی له جملې څخه سقراط، افلاطون او ارسطو د یادونې وړ دي. سقراط هغه لوی فیلسوف و چې په بنار کې به گرځېده او له خلکو سره به یې خبرې اترې کولې. هغه ډېر زده کوونکي درلودل چې تر ټولو نامتو یې افلاطون دی.

په ټولګي کې فعالیت

زده کوونکي دې په دريو ډلو ووېشل شي. لومړۍ ډله دې د کړت د تمدن، دویمه ډله دې د یونان د بناري دولتونو او دریمه ډله دې د یونان د کلتور او تمدن په اړه معلومات ولیکي او د هرې ډلې استازی دې ټولګیوالو ته وړاندې کړي.

پوښتنې

د کړت د جزیرې په اړه معلومات ولیکئ.
د یونان مشهور بناري دولتونه کوم وو، په اړه یې معلومات وړاندې کړئ.
د یونانیانو د مذهبي عقایدو په اړه معلومات وړاندې کړئ.
د یونان مشهور فیلسوفان څوک وو؟

له ټولګي څخه بهر فعالیت

زده کوونکي دې د المپیک د ورزشي سیالیو په اړه معلومات ولیکي او خپلو ټولګیوالو ته دې وړاندې کړي.

د روم تمدن

په دې لوست کې د روم امپراتورۍ د رامنځته کېدو، د لرغوني روم له سیاسي ټولنیزې او کلتوري وضعې، او همدارنگه دلرغوني روم له هنري بریاوو سره اشنایي پیداکوئ.

د روم تمدن په ایټالیا کې متمرکز و. دغه تمدن هغه پل گنل کیږي چې د یونان تمدنونه ورڅخه نورې اروپایي هېوادونو ته تېرېدل.

پخوانیو ایټالیانو له یونان څخه الفبا، دیني عقیدې او هنرونه زده کړي چې له همدې امله د ایټالیا نوم یوناني نوم دی. د روم تمدن له میلاد څخه وړاندې په شپږمه پېړۍ کې پرمختیا پیل کړه او د یونان د تمدن له څو وروسته خپلې لوړې پورې ته ورسېد.

د روم ښار په ۱۰۰۰ مخزېږد کې د لاتیوم په سېمه کې جوړ شو. د لرغونو رومیانو د ژبې لاتیني نوم له همدغې کلمې څخه اخیستل شوی دی. هغه مهال د روم یوشمېر میشت قومونه سره یو موټی شول چې د لاتینیانو په نامه یې شهرت پیدا کړ او څه مهال وروسته یې شاهي نظام رامنځته کړ چې تر ۵۰۹ مخزېږد پورې یې دوام وکړ. له شاهي نظام وروسته په روم کې د جمهوري نظام بنسټ کېښودل شو چې د مشرانو جرگه، سنتورې یا سل کسيزه شورا او قبایلي جرگه یې درلوده.

وروسته له هغه چې رومیانو پر ټولې ایټالیا ولکه پیدا کړه د نورو سیمو د نیولو هڅې یې پیل کړې چې په ترڅ کې یې د رومیانو او کارتاژیانو ترمنځ جگړه پیل شوه. دغه مهال کارتاژ (ننني تونس) د مدیترانې پر ټاپو وزمو او د شمالي افریقا په ډېرو سواحلو ولکه درلوده. د رومیانو او کارتاژ جگړې له یوې پېړۍ ډېر دوام وکړ چې په پایله کې رومیان بریالي شول او په ۱۴۶ مخزېږد کې د کارتاژ دولت پای ته ورسېد.

رومیانو خپلو بریاوو ته ادامه ورکړه او د مصر او کوچنۍ اسیا په نیولو سره یې یو پراخه هېواد رامنځته کړ. په دې توگه د روم حکومت د روم په امپراتورۍ بدل شو.

اکتاو هغه شخص و چې د روم د سترواکۍ بنسټ یې کېښود. او له ۲۷ مخزېږد څخه تر ۱۴ زیزدیز پورې یې پر روم واکمني وکړه. له دې وروسته د روم په تاریخ کې یوه نوې دوره پیل شوه چې د امپراتورۍ د دورې په نامه یادېږي او تر ۴۷۶ زیزدیز پورې یې دوام وکړ. اکتاو یو پیاوړی

سترواک و. د هغه په واکمني کې ډېر اصلاحات رامنځته شول، فساد له منځه ولاړ، قانون او نظم غښتلی شو، نوې محکمې جوړې شوې او د پوستي خدمتونو بنسټ کېښودل شو. له اکتاو وروسته گن شمېر واکمنان واک ته ورسېدل خو ډېری یې بې کفایته وو.

له دریمې زیږدیزې پېړۍ وروسته رومي امپراتوري له ستونزو سره مخ شوه او ځواک یې کمزوری شو. کنستانتین چې د روم امپراتور و د بیزانتوم (قسطنطنیه) ښار یې د خپلې پلازمېنې په توگه غوره کړ. دغه گام رومي امپراتوري په دوو برخو (ختیځ او لويديځ روم) ووېشله. لويديځ روم د بهرنیو بریدونو په ترڅ کې د څوږ په لور روان شو، خو ختیځ روم ترهغه پایښت وموند چې پلازمېنه یې په ۱۴۵۳ زیږدیز کې د ترکي مسلمانانو له لوري فتحه شوه. په دې ډول د نړۍ دغه لویه سترواکي هم له منځه ولاړه.

کلتور او تمدن:

دین: رومیانو هم د یونانیانو په څېر په ډېرو خدایانو باور درلود او د هغوی عبادت یې کاوه. مریخ په جگړو کې مرسته کوونکی، جونو د ښځو ساتونکی، مشتري باران وروونکی او عطارد پیغام رسوونکی خدای گڼل کېده. په روم کې ډېر عبادت ځایونه ودان شوي وو. په دغه عبادت ځایونو کې به هغو غیب ویونکو شتون درلود چې خلکو پرې باور درلود.

په روم کې د مسیحیت خپریدو د خلکو په ټولنیز ژوند ډېر اغیز وکړ. مسیحیانو په رومي خدایانو باور نه درلود چې له همدې امله په پیل کې د دولتي مامورینو او کاهنانو له کینې او مخالفت سره مخامخ شول، خو د مسیحیت په پراختیا سره د مسیحي دین نظریاتو د پخوانیو نظریاتو ځای ونېوه او د روم د رسمي دین په توگه وپېژندل شو.

ټولنیز ژوند: د روم د واکمني د جوړیدو پر مهال، رومي ټولنه له دريو اصلي ډلو، (اصلي رومیان، غیر رومي وگړي او غلامانو) څخه جوړه شوې وه.

د ځمکې د مالکیت او په ټاکنو کې د گډون حق یوازې لومړۍ ډلې درلود او دولتي چارواکي هم له همدې ډلې ټاکل کېدل، خو د وخت په تېریدو سره دغه حالت بدلون وکړ او دویمې ډلې

د روم د لرغوني
تمدن يوه بېلگه



هم د اعتراضاتو او هڅو په پايله کې د لومړۍ ډلې امتيازات ترلاسه کړل. په روم کې د غلامانو حالت ډېر خراب و چې له همدې امله به يې ځينې وخت اخ وډب رامنځته کېده. په رومي ټولنه کې وگړي په بېلابېلو دندو بوخت وو. شتمنو طبقاتو خپل ډېری وخت په تياترونو او ورزشي سياليو کې تيراوه. د هغوی کورونه ډېر ستر وو چې د خوب خونه، حمام، پخلنځی او د غلامانو د اوسیدو ځای يې درلود.

قانون او دولت: د روم قوانين او اداري اصول نړۍ ته د روميانو بڼه سوغاتونه دي. د روم قانون درې څانگې درلودې چې يو يې مدني او کورنی قانون و چې يوازې د رومي اتباعو لپاره رامنځته شوی و. دويم يې د خلکو قانون و چې د سترواکۍ په ټولو وگړو عملي کېده او بل هم طبيعي قانون و چې د محاکمو په پرتله يې له فلسفې سره ډېر کار درلود. رومي قوانينو د امپراتورۍ له يووالي، د سوداگرۍ په هڅونه او د توليداتو په خپریدو کې ډېره مرسته وکړه.

د اجرايه او مقننه قواوو لرونکې واکمني بنسټ د روميانو له خوا کېښودل شو. د جمهوريت غوښتنې نظريې ته هم روميانو وده ورکړې وه.

هنر او معماري: د هنر او معمارۍ په برخه کې روميانو ډېر پرمختگ کړی و، خو هنري لاره يې د يوناني هنر تر اغيز لاندې وه چې له همدې امله رومي هنر د يوناني هنر دوام بلل کېده. له لرغوني روم څخه ډېر اثار لکه: لوبني، سکې، وسلې، مجسمې او داسې نور ترلاسه شوي چې د رومي تمدن څرگندونه کوي. روميانو د پلونو، مجسمو او ودانيو په جوړولو کې ډېر پرمختگ کړی و چې بېلگې يې لا تراوسه په دغه هېواد کې شتون لري.

په ټولگي کې فعاليت

زده کوونکي دې په دريو ډلو ووېشل شي. لومړۍ ډله دې د روم د امپراتورۍ د منځته راتگ په اړه، دويمه ډله دې د روميانو د مذهب په اړه او دريمه ډله دې د روميانو د قانون او دولت په اړه معلومات وليکي او د هرې ډلې استازی دې خپلو ټولگيوالو ته وړاندې کړي.

پوښتنې

د روم د جمهوري نظام په اړه معلومات وړاندې کړئ.
اکتاو څوک و او په واکمني کې يې کوم کارونه ترسره شول؟
رومي ټولنه په څو برخو وېشل شوې وه؟ په اړه يې معلومات وړاندې کړئ.
د روم د قانون په اړه معلومات وليکئ.

له ټولگي څخه بهر فعاليت

زده کوونکي دې د مسلمانانو له لوري د ختيځ روم د نيولو په اړه معلومات وليکي او خپلو ټولگيوالو ته دې وړاندې کړي.

په دې لوست کې د امریکا د لرغونو تمدنو نو د سیاسي، ټولنیزې، اقتصادي او کلتوري وضعې په اړه معلومات تر لاسه کوئ.

ډیره موده وړاندې داسې فکر کېده، د امریکا د تمدنونو لرغونتوب ډېر لنډ او وروستیو پیړیو ته رسېږي. چې د نړۍ دغې برخې ته انسانان ډېر وروسته راغلي دي، خو د پوهانو خپرونو دا په ډاگه کړه چې انسانانو په امریکا کې له څو زرو کالو راهیسې ژوند پیل کړی او د پرمختګ بېلابېل پړاوونه یې وهلي دي. د امریکا د لومړنیو میشتو وګړو په اړه بېلابېل نظریات شتون لري خو ددې نظر پلویان ډیر دي چې د دغې سېمې لومړني وګړي مغول وو، د سایبریا له لارې الاسکا ته لېږدېدلي او ځینې تمدني اثار یې له ځان سره وړي دي. له امریکا څخه تر لاسه شوي اثار څرګندوي، په لرغونو پیړیو کې ځینو کلتورونو په هغو تمدنونو خپل اغیز پریښود چې وروسته په سترو واکمنیو بدل شول. دغه تمدنونه خپل اغیز په مرکزي امریکا کې د مایایانو او ازټکانو او سویلي امریکا کې له اینکایانو څخه عبارت دي.

د مایا تمدن:

د مایا تمدن چې تاریخ یې څه ناڅه ۱۵۰۰ مخزېږد ته رسېږي، تر نهمې زېږدیزې پېړۍ پورې ډېر پرمختګ وکړ او د مرکزي امریکا په ګواتیمالا، مکسیکو، هاندوراس او د یوکاتان په سیمو کې خپور شو. د دغه تمدن پاتې شونې د ګواتیمالا په ټیکال، پالینکو او بونامپاک او د هاندوراس په ګویان سیمو کې موندل شوي دي. په دغو سیمو کې داسې ودانې تر لاسه شوي چې په انځورونو ښکېلې کړې شوي دي. مایایانو کلیزې، الفبا او انځوریز لیک رامنځته کړی و. له صفر او اعدادو سره یې اشنایي درلوده او په شمېر هم پوهېدل. هغوی د کلونو تیریدل په پام کې نیول او د هرې شل کلنې دورې لپاره یې د یادگار په موخه یوه ستنه جوړوله چې کاتون بلل کېده.

مایایانو د هنر او معمارۍ په برخه کې هم ډېر پرمختګ کړی و. هغوی داسې ستر اهرامونه ودان کړي وو چې په سر کې یې عبادت ځایونو شتون درلود. د معمارۍ په برخه کې مایایانو له مصریانو سره ډېر ورته والی درلود.

مایایانو د بېلابېلو خدایانو لکه: د اور خدای، د اورښت خدای، د لمر خدای او د هنر او سولې خدای عبادت کاوه او د هغوی د خوبښۍ لپاره یې قربانۍ کولې. په نهمه مخزېږده پېړۍ کې د مکسیکو درې ته د خلکو نوې ډلې رانوتې او د مایایانو تمدن یې له منځه یووړ.

د ازتګ تمدن

ازتګان د دولسمې زیزدیزې پېړۍ په شاوخوا کې په مکسیکو کې راڅرګند شول. هغوی جګړه ییز وګړي وو او څه مهال وروسته د همدې سېمې واکمنان شول. ازتګانو یوه ستره امپراتوري رامنځته کړه چې پر ۳۸ ولایتونو وېشل شوې وه هره برخه یې د یو والي له لوري اداره کېده. د ازتګانو پاچا به په عین وخت کې راهب هم و چې د اشرافو، او جنگیالیو د یوې شورا له لوري به ټاکل کېده. د ازتګ ټولنه په جنگیالیو، سوداګرو او کسب‌ګرو وېشل شوې وه. هغوی د یوشمېر خدایانو لکه: د لمر خدای عبادت کاوه. هغوی د فلزاتو په ویلي کېدو او له هغو څخه په کار اخیستنې پوهېدل. د ازتګانو ژبه ناهوت وه چې تر دې مهاله یوه ژوندۍ ژبه ده او لیک یې انځوریز و. د ازتګانو مرکز د تینوش تیتلان ښار و، چې هغه مهال د مرکزي امریکا یو پرمختللی ښار و. په ۱۵۲۱ زیږدیز کې دغه امپراتوري د اسپانویانو له خوا پای ته ورسېده.

د اینکا تمدن

د اینکا تمدن په یوولسمه زیږدیزه پېړۍ کې د اینکایانو د قبیلې له خوا، چې هغوی هم له اسیا څخه امریکا ته رالېږدېدلي وو رامنځته شو. اینکایانو یوه ستره امپراتوري رامنځته کړه چې د اکوادور، پېرو او چېلي سېمې پکې شاملې وې.

د اینکا واکمن د مذهبي کاهنانو په مرسته په خپل قلمرو کې واکمني کوله او خپل ځان یې د خدای زوی او استازی باله. سیاسي ځواک د پاچا په لاس کې و، خلکو هیڅ واک نه درلود او د پاچا او کاهنانو تر اوامرو لاندې یې ژوند کاوه. د خلکو لپاره ډېر سخت مقررات وضع شوي وو. ځمکه د دولت ملکیت وه، جوار او کچالو د کرنې غوره تولیدات وو، کروندګرو د خپلو پیداوارو دریمه برخه ترلاسه کوله. یوه برخه یې دولت ته او یوه برخه یې د امپراتور لپاره بېلوله. صنعتي او کرنیز پیداوار د دولتي کارکوونکو له خوا په خپلو منځو کې وېشل کېدل.

اینکایانو کلیمه درلوده او په معمارۍ، مهندسی او لاسي صنایعو کې یې هم ډېر پرمختګ کړی و. د اینکا ښارونه د سترو جوړښتونو لکه ماڼیو، عبادت ځایونو، رسمي ګودامونو او جنگي کلاوو لرونکي وو. هنر او لاسي صنعت هم ډېر وده کړې وه. اینکایانو د زیږو لوښي، وسلې او له مسو او زرو څخه ښکلې ګانې جوړولې. هغوی له ازتګانو سره سوداګریزې اړیکې درلودې او خپل صنعتي تولیدات یې د ازتګ امپراتورۍ ته صادرول.

په ۱۵۳۲ زېږد کال کې هسپانويان د اينکا قلمرو ته راننوتل او د اينکايانو وروستی امپراتور اتاهولپا يې له منځه يووړ او په دوه وکلونو کې يې په ټولې امپراتورۍ ولکه پيدا کړه چې په دې ډول دغه امپراتوري هم پای ته ورسېده. د اينکا مدنيت د پاتې شونو يو انځور



په ټولگي کې فعاليت

زده کوونکي دې په دريو ډلو ووېشل شي. لومړۍ ډله دې د مايا د تمدن دويمه ډله دې د ازتک د تمدن او دريمه ډله دې د اينکا د تمدن په اړه خپل معلومات وليکي او د هرې ډلې استازي دې ټولگيوالو ته وړاندې کړي.

پوښتنې

د امريکا لومړني وگړي څوک وو؟ په اړه يې معلومات وړاندې کړئ.
د مايا تمدن څه مهال رامنځته شو او په کومو سېمو کې خپور شو؟
د ازتکانو په اړه څه پوهېږئ؟ معلومات وړاندې کړئ.

له ټولگي څخه بهر فعاليت

زده کوونکي دې په دې اړه، چې د امريکا وگړي څوک دي، معلومات وليکي او خپلو ټولگيوالو ته دې وړاندې کړي.

څلورم څپرکی

د اسلام تاریخ

دا څپرکی لاندې لوستونه لري:

- د اسلام د راڅرگندیدو پر مهال د نړۍ او عربستان اوضاع
- له کوچنیتوب څخه تر بعثت او له بعثته تر رحلته پورې د حضرت رسول اکرم ﷺ ژوند ته کتنه
- د عقبې لومړی او دویم تړون
- غزوات
- د حدیبې سوله
- د مکې فتح
- خلفای راشدین
- حضرت ابوبکر ﷺ
- حضرت عمر ﷺ
- حضرت عثمان ﷺ
- حضرت علی (کرم الله وجهه)
- د خلفای راشدین دورې ته کتنه
- امویان
- په اموي دوره کې اقتصادي او کلتوري وضعیت
- عباسیان
- د عباسیانو سیاسي، اداري او کلتوري اوضاع

د څپرکي موخي

هیله کیري چې د دې څپرکي په پای کې زده کوونکي لاندې موخو ته ورسېږي:

- د اسلام د راڅرگندیدو پر مهال د نړۍ او عربستان د وضعې، د حضرت محمد ﷺ د ژوند، بعثت، هجرت او رحلت، خلفای راشدین د ژوندانه او کړو وړو او د اموي او عباسي واکمنانو په اړه معلومات تر لاسه کړي.
- د اسلام د راڅرگندیدو پر مهال د نړۍ او عربستان د وضعې، د حضرت محمد ﷺ، راشدینو خلفاوو، اموي او عباسي واکمنو د دوران مهمو پېښو د تحلیل وړتیا پیدا کړي.
- د اسلام له سپېڅلي دین، د حضرت محمد ﷺ خلفای راشدین له کړو وړو او د امویانو او عباسیانو د واکمنو له ښو صفاتو سره یې مینه او لیوالتیا پیدا شي.

د اسلام د مبین دین د را څرگندیدا پر مهال د نړۍ او د عربستان د ټاپووزمې اوضاع

په دې لوست کې زده کوونکي د اسلام د مبارک دین د ظهور پر مهال د نړۍ او عربستان د سیاسي، ټولنيزې او کلتوري وضعې په اړه معلومات تر لاسه کوي.

د اسلام د مبین دین له ظهور څخه مخکې د نړۍ پر مخ د کفر، جهالت او ناپوهۍ د تورو



د اسلام نه مخکې د عربو مراسم

وریځو لړۍ خپره وه. په هر ځای کې ظلم وو او حق تر پښولاندې کېده که څه هم د اروپا او افریقا د زیاتو او د لویدیځې اسیا د ځینو برخو خلکو په یهودیت او نصرانیت باور درلود او ځانونه یې د حضرت موسی عليه السلام او حضرت عیسی عليه السلام پیروان بلل، خو دوی هم په دغو ادیانو کې ډېر زیات انحرافات او بدلونونه رامنځ ته

کړي وو او اصلي او اساسي لاره یې په ټولیزه توګه پرېښې وه- ظلم او بربریت خپل اوج ته رسیدلی و، زور او ځواک د حاکمانو د حکومت چلولو یوازینی وسیله وه. د فارس او خراسان خلکو د اور نمانځنه کوله او ظالمو ساساني حاکمانو ورباندې حکومت کاوه. په هند، چین، د خراسان ختیځو برخو او د اسیا په سویلي سیمو کې بودایي دین دود او د بت لمانځنې بڼه یې خپله کړې وه. د مکې وګړو د بتانو لمانځنه کوله او د ناپوهۍ په اور کې بنګیل وو.

جزیره العرب چې په څو برخو لکه یمن، نجد او حجاز وېشل شوې وه په یمن کې یې حبشیانو او د هغو پلویانو حکومت کاوه او خلک یې د یهودیت، نصرانیت او بت لمانځنې لاریان وو. د حجاز ډېرو خلکو د بتانو نمانځنه کوله. د یهودیانو او نصرانیانو لږکیو هم په حجاز کې شتون درلود. سربېره پردې په جزیره العرب کې د لمر، سپوږمۍ او ستورو نمانځنه هم دود

وه. د عربستان د خلکو کاروبار سوداگري، کرنه او څارويو ساتنه وه. د دې هېواد زورور په ناوړو کارونو او فساد کې ډوب وو. بيوزلانو په ډيره خواری او غریبې کې د ژوندانه ترخې شپې او ورځې تیرولې. په عربستان کې ظلم او تېری خپل لوړې کچې ته رسیدلی و. همدارنگه یوشمیر وگړو د لوړې له ډاره خپلې نجونې ژوندۍ تر خاورو لاندې کولې او د هغوشتون یې ځانونو ته ننگ او شرم گانه. دوی د بنځو شخصیت ته هیڅ درناوی نه درلود او هغوی یې د عادي توکو په څیر اخیستلې او خرڅولې. هماغه و چې لوی څښتن حضرت محمد مصطفی ﷺ په رسالت او نبوت مبعوث کړ چې په خپلو نه ستړي کېدونکو هلو ځلو او د لوی خدای جل جلاله د هر اړخیزې مرستې په برکت یې د ناپوهۍ تیارې د نړۍ له مخې لیرې او پر ځای یې د اسلام د مبارک دین رڼا خپره کړه.

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د جزیره العرب د وگړو د ادیانو او دویمه ډله دې د عربستان د اقتصادي وضعې په اړه خپل معلومات د خپل استازي په وسیله نورو ټولګیوالو ته وړاندې کړي.

پوښتنې

- ۱- اعرابو د نجونو او میرمنو په وړاندې څه ډول چلند کاوه؟
- ۲- ولې الله ﷻ حضرت محمد ﷺ په پیغمبرۍ مبعوث کړ؟
- ۳- اعرابو تر اسلام وړاندې په کومو ادیانو او شیانو عقیده درلوده؟

له ټولګي څخه بهر فعالیت

زده کوونکي دې د اعرابو د معتقداتو او ادیانو په اړه د خپل کلي او سیمې له عالمانو او پوهو شخصیتونو څخه معلومات ترلاسه کړي او بیا دې په ټولګي کې نورو ته واوروي.

د حضرت محمد ﷺ ژوند له کوچنیوالي تر بعثته پورې

په دې لوست کې زده کوونکي د حضرت محمد ﷺ د نسب، د کوچنیتوب د ژوند، په پیغمبرۍ د مبعوثیدو د څرنګوالي او د مسلمانانو د لومړني هجرت په اړه معلومات تر لاسه کوي.

حضرت محمد ﷺ د ۵۷۱ زېږدیز کال د اپریل د میاشتې په شلمه چې د عام الفیل د ربیع الاول له دولسمې نیتې سره سمون لري- د دوشنبې په سهار دې نړۍ ته تشریف راوړ. د حضرت محمد ﷺ پلار، عبدالله خو میاشتې د مخه تر دې چې حضرت محمد ﷺ دنیا ته راشي وفات شوی و. حضرت نبی کریم ﷺ له زېږیدنې وروسته څلورکاله د نبی سعد په قبېله کې د بي بي حلیمې سعدې تر روزنې لاندې و. کله چې شپږ کلن شو مور یې بي بي آمنه وفات شوه. له دې وروسته یې پالنه نیکه عبدالطلب په غاړه واخیسته کله چې اته کلن شو نو نیکه یې عبدالطلب هم له دې نړۍ سترګې پټې کړې. له دې وروسته د حضرت محمد ﷺ پالنه د ده د تره ابوطالب په غاړه شوه. تر هغه چې ځوان شو. ابوطالب ته حضرت محمد ﷺ له خپلو زامنو څخه گران و. پر هغه باندې یې ډېره مهرباني او ځانګړې لورینه درلوده.

حضرت محمد ﷺ په دولس کلنۍ کې له ابوطالب سره د شام په سفر ولاړ. په شام کې یوه مسیحي دیني عالم بحیرا د حضرت محمد ﷺ له علایمو وموندله چې دی د آخر زمان نبی او رسول دی، نو ځکه یې له ابوطالب څخه وغوښتل چې په ساتنه کې یې ډېره هڅه وکړي. د حضرت محمد ﷺ عقلي او اخلاقي غوره والی تل هغه له نورو څخه ممتاز کاوه چې د کعبې په دیوال کې د حجرالاسود د ډبرې د کېښودو څرنګوالی یې روښانه دلیل دی. الله ﷻ د خپل پیغمبر په پوهې او حکمت سره د اعرابو قبایل له وینې تویونې څخه چې هره شیبه یې انتظار کېده وساتل.

په ځوانۍ کې حضرت محمد ﷺ په مکه کې په نیکو اخلاقو، رښتینولۍ او امانت ساتنې مشهور و، نو ځکه د بي بي خدیجې رضی الله عنها چې د قریشو یوه شتمنه میرمن وه د پام وړ وگرځېد او له حضرت نبی کریم ﷺ څخه یې وغوښتل شام ته دهغې د سواګریز کاروان مشري په غاړه واخلي حضرت رسول اکرم ﷺ دغه بلنه ومنله. کاروان یې شام ته ورساوه او له ډېرې گټې سره بیرته مکې ته راستون شو.

کله چې قافله مکې ته راورسېده د بي بي خديجه غلام چې له هغه سره په سفر کې مل و حضرت بي بي خديجه رضي الله عنها ته د حضرت محمد صلى الله عليه وآله د بنو فضايلو کېسه وکړه. بي بي خديجه له حضرت محمد صلى الله عليه وآله څخه غوښتنه وکړه چې واده ورسره وکړي. حضرت محمد صلى الله عليه وآله دغه بلنه ومنله په دې مهال کې حضرت نبي کریم ۲۵ کلن او بي بي خديجه ۴۰ کلنه وه.

د حضرت محمد صلى الله عليه وآله ژوند او سيرت د ټولو الهی پیغمبرانو د ژوند په تاريخ کې تر ټولو ښه سيرت دی. د حضرت محمد صلى الله عليه وآله ژوند په ټولو برخو کې روښانه دی. د حضرت محمد صلى الله عليه وآله د ژوند ټولې پېښې له زېږېدو څخه تر کوچنيتوب، ځوانی، له بعثت څخه وړاندې يې کار او له مکې بهر سفرونه يې او په لنډه توگه تر هغه چې الله جل جلاله هغه په پيغمبرۍ مبعوث کړ، د لمړيه شان روښانه دي.

له بعثت څخه تر هجرت پورې

له بعثت څخه وړاندې الله جل جلاله د حرا غار ته د حضرت محمد صلى الله عليه وآله ورتگ په زړه پورې کړی و. پيغمبر هر کال يوه مياشت په هغه کې تېروله او د نړۍ د پيدايښت او د الله تعالی پر ستر ځواک يې فکر کاوه. د وحې تر راتگ او د قرآن کریم تر نزول پورې يې دغه عادت ته دوام ورکاوه. کله چې پيغمبر صلى الله عليه وآله څلورېښت کلن شو. د روژې د مياشتې په دولسمه د دو شنبې په ورځ جبرئيل امين د الله جل جلاله وحې حضرت محمد صلى الله عليه وآله ته راوړه په داسې حال کې چې د حرا په غار کې په عبادت بوخت و. يوه پرېښته ورته راغله او ورته يې وويل: ولوله: پيغمبر صلى الله عليه وآله وويلې لوستی يې نشم.



د حراء غار

پيغمبر صلى الله عليه وآله وايي چې دغې پرېښتې په خپله غېږ کې ونيولم او سخت زور يې راکړ تر هغه چې خپله وړتيا مې له لاسه ورکړه. درې ځلې دغه عمل تکرار شو. په دريم ځل له زور راکولو وروسته پرېښتې وويلې:

(اقرا باسم ربك الذى خلق.....)

ژباړه: ولوله د هغه پروردگار په نامه چې انسان يې د کلکې شوې وينې له يوې ټوټې څخه پيدا کړ. ولوله چې ستا رب ډېر مهربان د کریمانو کریم دی. هغه خدای چې د قلم

په واسطه يې ور زده کړل او انسان ته يې د هغه څه تعليم ورکړ چې نه پرې پوهېدل. له لږ وخت وروسته د حضرت محمد ﷺ نژدې دوستانو حضرت ابوبکر صدیق رضي الله عنه حضرت علي (کرم الله وجهه) او په بنځو کې حضرت بي بي خديجه رضي الله عنها د هغه په رسالت ايمان راوړ. د څه وخت له تېرېدو وروسته د بيلابيلو قشرونو خلک په لسگونو تنه د اسلام په دين مشرف شول.

حبشي ته د مسلمانانو هجرت

حضرت محمد ﷺ د حضرت ارقم رضي الله عنه کور د خپل دعوت مرکز ټاکلی و او په همدې ځای کې يې له خلکو سره لیده کاته کول او خلک يې په پټه د اسلام دين ته رابلل. پټ دعوت درې کاله دوام وکړ. د دې وخت له تېرېدو وروسته حضرت محمد ﷺ د صفا په غونډۍ د اسلام دعوت بڼکاره کړ. له دغې پېښې سره سم ابولهب، ابوجهل او نورو مشرکينو د مسلمانانو په ځورونې پيل وکړ. د کفارو ظلم او تېرې له بريده تېر شو، نو ځکه حضرت محمد ﷺ مسلمانانو ته اجازه ورکړه حبشي ته چې پاچا يې نجاشي نومېده او يو عادل شخص و، هجرت وکړي.

د بعثت د پنځم کال د رجب په مياشت کې د لومړي ځل لپاره يو ولس تنو مسلمانانو د څلورو بنځو په گډون حبشي ته هجرت وکړ. کله چې مشرکين له دې هجرت څخه خبر شول خپل زور زياتې يې نور هم ډېر کړ چې په پايله کې د نبوت په شپږم کال ۸۳ تنو مسلمانانو هجرت ته مخه کړه او حبشي ته ولاړل. د مکې کفار چې څنگه خبر شول مسلمانان د نجاشي د مهربانۍ وړگرځېدلي، د عمرو بن عاص په مشرۍ يې له سوغاتونو سره يو پلاوی حبشي ته وليږه. خو د نجاشي پاچا د خپلې ځيرکۍ او د مهاجرينو د استازي په واسطه د اسلامي دعوت د حقيقت په پوهېدنې، نه يوازې د مکې د کفارو سوغاتونه رد کړل، بلکې د مهاجرينو ملاتړ ته يې لا ډېر پام واړاوه.

د طايف سفر

مسلمانان تل د مشرکينو له لورې ځورېدل، يو شمېر يې د کفارو د تېرې له امله خپل ژوند له لاسه ورکړ او پر پيغمبر ﷺ فضا تنگه شوه.

د بعثت په لسم کال حضرت بي بي خديجه الکبري رضي الله عنها او ابو طالب چې له هر پلوه د حضرت محمد ﷺ له نږدې دوستانو او ملاتړو څخه وو، وفات شول. دغو دوه پېښو د حضرت

محمد ﷺ په پاک روح باندې دومره اغیزه وکړ چې دغه کال یې د عام الحزن په نوم ونوماوه بیا هم دغو درد ناکو پېښو ونشو کړای چې د دعوت د رسالت د فریضې په سرته رسولو کې یو کوچنی ځنډ رامنځته کړي. د همدې اصل له مخې حضرت محمد ﷺ د خلکو د دعوت په موخه د رسالت د دندې د تر سره کولو لپاره طایف ته چې مکې ته یو نږدې ښارو سفر وکړ او د خلکو مشران یې اسلام ته دعوت کړل، هغوی نه یوازې پیغمبر ﷺ دعوت ونه مانه، بلکې خپلو زامنو ته یې دنده ورکړه، چې د حضرت محمد ﷺ په ځورونې پیل وکړي او له ښار څخه یې ویاسي.

په ټولګي کې فعالیت

زده کوونکي دې په دوو ډلو ووېشل شي. لومړۍ ډله دې د حضرت محمد ﷺ د دعوت او دویمه ډله دې حبشې ته د مسلمانانو د هجرت په اړه خپل معلومات په ټولګي کې وړاندې کړي.

پوښتنې

- ۱- د حضرت محمد ﷺ د نسب په اړه معلومات ورکړئ.
- ۲- مسلمانانو ولې حبشې ته هجرت وکړ؟
- ۳- د حضرت محمد ﷺ د دعوت په وړاندې د طایف د خلکو غبرګون څه و؟

له ټولګي څخه بهر فعالیت

زده کوونکي دې د خپلې سېمې له پوهو اشخاصو څخه د حضرت محمد ﷺ د ژوند په اړه پوښتنې وکړي او لاسته راغلي معلومات دې په ټولګي کې وړاندې کړي.

د عقبې تړونونه

په دې لوست کې زده کوونکي د عقبې د تړونونو او مدېنې ته د مسلمانانو د هجرت په اړه معلومات تر لاسه کوي

دعقبې لومړی تړون: په تېر لوست کې مو ولوستل چې کله پیغمبر د مکې له خلکو څخه مایوسه شو، طایف ته لاړ او د بنې ثقیفه قبيله یې اسلام ته دعوت کړه چې هغوی هم ونه مانه او ان حضرت محمد(ص) یې په ډېرو وويشته. نو حضرت محمد ﷺ د حج پر مهال د عربو بېلابېل قبایل اسلام ته دعوتول تر هغه چې د بعثت په یوولسم کال حضرت محمد ﷺ له شپږ تنو یثريي خذرجیانو سره له مکې بهر د عقبې په نامه یو ځای کې لیده کاته وکړل او اسلام ته یې راوبلل او د قرآنکریم څو آیاتو نه یې ورته تلاوت کړل. دغو شپږ تنو اسلام ومانه او ژمنه یې وکړه چې یو کال وروسته به بیا په همدې ځای کې سره ویني. د بعثت په دولسم کال په نوموړي ځای کې دولس تنو یثریانو له حضرت محمد ﷺ سره وکتل او په یو لړ موضوعاتو هوکړي ته ورسیدل چې د عقبې د تړون په نامه مشهور شو. د دغه تړون مندرجات په لاندې ډول دي:

هیڅوک او یا شی له خدای جل جلاله سره نه شریکوو. غلا او ټول ناوړه اعمال نه تر سره کوو. خپل اولادونه نه وژنو. دروغ نه وایو. په چا پورې تهمت نه تړو او د خدای جل جلاله د رسول نافرمانی نه کوو.

حضرت محمد ﷺ د تړون له لاسلیکولو وروسته حضرت مصعب بن عمیر رضی الله عنه ته دننه ورکړه چې له دغو دولسو تنو سره مدینې ته لاړ شي. خلک اسلام ته راوبلي او د اسلامي تعلیم چارې مخ ته یوسي. د هغوی د مخلصانه هڅو په پایله کې گڼ شمېر یثریان د اسلام په دین مشرف شول.

د عقبې دویم تړون

د بعثت په دیارلسم کال ۷۳ تنو نارینه وو له دوه بنځو سره د دریم ځل لپاره په عقبه کې له مسلمانانو سره ولیدل. د دغې کتنې په لړ کې هغوی ژمنه وکړه چې اسلام ته د خلکو د رابللو سر بیره به د خدای له رسول سره هم هر ډول مرسته کوي. دغه تړون د عقبې د دویم تړون په نامه ونومول شو. د دغه تړون په لړ کې لاندې پریکړې وشوې:

مور د خدای جل جلاله د پیغمبر هر حکم ته مثبت ځواب وایو. مالي لگښتونه یې په غاړه اخلو. کله چې حضرت محمد ﷺ مدینې ته تشریف راوړي مور له هغه سره هر ډول مرسته کوو او له هغه څخه داسې ملاتړ کوو لکه چې له خپل اولاد او دخپلې کورنۍ له غړو څخه یې کوو. مور د دغو خدماتو په مقابل کې یوازې او یوازې جنت غواړو. دغه بیعت په حقیقت کې د اسلامي حکومت د بنسټ ډبره وه، چې کېښودل شوه.

هجرت

کله چې حضرت محمد ﷺ د یثرب له خلکو څخه د هر ډول مرستې ژمنه تر لاسه کړه په تعقیب یې د یثرب لور ته مسلمانانو هجرت پیل شو. او حضرت محمد ﷺ یوه میاشت وروسته له مکې څخه د یثرب لورته هجرت وکړ. د هجرت د پیل پر مهال د حضرت محمد ﷺ کور د مشرکینو له لوری کلانېدو. په دغه شپه چې حضرت محمد ﷺ وغوښتل چې له کور څخه بهر شي. حضرت علی رضی الله عنه ته یې دنده ورکړه



چې د هغه په بستره کې ویده شي چې په دې ډول کفار غافل شي. حضرت محمد ﷺ حضرت

ابوبکر رضي الله عنه له ځان سره ملگری کړ او د ثور غره غار ته لاړل. درې ورځې او شپې يې دغلته تېرې کړې. سره له دې چې کفار د غار تر خولې پورې هم ورسېدل، خو الله تعالی خپل دغه دوه دوستان د کفارو له شر څخه وساتل. په څلورمه ورځ د وارو د يثرب په لور حرکت وکړ. له نهو ورځو او شپو وروسته د ربيع الاول په اتمه نېټه د دوشنبې په ورځ قبا ته چې د يثرب په دوه ميلۍ کې پروت دی ورسېدل. په دغه ځای کې يې د لومړني جومات بنسټ کېښود. بيا يثرب ته وخوځيد.

حضرت نبي کریم صلی الله علیه و آله د بنی سالم بن عوف په سېمه کې د جمعې لومړنی لمونځ وکړ او د يوې وينا په لړ کې يې مسلمانان خپلو اصلي دندو ته متوجه کړل او داسې يې وفرمايل: اصلي حاکميت الله تعالی پورې اړه لري يوازې د هغه عبادت وکړئ او له هغه سره شريک مه راوړئ. خپله حقيقي لارښوونه د الله تعالی کتاب يعنې قران او د هغه د پيغمبر سنت ويولئ او هغه په ځان حاکم کړئ. د خدای د بنمنان خپل د بنمنان وگنې او د دين د غلبې په موخه په جهاد منگولې ولگوي. ستاسو اسلامي نوم مسلمان دی او تاسو ټول مسلمانان او د يوې ټولني افراد ياستئ چې د اسلامي امت په نامه يادېږئ. له دې وروسته د مهاجرينو او انصارو تر منځ د ورورولۍ تړون رامنځته. او د اسلام د مبارک دين له برکته د اوس او خزرج د قبيلو لس کلنې جگړې له منځه ولاړې او په ورورولۍ بدلې شوې.

نسبي، سېمه ييز او توکميز امتيازات له منځه ولاړل. پر ځای يې تقوی او ښه عمل د برترۍ معيار وگرځېد. او د يو ۵۲ ماده ييز منشور په لړ کې عملاً د يو اسلامي حکومت بنسټ کېښودل شو.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د عقبې د لومړي تړون او دويمه ډله دې يثرب ته د مسلمانانو د هجرت په اړه خپل معلومات په ټولگي کې وړاندې کړي.

پوښتنې

- ۱- د عقبې لومړي تړون کوم موضوعات درلودل؟
- ۲- د عقبې دويم تړون په کوم کال را منځته شو؟
- ۳- حضرت محمد ﷺ د جمعې لومړنی لمونځ چيرته اداکړ؟

له ټولگي څخه بهر فعاليت

زده کوونکي دې مدینې ته د حضرت محمد ﷺ د هجرت په اړه د خپلې سېمې له پوهانو څخه معلومات تر لاسه کړي او په ټولگي کې دې وړاندې کړي.

غزاګانې

په دې لوست کې د غزاګانو، د هغو د پېښېدو د لاملونو او پایلو په اړه معلومات وړاندې کېږي.

د ستاسو د لږ زیاتو معلومات لپاره

- حضرت محمد ﷺ د هجرت په لومړي کال په مدینې کې له ځای په ځای کېدو وروسته د ژوندانه د چارو د تنظیم په موخه د بېلا بېلو قبایلو تر منځ یو تړون لاسلیک کړ چې په تاریخ کې د مدینې د منشور په نامه یادېږي. دغه تړون انسانیت او ټولنیز عدالت ته د احترام څرګندونه کوي چې ځینی مواد یې په لاندې ډول وړاندې کېږي:
- ۱- له تفرقي پرته د اسلامي امت یووالی.
 - ۲- په انساني کرامت او حقونو کې د مسلمانانو برابري.
 - ۳- د ګناه، تېری او یرغل د پای ته رسولو په موخه له مسلمان امت سره همکاري.
 - ۴- د اسلامي دولت له باغیانو سره جګړه او له هغوی سره له همکارۍ څخه ډډه.
 - ۵- په غیر مسلمانانو لازمه ده چې د اسلامي دولت په لګښتونو کې برخه واخلي.
 - ۶- په غیر مسلمانانو لازمه ده چې د بهرنیو خطراتو د له منځته وړلو لپاره د جګړې په حالت کې له مسلمانانو سره مرسته وکړي.
 - ۷- په اسلامي دولت لازمه ده چې په غیر مسلمانانو باندې د ظلم او تېري مخه ونیسي دا کار د هغو مسلمانانو په وړاندې، چې تېری پرې کېږي، هم عملي کېږي.
 - ۸- د ګنګار او ظالم ملاتړ نه کېږي.
 - ۹- د همکارۍ، پرهېزګارۍ او ښو کړنو پر بنسټ ټولنه رامنځته کېږي، نه د ګناه او یرغل پر بنسټ.
 - ۱۰- هیڅوک د بل چا په ګناه نه نېول کېږي او حدود یوازې په جنایتکار باندې پلي کېږي.

وروسته له هغه چې پیغمبر ﷺ او مسلمانان په مدینه منوره کې ځای په ځای شول. او د لومړني اسلامي دولت پېښې تینګې شوې. د اسلام د دښمنانو مخامخ دښمنی هم پیل شوې چې په پایله کې یې د مسلمانانو او کفارو تر منځ غزوي پیل شوې. مؤرخین او سیرت لیکوونکي هره هغې جګړه چې د مسلمانانو او کفارو تر منځ شوې وي او په هغه کې د الله تعالی رسول ګډون کړی وي د غزوي په نامه او هره هغه جګړه چې پیغمبر (ص) پکې ګډون نه وي کړی د سړې په نامه یادوي. په مدینه کې د اسلامي حکومت تاسیس، کفار په عمومي توګه او د مکې مشرکین په ځانګړې توګه له وپروونکي حالت سره مخامخ کړل او د دې په لټه کې شول چې په هرې ممکنې وسېله سره د مسلمانانو د پرمختګ مخه ونیسي. مسلمانان هم پوهېدل که چېرې جهاد ونه کړي له زوال سره مخامخ کېږي، نو ځکه دوی هم د الله ﷻ له امر سره سم دفاعي تیاری نیولې او په غزاګانو یې پیل وکړ چې له مهمو څخه یې په لاندې ډول یادونه کېږي.

د بدر غزا

دا غزا د هجرت په دویم کال د روژې د میاشتې په اوولسمه نېټه پېښه شوه. لامل یې دا و چې مسلمانانو غوښتل د قریشو سوداگریز کاروان، چې له شام څخه د مکې لور ته راوړ و، تر لاسه کړي. پیغمبر ﷺ د جگړې اراده نه درلوده، خو د کاروان مشر ابوسفیان قریشو ته پیغام ولېږه چې د هغه کاروان د مسلمانانو له تعرض څخه وساتي، نو له دې امله زر تنه قریش چې شپږ سوو تنو یې زغرې په غاړه درلودې له سلو اسونو چې سوړو یې هم زرې لباس درلود او اویا اوښانو سره جگړې ته تیار شول. سیرت لیکوونکي په یوه خوله دي چې: دغه لښکر سره خوش اوازه کینزانو او سازیانو چې دریايي وهلې هم ملگرتیا کوله. د مسلمانانو شمېر ۳۱۳ تنو ته رسیده چې زیاتره یې انصار وو دغه لښکر سره دوه یا درې اسونه او اویا اوښان هم وو چې په نوبت سره مسلمانان پرې سوړېدل. که څه هم لږ وخت وروسته د قریشو مشرکینو اطلاع تر لاسه کړه چې کاروان ژغورل شوی، خو سره له دې یې هم جگړې ته مخه کړه او په غرور او تکبر سره یې وویل غواړو مسلمانانو ته سزا ورکړو او مغلوب یې کړو. کله چې د واپاره لښکرې له یو بل سره مخامخ شوې د خدای رسول مخکې له دې چې جگړې ته داخل شي، و غوښتل له خپلو یارانو، په تېره له انصارو څخه، مشوره وغواړي. ټولو مهاجرینو د غزا مشوره ورکړه. کله چې انصار وپوهېدل چې پیغمبر زموږ نظر غواړي. سعد بن معاذ د انصارو په استازیتوب وویل: ای رسول الله موږ په تا ایمان راوړ او د تا نبوت مو تصدیق کړ او شاهدې مو ورکړه څه شی چې تا راوړي حق دی. د ستا د فرامینو د اطاعت ژمنه موکړې. ای د خدای رسول په هغه څه چې غواړي په لور یې حرکت وکړه. موږ ټول له تا سره یو. نورو هم د سعد په څېر خبرې وکړې. دغو خبرو په پیغمبر ﷺ کې بې کچه خوښي رامنځته کړه او ویې ویل: د الهی برکت په پناه سره حرکت وکړئ. په تاسو دې زېري وي چې الله تعالی له دغو دوو څخه د یوې ژمنه را سره کړې یا کاروان او یا د قریشو په جنگی ځواکونو بریا چې د کاروان د نجات لپاره راغلي دي په دې ډول جگړه ونښته.



په دې غزا کې د ابو جهل او ځینو نورو مشرانو په ګډون د مشرکانو اویا تنه ووژل شول. اویا تنه نور اسیران شول. پیغمبر ﷺ امر وکړ چې وژل شوي څښن کړئ او مدینې ته ستانه شی او له خپلو یارانو سره یې د اسیرانو د برخلیک په اړه مشوره وکړه.

دا حد غزا

دا غزا د هجرت په دریم کال پېښه شوه. قريشو د بدر غزا د انتقام په موخه درې زره تنه، چې په زري جامو سمبال وو، له دوو سوو اسونو او درې زره اوبنانو سره د جگړې لپاره چمتو کړل او په مدینه کې د احد د غره په سېمه کې جگړې ته تيار شول. حضرت محمد ﷺ د جگړې نقشه داسې جوړه کړه د اسلامي لښکر شا د احد غره ته او مخه يې د دښمن لورته وي. حضرت عبدالله بن جبیر ﷺ ته يې دنده ورکړه چې له پنځوسو تنو غشي ويشتونکو سره د غره له لورې چې د جبل الرماة په نامه يې شهرت درلود، د مسلمانانو ساتنه وکړي او د برياليتوب او يا ماتې په صورت کې هم دغه ځای پرې نږدي. حضرت محمد ﷺ د سپارو قومانداني حضرت زبير بن عوام ﷺ ته او د پليو قومانداني حضرت حمزه (رض) ته وسپارله او حضرت مصعب بن عمير ﷺ يې بيرغچي په توگه وټاکه. جگړه ونښته چې په پايله کې يې کفارو ماتې وخوړه او تېښتې ته يې مخه کړه. مسلمانان د غنيمتونو په راغونډولو بوخت شول. د احد په غره کې د ځای پر ځای شويو څخه هم زياتره راغلل چې له دغو غنایمو څخه بې برخې نشي. خالد چې د احد غر خالي وليد، له هماغې لارې له خپلو سپارو جنگياليو سره راغی. حضرت عبدالله بن جبیر ﷺ او خو تنه نور يې چې ورسره پاتي وو په شهادت ورسول او د شا له لورې يې پر مسلمانانو چې پر غنيمتونو بوخت وو يرغل وکړ. او مشرکين په دې بريالی شول چې ځانونه حضرت محمد ﷺ ته ورسوي. د هغو له خوا ډبرې ويشتل کېدې چې له امله يې د حضرت محمد ﷺ



د احد غر

مخ ټپي شو او مبارک غاښ يې په شهادت ورسېدل او د حضرت حمزه ﷺ په شمول اویا تنه مسلمانان په شهادت ورسېدل. په دې غزوه کې د مسلمانانو شپږم ۷۰۰ تنه وو.

د بني نضير غزوه

بني نضير يوه يهودي قبيله وه چې مدینې ته نژدې اوسېدل او د خزرج له قبيلې سره يې تړون درلود. له مسلمانانو سره يې د سولې تړون کړی و، خو له دې امله چې خيانت او شرارت د يهوديانو له برخليک سره يو ځای دی او د دوی په زړونو کې رېښې لري، هغوی يې پری نښودل چې په خپلې ژمنې وفا وکړي.

یوه ورځ د خدای جل جلاله پیغامبر او څو تنه یاران یې په بني نضیر کې وو. د پیغمبر ﷺ د یو کور دیوال ته ډډه لگولې وه. یهودیانو د هغه د وژلو دسیسه جوړه کړه او غوښتل یې د کوتې له بام څخه یوه لویه ډبره په هغه ور وغورځوي او د پیغمبر ﷺ ژوند پای ته ورسوي، پیغمبر ﷺ د وحې له لارې د هغو په دسیسې پوه شو، په چټکۍ سره له خپل ځای څخه پورته شو او د بنمن ته یې داسې وښوده چې کوم کارته څي. د مدینې په لور روان شو او یاران یې هم ورپسې ورغلل. له دې وروسته پیغمبر ﷺ، محمد بن مسلمه له داسې پیغام سره بني نضیر ته ولیږه:

له هېواد څخه مې وځئ. تاسو نشئ کولای چې له ما سره په مدینه کې و اوسېږئ، ځکه تاسو خیانت وکړ او په ژمنه ونه درېدئ.

محمد بن مسلمه د پیغمبر ﷺ د فرمان له ابلاغېدو وروسته هغو ته لس ورځې وخت ورکړ چې په دغه وخت کې سېمه پرېږدي.

بني نضیر د پیغمبر ﷺ د اخطار په اورېدلو سره د سېمې پرېښودلو ته تیار شو، خو د منافقانو مشر عبدالله بن ابی ورته پیغام وروولېږه چې سېمه پرې نږدي او له دې سریره یې وعده ورکړه چې دوه زره تنه به د هغو د دفاع او مرستې لپاره هم وروولېږي.

بني نضیر ددغه پیغام په اورېدلو سره له خپلې پرېکړې څخه واوښتل او خپل سنگرونه یې کلک، د خپلې سېمې له پرېښودو څخه یې ډډه وکړه او د خدای رسول ﷺ ته یې پیغام ولېږه چې خپله سېمه نه پرېږدي.

حضرت محمد ﷺ له خپلو یو شمیر یارانو سره د بني نضیر په لور حرکت وکړ او غزوه پېښه شوه چې په پایله کې یې بني نضیر ماتې وخوړه او د ځانگړو شرایطو لاندې چې حضرت محمد ﷺ د هغو لپاره وضع کړي وو، سېمه یې پرېښوده.

د خندق غزوه

د بني نضیر یهود چې له تړون څخه د سر غړونې له امله له مدینې څخه ایستل شوي او په خیبر کې ځای په ځای شوي وو، له مسلمانانو سره ډېره کینه درلوده. له دې امله چې مسلمانانو سره یې د جگړې وړتیا نه درلوده، خپل مشر حیی بن اخطب یې مکې ته ولېږه چې د مکې کفار او د غلطفان قبيله د مسلمانانو په وړاندې جگړې ته وهڅوي هغوی په خپل کار کې بریالي شول. د هجرت په پنځم کال د ذوالقعدې په میاشت کې لس زره تنه د ابوسفیان په مشرۍ د مدینې په لور په حرکت کې شول. حضرت محمد ﷺ په مدینه منوره کې د حضرت سلمان فارسي رضی الله عنه په مشورې د ۱۲ زره زراع (گرو) په اوږدوالي د خندق په کیندلو پیل وکړ. په خپله حضرت محمد ﷺ د خندق په کیندلو کې برخه واخېسته. کله چې د مکې کفار مدینې ته ورسېدل، د خندق د کیندلو کار بشپړ شوی و. د مسلمانانو

د بني قريظه غزا

د اغزا د خندق (احزابو) د غزا په تعقيب په پنځم هجري كال كې پيښه شوي ده: وروسته له هغه چې حضرت محمد ﷺ د يهوديانو خيانت او له قريشو او نورو سره د هغو پيوستون وليده او آن د احزابو په جگړه كې دغې خاينې قبيلې له پيغمبر ﷺ سره خپل تړون مات كړ. له دې امله چې دغه خاينه قبيله له رسول اكرم ﷺ سره په مدينه منوره كې اوسېده، نو له هغو څخه د لوی شر انتظار كېده. كه چېرې د احزابو غزا پای ته نه وای رسيدلی د هغو له لورې مسلمانان له لوی گواښ سره مخامخ كېدل. هماغه و پيغمبر ﷺ هود وکړ چې دغه خاينان وټکوي او د جهاد او دعوت مرکز، مدينه منوره د هغو له شتون څخه پاک کړي ترڅو په راتلونکې کې داسې شرايط پيدان شي چې هغوی په مسلمانانو يرغل وکړي. حضرت محمد ﷺ د الله تعالی له حکم سره سم له درې زره کسيزه لښکر سره د بني قريظه په لور حرکت وکړ او پنځه ويشت ورځې يې هغوی په کلابندی کې وساتل چې په پايله کې يهوديان تسليم شول. حضرت محمد ﷺ د هغوی په منځ کې سعد بن معاذ د حاکم په توگه وټاکه. حضرت سعد د بني قريظه په اړه خپله پريکړه صادره کړه.

پيغمبر ﷺ د سعد بن معاذ پريکړې ته عملي بڼه ورکړه او د يهوديانو د سيسې يې، چې موخه يې د پيغمبر ﷺ او په مدينه کې د اسلامي دعوت له منځه وړل وو، پای ته ورسولې.

په ټولگي کې فعاليت

زده کوونکي دې په درېو ډلو ووېشل شي. لومړۍ ډله دې د بدر غزا، دويمه ډله دې د احد او بني نظير د غزواتو او دريمه ډله دې د خندق او بني قريظې د غزواتو په اړه معلومات وليکي او په ټولگي کې دې وړاندې کړي.

پوښتنې

- ۱- د بدر په غزا کې څو تنه کفار ووژل شول؟
- ۲- د احد د غزا لامل روښانه کړئ.
- ۳- د خندق په غزا کې د کفارو د ماتې لامل څه و؟ په لنډه توگه يې تشریح کړئ.

له ټولگي څخه بهر فعاليت

زده کوونکي دې د احزابو، بني نظير او بني قريظه د غزواتو د پايلو په اړه له پوهانو څخه معلومات ترلاسه او په ټولگي کې دې وړاندې کړي.

د حديبيې سوله - بيعت الرضوان

په دې لوست کې د حديبيې د سولې او د هغې د موادو او هم د خيبر او موته د غزاگانو په اړه معلومات وړاندې کيږي.

حضرت محمد ﷺ د هجرت په شپږم کال د بيت الله د زيارت او د عمرې د ادا کولو په موخه له (۱۴۰۰) تنو سره د مکې په لور روان شو. مکې ته نږدې قريشو د مسلمانانو لاره نيولې وه او پرې يې نښودل چې عمره وکړي. پيغمبر ﷺ، حضرت عثمان رضي الله عنه چې د مکې قبيلوته د درناوي وړ شخص و، د استازي په توگه د مکې خلکوته وروليږه هغوی وپوهوي چې مسلمانان د جگړې لپاره نه، بلکې د عمرې د ادا کولو لپاره راغلي دي. قريشو له ټاکلي وخت څخه د ډير وخت لپاره حضرت عثمان رضي الله عنه وساته. له دې امله داسې اوازه خپره شوه چې حضرت عثمان رضي الله عنه يې په شهادت رسولی دی. دې موضوع پيغمبر ﷺ وهڅاوه چې له قريشو سره د جگړې لپاره ځان چمتو کړي.

په همدې اساس حضرت محمد ﷺ په داسې حال کې چې په حديبيه کې تر يوې ونې لاندې ولاړ و، د جگړې په اړه له مسلمانانو څخه بيعت واخيست. دغه بيعت په تاريخ کې د بيعت الرضوان په نامه يادېږي. کله چې کفار د مسلمانانو له دې پريکړې څخه خبر شول د مکې مشرکينو سهيل بن عمرو د يو پلاوي په مشرۍ پيغمبر ﷺ ته وروولېږه. خبرې اترې پيل شوې او دواړه اړخونه په يو تړون سلا شول چې په لاندې ډول دی:

- ۱- دواړه اړخونه بايد د لسو کالو لپاره سوله وکړي او له يو بل سره جگړه ونه کړي.
- ۲- حضرت محمد ﷺ دې له خپلو اصحابو سره سر کال بيرته وگرځي، حج دې نه کوي. راتلونکی کال دې راشي او هغه هم په داسې حال کې چې له تورې پرته ورسره بل شی نه وي او هغه هم په تېکې کې وي.
- ۳- له قريشو پرته د عربو هره قبيله له حضرت رسول اکرم ﷺ سره د اړيکو د ټينگولو اختيار

بسم الله الرحمن الرحيم

إِنَّا فَتَحْنَا لَكَ فَتْحًا مُّبِينًا (۱)


لري.

۴- که چېرې له قريشو څخه مسلمانانو ته چا پناه وروړه، مسلمانان بايد هغه بيرته ورته وسپاري. خو که چېرې له مسلمانانو څخه د مکې کفارو ته چا پناه وروړه، حضرت محمد ﷺ يې د غوښتنې حق نه لري.

دغه سوله د حديبيې په مقام کې وشوه، چې په قرآن کریم کې د فتح مبین په نامه ياده شوې. ددغه تړون يوه مهمه گټه دا وه چې مسلمانان د قريشو له لوري په امن کې شول او وخت يې تر لاسه کړ چې خپل پام ټولو عربي قبایلو ته واړوي.

د حديبيې له سولې وروسته حضرت محمد ﷺ د اصحابو په واسطه د روم قيصر، د ايران شاه، د مصر عزيز مقوقش، د حبشې پاچا نجاشي او ديمامه او شام مشرانو ته بلنليکونه ولېږل او هغوی يې د اسلام مبارک دين ته راوبلل. په پایله کې د حبشې، عمان او بحرين پاچاهانو دغه دعوت ومانه، خو د ايران پاچا (خسرو پرويز) ليک څيرې کړ. ځينو يې چوپتيا اختيار کړه، خو حارث غساني نه يوازې دعوت ونه مانه. بلکې د حضرت رسول اکرم ﷺ استازی شجاع بن وهب يې هم په شهادت ورساوه چې همدغه غير انساني حرکت د موته د جگړې لامل وگرځېد.

د خيبر غزا



د اووم هجري کال د محرم په مياشت کې وروسته له هغه چې حضرت محمد ﷺ د مکې د کفارو له لوري ډاډمن شو، وېي غوښتل تر ډون ماتوونکو ته سزا ورکړي. له دې امله يې يو لښکر چمتو کړ او د شپې له خوا يې له لښکر سره ځان رجيح ته ورساوه. کله چې سهار شو يهوديان خپلو کارونو ته تلل او مسلمانان خيبر ته ورسېدل. يهوديانو چې مسلمانان ولېدل تېښته يې وکړه او خپلو کلاگانو ته يې پناه يووړه: غطفانيانو غوښتل چې له هغو سره مرسته وکړي، خو وېي

لېدل چې د رجيح دره د مسلمانانو په ولکه کې ده او خيبر ته د رسېدو بله لار هم نشته، نو له خپلې پريکړې څخه تېر شول. د خيبر کلاگانې د مسلمانانو، په تېره د حضرت علي بن ابي طالب رضي الله عنه د سرښندنو او هڅو په پايله کې فتح شوې. په پايله کې د خيبر يهوديان تسليم شول. د خيبر له غزا څخه د حضرت محمد ﷺ د بېرته ستنېدو په بهير کې د قريشو دوه تنه مشران او اتلان خالد بن وليد او عمرو بن عاص پيغمبر ﷺ ته راغلل او د اسلام د منلو اعلان يې وکړ.

د موتي غزا

غسانيانو د حضرت محمد ﷺ استازی وژلی و او له بل لوري ددې وخت را رسېدلی و چې هغوی يو ځل بيا د اسلام مبارک دين ته راويل شي. له دې امله حضرت محمد ﷺ د هجرت په اتم

کال د هغوی د ځپلو په موخه درې زره کسيز لښکر د حضرت زید بن حارث رضی الله عنه په مشرۍ ولېږه او ورته یې وویل که چېرې حضرت زید رضی الله عنه شهید شو، حضرت جعفر رضی الله عنه دې د لښکر مشري په غاړه واخلي او که هغه هم شهید شو بیادې حضرت عبدالله بن رواحه رضی الله عنه د لښکر مشري په غاړه واخلي. کله چې مسلمانان د شام هېواد، د موته په سپمه کې د اعرابو او رومیانو له گډ لښکر سره مخامخ شول، جگړه پیل شوه. د اسلامي لښکر قوماندانان یو په بل پسې په شهادت ورسېدل. په پای کې اسلامي لښکر سيف الله یعنی خالد بن ولید رضی الله عنه د خپل قومندان په توگه وټاکه. هغه خپل تیت او پرک لښکر یو ځل بیا راغونډ او منظم کړ. تر دوو ورځو سختو جگړو وروسته یې د غره لمنې ته پناه یووړه او دښمن هم له جگړې څخه لاس واخیست. په پای کې د اسلام لښکر مدینې ته ستون شو.

په ټولگي کې فعالیت

زده کوونکي دې په دوو ډلو وویشل شي. لومړۍ ډله دې د حدیبیې د سولې او دویمه ډله دې د خیبر دغزا په اړه خپل معلومات ولیکي او په ټولگي کې دې وړاندې کړي.


پوښتني

- ۱- بیعت الرضوان څه مفهوم لري؟ معلومات ورکړئ.
- ۲- د حدیبیې له سولې وروسته حضرت محمد صلی الله علیه و آله کوم پاچاهان د اسلام دین ته راوبلل؟
- ۳- د موته د غزا لامل څه و؟ وېې لیکئ.

له ټولگي څخه بهر فعالیت

زده کوونکي دې د حدیبیې د سولې د گټو په اړه معلومات تر لاسه او په ټولگي کې دې وړاندې کړي.

په دې لوست کې د مکې د فتحې، د حنین د غزوې د منځته راتلو د څرنگوالي،
حجة الوداع او د حضرت محمد ﷺ د رحلت په اړه معلومات وړاندې کيږي.



مکه معظمه

د مکې خلکو د هغه تړون له مخې، چې د هجرت په شپږم کال يې له مسلمانانو سره تړلی و او د هغې له مخې يې بنيابي د خزاعې له قبيلې سره چې د مسلمانانو سره يې تړون کړی و جگړه نه وای کړې او مسلمانانو هم بايد مکيانو او د هغو تړون کوونکو ته مزاحمت نه کولای، خو بني بکر، د قریشو په مرسته د بني خزاعه څو تنه وگړي د چينې په سر ووژل. له همدې امله بني خزاعه له مسلمانانو څخه د مرستې او ملاتړ غوښتونکي

شول. نو حضرت رسول اکرم ﷺ پوه شو چې قریشو د سولې تړون مات کړی. په دې توگه لس زره کسيزه لښکر يې چمتو او د مکې په لوري يې حرکت وکړ.

کله چې د مکې خلک له دې پيښې څخه خبر شول، سخت وارخطا شول او ابوسفیان او د قریشو زياتره مشران حضرت محمد ﷺ ته تسليم شول. حضرت محمد ﷺ پر هغوی مهرباني وکړه او هغوی يې تر خپل حمايت لاندې ونيول. سربره پردې داسې امتيازات، چې ابوسفیان يې اصلاً فکر هم نه کاوه، هغه او نورو ته ورکړل. له هغې جملې څخه حضرت محمد ﷺ وفرمايل: «هر څوک چې کعبې شريفې ته او يا د ابوسفیان کورته پناه يوسي او يا په خپلو کورو کې پاتې شي او خپلې دروازې له شا څخه وتړي په امن کې دي.» په دې لړ کې کومه مهمه جگړه پيښه نه شوه.

پیغمبر ﷺ مکې ته له ننوتلو وروسته، لومړی طواف وکړ او بیا یې د مکې د شاوخوا درې سوه او شپيته بتان له منځه یووړل وروسته کعبې شریفې ته ننوت او دوه رکعته لمونځ یې ادا کړ. له لمانځه څخه وروسته د کعبې شریفې په دروازه ودرید. قریش منتظر وو چې پیغمبر ﷺ څه کوي؟ د هغه د خبرو له جملې څخه چې د خدای ﷻ رسول وکړې یوه یې داوه: ((اې قریشو! تاسو څه گمان کوئ چې زه ستاسو په وړاندې به څه وکړم؟)) قریشو وویل:

((یوازې خیر او ښېگڼه، ته مهربان ورور او مهربان وراره یې رسول الله ﷺ)) وفرمایل:

زه نن هغه څه چې تاسوته وایم چې ورور مې، یوسف (ع) وړاندې خپلو وروڼوته ویلي وو. نن تاسوته سزا نشته ځی، ټول آزاد یاستی وروسته له دې اعلانه د مکې خلکو ته داسې خوبني ورپه برخه شوه لکه چې اوس نوي زیریدلي وي.

وروسته خلک په صفا کې راټول شول، تر څو چې پیغمبر ﷺ ته بیعت وکړي. رسول الله ﷺ د صفا په غره کې کښېناست او د هغوی بیعت یې د الهي فرامینو څخه د اطاعت په بنسټ ومانه.

د حنین غزوه

د مکې له فتحې وروسته، حضرت محمد ﷺ د مسلمانانو پورې د اړوندو چارو د ترتیب او تنظیم په موخه ۱۵ ورځې په مکه کې پاتې شو. په همدې مهال خبر ورسېد چې د هوازن قبيله د مالک بن عوف په مشرۍ د ثقیف د قبیلې په مرسته جگړې ته چمتو ده.

خپلې ښځې، ماشومان او مالونه یې هم د جگړې میدان ته راوړي دي، تر څو د هغوی شتون د جگړې انگیزه په دوی کې پیاوړې کړي او ماته و نه مني. حضرت محمد ﷺ له ۱۲ زره تنو اصحابو سره چې دوه زره تنه یې نوي د اسلام په مبین دین مشرف شوې وو، د هغوی د له منځه وړلو په موخه ورغی. کله چې دا لښکر د حنین تنگي ته ورسېد،



دبښمن په کمين کې ناست و. د هوازن جگره مارانو ناخاپه پر مسلمانانو يرغل وکړ. مسلمانان ددې يو ناخاپي يرغل له امله له ماتې سره مخامخ شول، حضرت محمد ﷺ چې د لښکر تر شاه تشریف درلوده حضرت عباس رضي الله عنه ته وويل چې په لور غږ مسلمانان جهاد ته راوبولي. د دې غږ د اوریدو له امله مسلمانان يو ځل بيا سره راټول شول او په کفارو يې يرغل وکړ، چې د هغه له امله په دې وخت کې دبښمن د تېښتې لاره ورکه کړه خپلې بڼې، مالونه او اولادونه يې ځای پر ځای پرېښودل، خپله تېښتې ته اړ شول او خپلې پښې يې سپکې کړې. مالک د هوازن د قبيلې مشر طايف ته وتښتېد. طايف هم د مسلمانانو له خوا کلابند شو او وروسته له څه مودې پيغمبر ﷺ د کلابندی له دوام څخه لاس واخيست او مکې ته ستون شو. وروسته له لږ څه مودې څخه د هوازن خلکو د مخالفت څخه لاس واخيست پيغمبر ﷺ ته تسليم شول او ايمان يې راوړ. پيغمبر ﷺ هم هغه ټول غنيمتونه چې د حنين په جگره کې يې له هغوی څخه لاس ته راوړي وو، بيرته ورکړل.

د تبوک غزوه

د هجرت په نهم کال کې پيغمبر ﷺ ته اطلاع ورسېده چې د روم امپراتوری خوسوه زره کسيزه لښکر د نوي جوړ شوي اسلامي دولت د له منځه وړلو په موخه د جگرې لپاره چمتو کړی دی، ځکه د هجرت په نهم کال د رجب په مياشت کې يې ۳۰ زره کسيز لښکر د حضرت رسول اکرم ﷺ په مشرۍ د تبوک په لور روان شو. کله چې دغه لښکر تبوک ته ورسېد، روميان ووپرېدل د مقابلې جرات يې په ځان کې ونه لیده او هر لوري ته خپاره شول. د اسلام لښکر په تبوک کې شل ورځې تېرې کړې. له دې امله چې دبښمن جگرې ته حاضر نه شو، اسلامي لښکر بېرته مدينې ته بريالی ستون شو.

حجۃ الوداع

د لسم هجري کال د ذوالقعدة الحرام په ۲۵ مې نيټې د دوشنبې په ورځ د ماسپنين تر لمانځه وروسته د حج د مراسمو د ادا کولو په موخه حضرت محمد ﷺ اصحابو سره، چې شمېر يې له سل زره تنو څخه ډير وه، د مکې مکرمې په لور روان شو. ددغه سفر لومړۍ شپه يې په ذوالحليفه کې تېره کړه. د ورځې يې احرامونه وتړل. له اتو ورځو او شپو سفر وروسته مکې مکرمې ته ورسېدل. د

الله تعالی د کور طواف او د صفا او مروا مراسم یې پای ته ورسوله او د مکې په لور، حجون ته نږدې
ځای په ځای شول او د ذوالحجې په اتمه ورځ یې منا ته سفر پیل کړ.

شپه یې دغلته تېره کړه او د ذوالحجې په نهمه ورځ له لمر ختلو وروسته د عرفات په لور روان شول.
په دغه ځای کې حضرت رسول الله ﷺ داسې هر اړخیزه او ارزښتناکه وینا وکړه چې مؤرخین یې ترټولو
غوره نړیوال او اسلامي اساسي قانون بولي. ددغې وینا ځینې مهم ټکي په لاندې ډول دي:

۱- اې خلکو خبرې واورئ او له هغو څخه اطاعت وکړئ. ښایي په دې بریالی نشم چې راتلونکی
کال له تاسو سره و اوسم.

۲- د یو بل د مال خوړل او د وینې تویول پرتاسو حرام دي

۳- د جاهلیت د مهال ټولې چارې منع دي

۴- د ښځو په اړه له خدای ﷻ څخه ووېرېږئ. ښځې پرتاسو او تاسو په ښځو حقونه لرئ

۵- هغه څه چې ما تاسو ته پرېښي، که پر هغو منگولې ولگوي هېڅ وخت به گمراه نشئ او هغه

د الله تعالی له کتاب او زما د سنتو څخه عبارت دی

۶- یوازې او یوازې د یو الله تعالی عبادت وکړئ. پنځه وخته لمونځ وکړئ. روژه ونیسئ او په

خوښۍ سره د خپلو مالونو دکات ورکړئ. د بیت الله حج وکړئ او د او لوالامر اطاعت وکړئ او د
الله جنت ته داخل شئ.

۷- زما په اړه به له تاسو څخه پوښتنه وشي او ستاسو ځواب به زما په اړه څه وي؟ اصحابو وویل:

موږ گواهي ورکوو چې تاسو موږ ته الهي احکام راوړسول، زموږ خیر مو وغوښته، هغه مو ولټاوه

او حق مو ادا کړ.

بیایې وفرمایل:

((اې زما پاکه خدایه! تاسو شاهد و اوسئ))

په لسمه ورځ یې په منا کې د یوې وینا په لړ کې وفرمایل: ((آیا ما د الله تعالی احکام تاسو ته

ورسول؟ اصحابو وویل: هو: حضرت رسول اکرم (ص) وفرمایل:

((اې لویه خدایه شاهد ووسئ))

او بیایې زیاته کړه: ((حاضر خلک دې دغه خبرې غایبو خلکو ته ورسوي.)) (د ذوالحجې په ۱۳ نېټه

یې له منا څخه بیت الله ته تشریف راوړ او له طواف او خدای پامانۍ وروسته د مدینې لور ته روان شو.

د حضرت رسول اکرم ﷺ رحلت

حضرت نبي کریم ﷺ له حجة الوداع څخه مدینې منورې ته له راستنېدو څه مهال وروسته د سرخوږۍ په ناروغۍ اخته شو. له لږ رغېدو وروسته، په داسې حال کې چې مبارک سړي په ټوټې تړلې و، جومات ته یې تشریف راوړ. لومړی یې د احد د شهیدانو په حق کې د خیر او مغفرت دعا وکړه.



نبوي جومات

سپارښتنه یې وکړه چې د انصارو درناوی کوي. د هغو د ښېگڼو یادونه یې وکړه بیا یې و فرمایل: ((خدای عزوجل له خپلو بنده گانو څخه یو بنده وټاکه چې له دنیا او آخرت څخه یو غوره کړي. هغه آخرت غوره کړ. ددې خبرې په اورېدو سره حضرت ابوبکر صدیق رضی الله عنه وژړل او ویې ویل: خپل مور او پلار له تا څخه قربانوم.)) د حضرت ابوبکر صدیق رضی الله عنه په حالت سره خلکو تعجب وکړ چې هغه ولې ژاړي او داسې خبرې کوي، خو د حضرت

محمد ﷺ له رحلت وروسته د حضرت ابوبکر صدیق رضی الله عنه رقت او د زړه نرمي خلکو ته څرگنده شوه چې د حضرت محمد ﷺ د خبرو مفهوم یې په چټکۍ سره درک کړی و. حضرت نبي کریم ﷺ وویل:

((اې ابوبکره ارام اوسه.)) حضرت محمد ﷺ خپلو خبرو ته ادامه ورکړه او ویې فرمایل:

((د ابوبکر له دروازې پرته ټولې دروازې دې، چې د مسجد په لور خلاصې وي، وتړل شي)) زیاته یې کړه: ((زه نه پوهیږم چې د ابوبکر د رفاقت په نسبت پر ما باندې بل څوک ډېر حق ولري او که ما کولای شوی چې د الله تعالی له بنده گانو څخه د خلیل په توگه څوک وټاکم. یقیناً دغه شخص به ابوبکر و. خو بیا هم زموږ ترمنځ دوستي او ورورولي ټینگه ده، تر هغه وخته چې موږ ټول د لوی خدای جل جلاله په وړاندې مخکې کیږو.)) همدارنگه یې وویل: ((د خدای لعنت دې پر یهودو او نصاراو وي چې د خپلو پیغمبرانو له قبرونو یې عبادت ځایونه جوړ کړي. زما له قبر څخه بت مه جوړوي.))

ددې ترڅنګه یې وویل: ((که څوک مې وهلی وي او یا مې بده خبره ورته کړې وي، خپل غچ دې

واخلي او که د چا پورورپی یم او پرما حق ولري هغه غوښتلای شي)) له اصحابو څخه یو تن وویل: ((زه پرتاسو درې درهم پور لرم. حضرت رسول اکرم ﷺ حضرت فضل بن عباس رضی الله عنه ته امر وکړ چې دغه مبلغ ورکړي))

له رحلت څخه څلور ورځې وړاندې په داسې حال کې چې ناروغي یې زیاته شوې وه په جومات کې حاضرینو ته وویل: ((په مناسب وخت کې دې یهود، نصارا او مشرکین له جزیره العرب څخه وایستل شي))

نبي کریم ﷺ د پنجشنبې ورځې تر ماښام پورې د مسلمانانو امامت ته ادامه ورکړه، خو ویې نشوای کولای چې د ماسخوتن د لمانځه لپاره جومات ته راشي. حضرت ابوبکر صدیق رضی الله عنه ته یې امر وکړ چې امامت وکړي. له همدغه ماسخوتن څخه وروسته د حضرت محمد صلی الله علیه و آله تر رحلت پورې حضرت ابوبکر صدیق رضی الله عنه د ۱۷ لمونځونو امامت وکړ. حضرت محمد صلی الله علیه و آله له رحلت وړاندې خپل غلامان ازاد کړل، اووه دیناره چې په کور کې یې درلودل، خیرات کړل او خپله جنگي وسله یې مسلمانانو ته وروښله. حضرت رسول اکرم (ص) د هجرت په یوولسم کال د ربیع الاول په دولسمې نېټې د دوشنبې ورځې د غرمې پرمهال د (۶۳) کالو په عمر له دې فاني نړۍ سره مخه ښه وکړه.

په ټولګي کې فعالیت

زده کوونکي دې په درېو ډلو وویشل شي. لومړې ډله دې د مکې د فتحې، دویمه ډله دې د حنین د غزا او دریمه ډله دې د حجة الوداع په اړه خپل معلومات په ټولګي کې وړاندې کړي.

پوښتنې

- ۱- مکه په کوم کال کې فتح شوه او لامل یې څه و؟
- ۲- د حنین غزا څرنگه پېښه شوه؟ معلومات ورکړئ
- ۳- حضرت محمد صلی الله علیه و آله په کوم کال، میاشت او ورځ رحلت وکړ؟

له ټولګي څخه بهر فعالیت

زده کوونکي دې د حضرت محمد صلی الله علیه و آله د شخصیت په اړه معلومات را غونډ او په ټولګي کې دې وړاندې کړي.

خلفای راشدين

ابوبکر صدیق (رضي الله عنه)

په دې لوست کې د حضرت ابوبکر صدیق رضي الله عنه د نسب، خلافت ته د رسيدو د څرنگوالي او د هغه د خلافت د دورې د مهمو پېښو په اړه معلومات وړاندې کېږي.

د حضرت ابوبکر صدیق نوم عبدالله او د پلار نوم يې ابو قحافه او د مور نوم يې ام الخير سلما بنت ضحر و او د حضرت محمد صلى الله عليه وسلم له لوري د صديق او عتيق لقبونه ورکړل شوي وو. له عام الفيل څخه دوه کاله او څو مياشتې وروسته يې نړۍ ته سترگې پرانيستې. نسب يې په شپږم پست کې له حضرت محمد صلى الله عليه وسلم سره يو ځای کېږي. شغل يې سوداگري وه. کله چې حضرت محمد صلى الله عليه وسلم په پيغمبرۍ مبعوث شو، په نارينه وو کې لومړنی کس و چې د اسلام په دين مشرف شو. هغه د اسلام او د فې سبيل الله جهاد په لاره کې خپله ټوله شتمني قربان کړه. د تبوک د غزا لپاره د تياری پر مهال يې د خپل کور ټول مالونه نبوي جومات ته راوړل او څه يې چې درلودل هغه يې له اسلام څخه قربان کړل. د حضرت محمد صلى الله عليه وسلم له رحلت وروسته انصار په سقيفه بني ساعده کې راغونډ شول او غوښتل يې چې حضرت سعد بن عباده رضي الله عنه د خليفه په توگه وټاکي. د دې خبرې په اوريدو سره حضرت ابوبکر صدیق او حضرت عمر رضي الله عنه د سقيفې په لور روان شول. په لاره کې ورسره حضرت عبیده بن جراح رضي الله عنه هم ملگري شو. څنگه چې سقيفې ته ورسېدل، حضرت ابوبکر صدیق رضي الله عنه د يوې وينا په وړاندې کولو سره انصار په دې قانع کړل چې د خلافت له دعوي څخه لاس واخلي. حضرت عمر رضي الله عنه له حضرت ابوبکر صدیق رضي الله عنه سره د خليفه او د پيغمبر صلى الله عليه وسلم د ځای ناستي په توگه بيعت وکړ. له هغه وروسته ټولو له حضرت ابوبکر صدیق رضي الله عنه سره بيعت وکړ. په دې ډول د خلافت مسئله په ښه توگه حل شوه. د دغې ورځې په سبا حضرت ابوبکر صدیق رضي الله عنه په نبوي جومات کې د يوې ارزښتناکې وينا له لارې خپله کړنلاره مسلمانانو ته ابلاغ کړه او وې ويل: ((اې خلکو، زه پر تاسې خليفه شوم، په داسې حال کې چې زه له تاسو غور

نه يم، که چېرې مې ښه کارونه کول، ما سره مرسته وکړې او که مې بدکار کاوه منع مې کړې. ستاسو ځواکمن زما په وړاندې کمزوری او ستاسو کمزوری زما په وړاندې ځواکمن دی، تر څو د هغه حق له ځواکمن څخه واخلم او ورته یې وسپارم. هغه قوم چې جهاد و نه کړي الله تعالی دغه قوم ذلیلوي. او په هغه قوم کې چې بد کاري دود شي له بلاوو سره مخامخ کیږي)).

د پیغمبر ﷺ له رحلت سره یو شمېر بد رغو افرادو، لکه مسلمیه کذاب، طلیحه اسدي او نورو د نبوت دعواي وکړه او ځینو خلکو بیت المال ته د زکات له ورکولو ډډه وکړه. حضرت ابوبکر صدیق رضی الله عنه اسلامي لښکر ته دنده ورکړه چې د دروغجنو پیغمبرانو او د هغو خلکو، چې د زکات ورکولو څخه یې ډډه کړې او هغه څوک چې مرتد شوي، کار یوې خوا ته کړي. دغو جگړو له یو کال څخه ډېر دوام وکړ. تر هغه چې مسلمیه کذاب او ټول مرتدین د خپلو اعمالو په سزا ورسېدل. مرتدین ووژل شول او هغه چا چې زکات نه ورکاوه اصلاح شول او زکات یې قبول کړ.

حضرت ابوبکر صدیق رضی الله عنه د اسلام د مبارک دین د خپرولو په موخه د حضرت اسامه بن زید رضی الله عنه په مشرۍ اسلامي لښکر شام ته ولېږه او هغه هم بریالی له خپلې دندې راستون شو. د دغو جگړو په لړ کې د قران کریم گڼ شمېر حافظان په شهادت ورسېدل. هماغه و چې د حضرت عمر رضی الله عنه په وړاندیز حضرت ابو بکر صدیق رضی الله عنه امر وکړ قران کریم چې د پیغمبر ﷺ په وخت کې په متفرق ډول لیکل شوی و او د اصحابو په واسطه په سینو کې خوندي شوی و په یو مصحف کې راغونډه کړي. وروسته له هغه چې د هېواد کورنی حالت سم شو، حضرت خالد بن ولید رضی الله عنه یې د څلور زره کسيز لښکر په مشرۍ عراق ته ولېږه. هغه په یو کال او دوه میاشتو کې د فرات د سیند د سیمې وگړي د اسلام په دین مشرف کړل. په داسې حال کې چې مسلمانان په بریاوو بوخت وو، رومیانو له وخت څخه گټه واخیسته او ۲۴۰ زره کسيز لښکر یې راغونډه کړ چې له مسلمانانو سره وجنگېږي. حضرت ابوبکر صدیق رضی الله عنه د هغوی د دفعې په موخه حضرت عمرو بن عاص (رض) فلسطین ته، حضرت

ابو عبیده بن جراح رضی اللہ عنہ حمص ته، حضرت یزید ابن ابی سفیان رضی اللہ عنہ دمشق ته او حضرت شرحبیل بن حسنہ رضی اللہ عنہ اردن ته ولېره او حضرت سیف الله خالد بن ولید رضی اللہ عنہ ته یې امر وکړ چې عراق مثنی بن حارث ته پرېږدي او خپله شام ته لاړ شي. په دې وخت کې د حضرت خالد رضی اللہ عنہ د عسکرو شمېر شپږ دیرش زره تنو ته رسېده. په هغه جگړه کې چې د هجرت په دیارلسم کال د یرموک د سیند په غاړه پېښه شوه، دښمن له تاریخي ماتي سره مخامخ شو او ۱۳۰ زره تنه یې په قتل ورسېدل. په داسې حال کې چې د مسلمانانو له لوري یوازې درې زره تنه په شهادت ورسېدل او هر قل (هراکلیوس) نهیلی او له شام څخه وتښتېده. په دغه جگړه کې د ټولو عسکري ځواکونو اعلی قوماندان حضرت خالد بن ولید رضی اللہ عنہ و. هغه خپل لښکر په ۳۸ برخو ووېشه او په یو وخت یې په دښمن له درېو خواوو یرغل وکړ. دغه تاکتیک دښمن دومره حیران کړ چې خپلې ټولې طرحې یې له یاده ووتې او د زمان له زغملو پرته یې هیڅ کار له واکه پوره نه و. د حضرت ابوبکر صدیق رضی اللہ عنہ د خلافت یوه بله مهمه پېښه داوه چې د حضرت عمر رضی اللہ عنہ په مشوره یې یو شمېر کار پوهان د زید بن ثابت په مشرۍ مکلف کړل چې قران کریم راغونډ کړي. دغه کار ددی لامل شو چې مسلمانان د قران کریم په اړه یو موټي پاتې شي.

لومړي خلیفه د خپل خلافت د دوو کالو او درې میاشتو په دوره کې اسلام او مسلمانانو ته داسې خدمتونه او کړنې تر سره کړې چې د اسلام او نړۍ په تاریخ کې ساری نه لري او اسلامي تاریخ پرې ویاړي.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د حضرت ابوبکر صدیق رضي الله عنه د خلافت د مهمو کارونو او دويمه ډله دې د حضرت ابوبکر صدیق رضي الله عنه د لومړني خطبې په اړه خپل معلومات په ټولگي کې وړاندې کړي.

پوښتنې

- ۱- حضرت ابوبکر صدیق رضي الله عنه څنگه خلافت ته ورسېد؟
- ۲- حضرت ابوبکر صدیق رضي الله عنه څو کاله خلافت وکړ؟
- ۳- د حضرت خالد بن وليد رضي الله عنه د مهمو کارونو نومونه واخلي.

له ټولگي څخه بهر فعاليت

زده کوونکي دې د خپلې سېمې له پوهانو او علماوو څخه د حضرت ابوبکر صدیق رضي الله عنه په اړه معلومات تر لاسه کړي او په ټولگي کې دې وړاندې کړي.

حضرت عمر فاروق (رضي الله عنه)

په دې لوست کې د حضرت عمر رضي الله عنه د نسب، شخصيت، برياوو او د هغه د خلافت د لاسته راوړنو په اړه معلومات تر لاسه کوئ.

د اسلام د دويم خليفه اصلي نوم، عمر بن خطاب او د فاروق او عادل عمر په نومونو ملقب دی. د عام الفيل په ديارلسم کال د قريشو په يوې بڼاغلې کورنۍ کې نړۍ ته راغی. په نهم نيکه کې يې د نسب لړۍ حضرت رسول اکرم صلی الله علیه و آله ته رسېږي. د بعثت په شپږم کال د اسلام په مبارک دين مشرف شو. کله يې چې اسلام راوړ خپل مسلمانېدل يې په ښکاره اعلان کړل او هم يې د هجرت پر مهال په ښکاره اعلان وکړ چې هجرت کوي که څوک ورسره حساب لري او يا غواړي چې زوی يې یتيم او ميرمن يې بې خاونده شي، زما پسې دې راشي. حضرت عمر رضي الله عنه له حضرت محمد صلی الله علیه و آله سره په ټولو غزواتو کې گډون کړی او له حضرت ابوبکر صديق رضي الله عنه سره يې له هيڅ ډول مرستې څخه ځان نه دی سپمولی. لومړي خليفه په ټولو کارونو کې له هغه څخه مشوره اخېستله. کله چې لومړی خليفه ناروغ شو. له اصحابو سره له مشورې ورسته يې حضرت عمر رضي الله عنه د خپل ځای ناستي په توگه وټاکه چې د انصارو او مهاجرينو له لوري تاييد شو. حضرت عثمان رضي الله عنه د هغه په اړه وويل:

((حضرت عمر رضي الله عنه سخت گيره دی، خو زموږ په منځ کې د خلافت لپاره وړ بل څوک شتون نه لري.))

فتوحات: د مسلمانانو د دويم خليفه د خلافت دوره يوه روښانه او له برياوو ډکه دوره وه. د نظم، انصاف او عدل له مخې د اسلام په تاريخ کې ساری نه لري. هغه برياوې چې د اميرالمومنين حضرت عمر فاروق رضي الله عنه د خلافت په لس کلنه دوره کې تر لاسه شوي، د امويانو او عباسيانو د دورې له ټولو برياوو سره برابري دي. د حضرت عمر رضي الله عنه فتوحات په ختيځ کې تر ترکستان او خراسان، په لويديځ کې تر ليبيا، په سويل کې تر سوډان او په شمال کې د شام او تور سمندرگي تر وروستيو ټولو پورې رسېدل. حضرت عمر رضي الله عنه د نهاوند او قادسيې د جگړو په پايله کې د فارس امپراتوري له منځه يووړه او د فارس (ايران) خلک يې په اسلام مشرف کړل. د قادسيې په جگړه کې د مسلمانو غازيانو شمېر دېرش زره تنه او قوماندان يې حضرت سعد بن وقاص رضي الله عنه و. په داسې حال کې چې د فارس د لښکر شمير ۱۵۰۰۰۰ تنو ته رسېده. دغه جگړه

په ۱۴ هجري کال کې پېښه شوه. د فارسي لښکر قومندان رستم نومېده. هغه د تېښتې پر مهال خپل خان په اوبو کې وغورځاوه، خو د هلال بن علقمه د تورې په گذار سره ووژل شو. دحضرت عمر فاروق رضي الله عنه د خلافت پر مهال د بصريې او کوفې ښارونه ودان او ډيره پراختيايې تر لاسه کړه. پلونه جوړ شول، کانالونه او نهرونه وايستل شول، منظمې عسکري قشليې رامنځته شوې، بيت المال منظم شو او اسلامي امارت د هر ولايت لپاره والي وټاکه. اداري نظام منظم شو، اداري او نظامي تشکيلات، مالي دفترونه او ځينې نورې ادارې جوړې شوې. قاضيان وټاکل شول. د خراج نظام په فعاليت پيل وکړ. له زړو، ښځو او کوچنيانو څخه خراج نه اخيستل کېده. د صحابه کرامو په مشورې د حضرت عمر رضي الله عنه په خلافت کې د هجرت تاريخ د مسلمانانو د تاريخ د مبداء په توگه وټاکل شو. حضرت عمر فاروق رضي الله عنه له لس کالو او پنځو مياشتو خلافت وروسته د ۲۳ هجري کال د ذوالحجه په ۲۷ نېټه د مجوسي ابو لؤلؤ له لوري په شهادت ورسېد. د هغه د خلافت دوره د برياوو، نظم، عدل، انصاف، برابري، سوکالي او د ژوندانه د اسانتياوو د تامين له پلوه د اسلام په تاريخ کې يوه روښانه دوره ده.

په ټولگي کې فعاليت

زده کوونکي دې په دوو ډلو وویشل شي. لومړۍ ډله دې د اسلام په خپریدو کې د حضرت عمر رضي الله عنه د دولت د رول او دویمه ډله دې د حضرت عمر رضي الله عنه د عدل په اړه معلومات په خپل ټولگي کې وړاندې کړي.

پوښتنې

- ۱- حضرت عمر فاروق رضي الله عنه څه وخت د اسلام په مبارک دين مشرف شو؟
- ۲- حضرت عمر رضي الله عنه څنگه خلافت ته ورسېد؟
- ۳- حضرت عمر رضي الله عنه څه وخت او د چاله لوری په شهادت ورسېد؟

له ټولگي څخه بهر فعاليت

زده کوونکي دې له کتابونو او همدارنگه د ديني علماوو په مرسته د حضرت عمر رضي الله عنه د ژوند او د هغه د عدالت په اړه معلومات تر لاسه کړي او په ټولگي کې دې وړاندې کړي.

حضرت عثمان (رضي الله عنه)

په دې لوست کې د حضرت عثمان رضي الله عنه د نسب، شخصيت، خلافت ته د رسېدو د څرنگوالي، برياوو او د هغه د خلافت د مهال د پرمختگونو په اړه معلومات تر لاسه کوئ.

د دريم خليفه نوم عثمان بن عفان او لقب يې فوالنورين و. په پنځم نيکه کې يې نسب حضرت رسول اکرم صلى الله عليه وسلم ته رسېده. له عام الفيل پنځه کاله وروسته په مکه کې په يوې درنې کورنۍ کې نړۍ ته راغی. د ځوانۍ له وخته په سوداگرۍ بوخت و. د حضرت ابوبکر صديق رضي الله عنه په دعوت سره د اسلام په دين مشرف شو. حضرت عثمان رضي الله عنه يو نرم خوښه، حلیم او پرهيزگاره شخص و. د اسلام د دين د پراختيا په لاره کې يې د خپلې شخصي شتمنۍ لويه برخه صدقه کړه. د بدر له غزا پرته په ټولو غزواتو کې له پيغمبر صلى الله عليه وسلم سره ملگرى و. د وحې کتاب و. کله چې حضرت عمر فاروق رضي الله عنه د ابو لؤلؤ له لوري تپي شو، مخکې له دې چې له بدن څخه يې روح جدا شي، د خليفه د ټاکنې په موخه يې اووه تنه لوى صحابه، هر يو حضرت عثمان بن عفان رضي الله عنه، علي بن ابى طالب رضي الله عنه، طلحه بن عبيدالله، زبير بن عوام رضي الله عنه، سعد بن ابى وقاص رضي الله عنه، عبد الرحمن بن عوف رضي الله عنه او عبدالله بن عمر رضي الله عنه وټاکل او زياته يې کړه چې عبدالله بن عمر د راي حق لري، خو د ځان د کانديدولو حق نه لري. له درې ورځو خبرو اترو وروسته په پای کې د رايو په اکثريت سره حضرت عثمان رضي الله عنه د مسلمانانو د خليفه په توگه وټاکل شو او ټولو ورسره بيعت وکړ.

د حضرت عثمان د دورې برياوې دوه برخې لري. لومړۍ د هغو سيمو خلک چې د حضرت عمر رضي الله عنه له شهادت وروسته يې بغاوت کړي و، لکه رى، همدان، سکندريه او اذرياجان بېرته د اسلامي حکومت تر ولکې لاندې راغلل. دويم د قبرس او ترکيې سيمې کله چې حضرت معاويه رضي الله عنه د شام والي و، د اسلامي حکومت په ولکه کې راغلې. همدا رنگه په افريقا کې هم يو شمېر سيمې د مسلمانانو لاسته ورغلې. حضرت عثمان رضي الله عنه د خپل خلافت پر مهال سمندري ځواک رامنځته کړ او قران کریم چې د حضرت ابوبکر صديق رضي الله عنه په وخت کې راغونډ شوی و د مصحف په ډول وليکل شو او فتحه شويو سيمو ته ولېږل شو. حضرت عثمان رضي الله عنه د دولس

کالو خلافت وروسته په ۳۶ هجري کال د بلواگرو له خوا په داسې حال کې، چې د قران کریم په تلاوت بوخت و، په شهادت ورسېد.

په ټولگي کې فعالیت

زده کوونکي دې په دوو ډلو وویشل شي. لومړۍ ډله دې د حضرت عثمان رضي الله عنه د ژوندانه او دویمه ډله دې د حضرت عثمان رضي الله عنه د خلافت د فتوحاتو معلومات تر لاسه کړي او په ټولگي کې دې وړاندې کړي.

پوښتني

- ۱- حضرت عثمان رضي الله عنه څنگه د خليفه په توگه وټاکل شو؟
- ۲- د حضرت عثمان رضي الله عنه په خلافت کې کومې سپمې ونيول شوې؟
- ۳- حضرت عثمان رضي الله عنه څه وخت او څنگه په شهادت ورسېد؟

له ټولگي څخه بهر فعالیت

زده کوونکي دې د حضرت عثمان رضي الله عنه د ژوندانه په اړه معلومات تر لاسه کړي او په ټولگي کې دې وړاندې کړي.

په دې لوست کې د حضرت علي کرم الله وجهه د نسب، شخصیت او د خلافت د مهمو پېښو په اړه معلومات تر لاسه کوئ.

حضرت علي رضي الله عنه د ابوطالب زوی او د حضرت محمد صلى الله عليه وسلم د تره زوی او زوم و. لقب يې اسدالله او حیدر و او د ابوالحسن او ابوتراب په کنیت هم مشهور و. له هجرت څخه ۲۱ کاله وړاندې په مکه کې وزېږېد. لس کلن و چې د اسلام په مبارک دین مشرف شو. هغه د اسلام په لار کې له هیڅ ډول سربښدنې څخه ځان ونه سپماوه. د حضرت رسول اکرم صلى الله عليه وسلم د هجرت په شپه د هغه په بستره کې ویده شو، تر څو کفار چې د حضرت محمد صلى الله عليه وسلم کور يې کلابند کړی و، غافله شي او ډاډ من شي چې پیغمبر صلى الله عليه وسلم چېرته نه دی تللی او په خپله بستره کې ویده دي. حضرت علي رضي الله عنه د علم او پوهې باب و او د ورورولۍ په تړون کې په خپله حضرت محمد صلى الله عليه وسلم هغه ته د ورورۍ لاس ورکړ.

د حضرت عثمان رضي الله عنه له شهادت وروسته په دویمه ورځ په مدینې منورې کې ورسره خلکو بیعت وکړ او هغه يې د امیرالمومنین په توګه وټاکه. د هغه په خلافت کې حضرت معاویه رضي الله عنه او هم نظر و خو ټینګار کاوه چې د حضرت عثمان رضي الله عنه د قاتلینو قصاص باید دفعتاً واخیستل شي، خو حضرت علي رضي الله عنه استدلال کاوه چې د حکومت د داخلي وضعې تر ښه کېدو پورې باید انتظار وایستل شي، چې په پایله کې يې د حضرت علي رضي الله عنه پلویان او د حضرت عثمان رضي الله عنه د قصاص پلویان بصرې ته نژدې د جګړې لپاره تیار شول. د جګړې له پېښېدو وړاندې د حضرت قعقاع رضي الله عنه په منځګړتوب نژدې و چې د دواړو لوریو تر منځ سوله ټینګه شي، خو د عبدالله بن سبا، یهودي منافق په لمسون په شپه کې جګړه پیل شوه. د حضرت طلحه او زبیر رضي الله عنه په شمول چې عسره مشره صحابه وو، ګڼ شمېر صحابه شهیدان شول او جګړه د حضرت علي رضي الله عنه په ګټه پای ته ورسېده. حضرت ام المومنین عایشه رضي الله عنها چې په اوبښ سپره وه و نیول شوه او له ورور سره يې په ډیر احترام د حضرت علي رضي الله عنه په امر مدینې منورې ته ولیږل شوه.

د صفین جګړه

دغه جګړه د حضرت علي رضي الله عنه او حضرت معاویه رضي الله عنه تر منځ په ۳۷ هجري کال کې د صفین په سیمه کې پېښه شوه. حضرت علي رضي الله عنه له پنځو کالو خلافت وروسته په ۴۰ هجري کال دروژي

په ۱۹ نېټه د خوارجو د فکر د يو تن پيرو، عبدالرحمن بن ملجم په واسطه د سهار د لمانځه په موخه جومات ته د تگ په حال کې تپي شو چې په پای کې د همدې تپ له امله دوه ورځې وروسته د روژې په ۲۱ نېټه په شهادت ورسېد. هغه د خلافت چارې د عدالت انصاف او په خلکو باندې په شفقت او مهرباني سره مخ ته وړې. د حضرت علي عليه السلام له شهادت وروسته د هغه زوی حضرت حسن عليه السلام د خليفه په توگه وټاکل شو. هغه له خبرو او څېړنو وروسته دې پايلې ته ورسېد چې بايد د ځان او مال او د مسلمانانو د يووالي د ساتلو په موخه له حضرت معاويه عليه السلام سره له دښمنۍ او سيالی څخه لاس واخلي او د خلافت له دعوای څخه تېر شي. دا کار د دې لامل شو چې حضرت معاويه عليه السلام سره يې اړيکه ټينگه کړه او د هغه په گټه له خلافت څخه تېر شو. له يو بل سره يې توافق وکړ. چې بايد هغه له ځان څخه وروسته د خلافت چارې پخپله مسلمانانو ته پرېږدې، تر څو په خپلواکه توگه خپل خليفه وټاکي. په دې ډول توافق وشو او خلافت اموي کورنۍ ته انتقال شو.

په ټولگي کې فعاليت

زده کوونکي دې په دوه ډلو وویشل شي. لومړۍ ډله دې خلافت ته د حضرت علي عليه السلام د رسېدو د څرنګوالي او دويمه ډله دې د حضرت علي عليه السلام د خلافت د پېښو په اړه معلومات تر لاسه کړي او په ټولگي کې دې وړاندې کړي.

پوښتنې

- ۱- د حضرت علي عليه السلام د نسب په اړه په څه پوهیږئ؟
- ۲- د صفین جگړه د چا تر منځ پېښه شوه؟
- ۳- حضرت علی کرم الله وجهه په کوم کال او د چا په واسطه په شهادت ورسېد؟

له ټولگي څخه بهر فعاليت

زده کوونکي دې د حضرت علي کرم الله وجهه د ژوندانه د ټولو اړخونو په اړه له کتابونو او د خپلې سېمي له علماوو څخه معلومات تر لاسه او په ټولگي کې دې وړاندې کړي.

خلفای راشدين روښانه دورې ته لنډه کتنه

په دې لوست کې د خلفای راشدين د سياست د څرنگوالي، لاسته راوړنو او د ټولو بدلونونو او پېښو په اړه معلومات وړاندې کيږي.

د خلفای راشدين رضي الله عنهم دوره چې د حضرت محمد صلی الله علیه و آله له رحلت څخه وروسته په ۱۱ هجري کال کې پيل او په ۴۰ هجري کال کې د حضرت علي کرم الله وجهه په شهادت سره پای ته ورسېده، د تاريخي شهکار او د عالم اسلام د وياړ څرگندونه کوي.

په دغه وخت کې د اسلام خلفاوو هڅه کوله چې د زرې په اندازه د قران کریم له احکامو او امرو او نبوي سنتو څخه سر غړونه ونه کړي او په ټول قوت سره پر دغو احکامو ولاړ او عمل وکړي. هغوی د حضرت محمد صلی الله علیه و آله په څېر له خلکو سره ښه چلن کاوه او هغو ته يې سمه لارښوونه کوله. عدل، انصاف، برابري او ورورولي يې تبليغ، دود، تحکيم او پلي کول.

خلفای راشدين هغه کسان وو چې ځانونه يې د خدای جل جلاله او خلکو په وړاندې مسؤول او ځواب ورکوونکی گڼل او هره شېبه حساب ته حاضر او پرته له الله تعالی يې له هېچا څخه ويره نه درلوده. هغوی له خدای جل جلاله او د خلکو د حقونو له ضايع کولو څخه سخت په ويره کې وو. د جزا د ورځې له پوښتنې او ځواب څخه بې پروا نه وو. پرتم او دبدبه يې نه خوښوله. هر چا کولای شول چې په هر وخت او هر ځای کې ورسره ليدنه وکړي. دارالخلافة يې جوماتونه، فرش يې پوزی او ماڼۍ يې همدا جوماتونه و. په مړه گڼلې يې ډوډۍ نه خوره.

په کور او د کار په ځای کې يې ساتونکی نه درلودل. هغوی د الله تعالی په لاره کې له قولې او فعلي جهاد څخه يوه گړۍ نه کښېناستل. د خلکو د يووالي لپاره يې ډيرې هڅې کولې. هغوی چې د صحابه کرامو د مشرانو له لوري ټاکل شوي وو، د خلکو چارې يې د استعداد او تقوی خاوندانو ته يعنې کار يې اهل کار ته سپاره او له هغه څخه يې کلکه څارنه کوله.

د خلفای راشدين په دوره کې عسکري، قضايي، مالياتي، پستي، محاسبه يې، تعليمي او روزنيز او د خراج نظام په عامه توگه رامنځته کړای شو.

د خلفای راشدين په دوره کې فتوحات له لاندې لاملونو سره ترلي وو:

- ۱- په ټولو چارو کې يې له خدای جل جلاله څخه وېره کوله او د الله تعالی رضا ته يې پام کاوه.
- ۲- يووالی، پاک نفسي، ايمانداري او په جهاد کې رښتيني خدمت د هغوی د برياليتوب لامل

گڼل کېده.

- ۳- عزت او د دنیا او اخرت برياليتوب يې په اسلام باندې په درېدو کې لیده.
- ۴- مسلمانان په دې باور جنگېدل که چيرې له کفارو سره په جگړه کې ووژل شي شهيد او که ژوندی پاتې شي غازيان کيږي.
- ۵- مسلمانانو د نيول شويو هېوادونو له وگړو سره ډېر ښه او د ورورۍ چلند کاوه.
- ۶- دا يې عقیده وه چې اجل نه بدليږي، نو ځکه ډاډه جنگېدل.
- ۷- پر خدای ﷻ تکیه او توکل هم د فتوحاتو يو لامل و.
- ۸- مشورې او د رازونو ساتنې ته يې ډير پام کاوه.
- ۹- يوې قوماندې او د اولوالامر اطاعت ته يې غاړه ايښوده.
- ۱۰- صبر يې درلوده.
- ۱۱- له لورې، تندې او هر ډول ستونزو سره يې مقاومت کاوه. د خلفای راشدين دا ډول صفات د دې لامل وگرځېد چې د اسلام مبارک دين د نړۍ تر لېرو سيمو پورې خپور شي او د نړۍ ډېر وگړي پرې مشرف شي.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې خلفای راشدين د شخصي احوالو او دويمه ډله دي د هغوی د خلافت د کړنلارو په اړه معلومات وړاندې کړي.

پوښتنې

- ۱- راشدينو خلفاوو په خپل رسمي او شخصي ژوند کې له څه ډول کړنلارې څخه پيروي کوله؟
- ۲- خلفای راشدين په دوره کې د اسلامي فتوحاتو د لاملونو په اړه خپل معلومات وليکئ.

له ټولگي څخه بهر فعاليت

زده کوونکي دې د خپلې سېمې د ديني علماوو څخه خلفای راشدين د ژوندانه او کړنلارو په اړه معلومات راغونډ او په ټولگي کې وړاندې کړي.

په دې لوست کې د حضرت معاويه رضي الله عنه، مشهورو اموي خلفاوو، د امويانو د فتوحاتو او د عاشورا د حماسې په اړه معلومات وړاندې کيږي.

د دې کورنۍ بنسټ اېښودونکی حضرت معاويه رضي الله عنه دی. له دې کورنۍ څخه ۱۴ تنو واکمني کړې چې لومړنی يې حضرت معاويه رضي الله عنه او وروستنی يې مروان دی. په دې دوره کې د اسلامي فتوحاتو لمن په لوېديځ کې تر هسپانيې او فرانسې او په ختيځ کې تر ترکستان، چين او هند پورې ورسېده.

حضرت معاويه رضي الله عنه

حضرت معاويه (رض) د ابوسفیان رضي الله عنه زوی او د حرب لمسی دی. له هجرت څخه پنځلس کاله وړاندې په مکه کې زيږيدلی دی پلار يې ابوسفیان د قريشو له مشرانو څخه و. د مکې د فتحې په ورځ له ټولې کورنۍ سره د اسلام په دين مشرف شو. حضرت معاويه رضي الله عنه د وحې له کتابانو څخه هم و او د حضرت محمد رضي الله عنه له لوري د وحې د کتابت دنده ورسپارل شوې وه.

د حضرت عثمان رضي الله عنه په خلافت کې د شام والي و. کله چې حضرت علي رضي الله عنه به شهادت ورسېد او حضرت امام حسن رضي الله عنه د خلافت لپاره وټاکل شو د څو مياشتو له تېرېدو وروسته له حضرت معاويه رضي الله عنه سره، چې د شام والي و، په دې موافقې ورسېد چې حضرت معاويه رضي الله عنه نشي کولای له ځان وروسته څوک د ځای ناستي په توگه وټاکي، بلکې دغه کار بايد مسلمانانو ته پرېږدي. په دې ترتيب حضرت معاويه رضي الله عنه د ټول اسلامي هېواد امير شو او حضرت امام حسن رضي الله عنه له خلافت څخه لاس واخيست. حضرت معاويه رضي الله عنه دمشق د خپلې پلازمينې په توگه وټاکه. بني هاشمو ته يې ډېر درناوی درلود. هغه په لوېديځ کې مراکش او المغرب، په شمال کې ترکيه او په ختيځ کې سيستان او خراسان فتح کړل.

د قوي سمندري ځواک په رامنځته کېدو کې يې ډېرې هڅې وکړې او په دې لاره کې يې برياوې هم تر لاسه کړې. حضرت معاويه رضي الله عنه په ۶۱ هـ کال کې وفات شو.

يزيد

۶۱ - ۶۴ هـ - ۶۸۱ - ۶۸۴ م

يزيد په ۲۵ هـ کال کې زيږيدلی او په ۶۱ هجري کال کې د پلار حضرت معاويه رضي الله عنه له وفات وروسته واک ته ورسېد. د هغه د واکمني پر مهال د کربلا حماسه پېښه شوه چې په لړ کې يې حضرت امام حسين رضي الله عنه له ۷۲ تنو يارانو سره په شهادت ورسېد. يزيد په ۶۴ هـ کال کې وفات شو.

عبدالملک بن مروان

۶۵ - ۸۶ هـ - ۶۸۵ - ۷۰۵ م

د يزيد له مړينې وروسته د هغه زوی دويم معاويه واک ته ورسېد، خو واکمني يې له ۴۰ ورځو ډېر دوام ونه کړ او په ځای يې مروان بن حکم د چارو واک تر لاسه کړې. هغه ژمنه وکړه چې د چارو واکي به د دويم معاويه زوی خالد ته وسپاري، خو چې کله يې قدرت تر لاسه کړ، د خالد له مور سره يې نکاح وکړه او د خالد په ځای يې خپل زامن عبدالملک او عبدالعزيز يو په بل پسې ځای ناستي وټاکل.

د مروان له مړينې وروسته عبدالملک واک ته ورسېد. هغه بصره، کوفه او هغه ټولې سيمې چې د عبدالله بن زبير رضي الله عنه په لاس کې وې تر خپلې ولکې لاندې راوستې او بيا يې د خوارجو فتنه له منځه يووړه. په ختيځ کې يې د فتوحاتو لمن تر کابل پورې وغځوله. په شمال کې يې قسطنطنيه فتح کړه. عقبه بن نافع د افريقې د شمال سيمې چې له لاسه وتلې وې، بيا تر لاسه کړې. عبدالملک بن مروان له ۲۱ کاله واکمني وروسته په ۸۶ هجري کال کې د ۶۳ کالو په عمر وفات شو. نوموړی لومړنی اسلامي واکمن و چې په خپل نوم يې سکه ضرب کړه. په داسې حال کې چې له هغه وړاندې رومي او ساساني سکو دود درلود. د هغه په واکمني کې عربي ژبې په ټولو دولتي ادارو کې رسميت پيدا کړ.

عمر بن عبدالعزيز

۱۰۱ - ۹۹ هـ

په اموي کورنۍ کې حضرت عمر بن عبدالعزيز رضي الله عنه هغه څوک و چې له ډېری پوهې، تقوی او عدل څخه برخمن و او په هغه يې ډير شهرت درلود. هغه هڅه کوله چې خلفای راشدين په پل

پښه کېږدي. هغه د سلیمان له مړینې وروسته خلافت ته ورسېد. نوموړي د قران او نبوي احادیثو له احکامو سره سم رفتار کاوه. هغه د عدالت د رعایت له امله په دویم عمر او پنځم راشده خلیفه سره نومول شوی دی.

حضرت عمر بن عبدالعزیز(رض) د خپل خلافت په دوره کې د اموي دورې ټول والیان او قاضیان له کاره گوښه کړل او پر ځای یې پرهیزگاره، پاک نفسه، ایمانداره او عادل اشخاص وټاکل. د مالیاتو او خراج په اصولو کې یې بدلونونه راوستل.

له خلکو څخه یې دروند خراج لغوه او هغه یې د خلکو له وړتیا سره سم عیار کړ. له بیت المال او عامه شتمنیو څخه یې د ناوړې گټې اخیستنې مخه ونیوله. له خاینینو، بلې اخیستونکو او مفسدینو سره یې په کلکه مبارزه کوله او له داسې افرادو څخه یې ډېره کرکه درلوده.

د حضرت عمر بن عبدالعزیز رضی الله عنه د ښو کړو وړو له امله، خوارجو او ټولو مخالفینو له دولت سره له مخالفت څخه لاس واخیست. هغه د خلکو د سوکالی په موخه روغتونونه، نهرونه، د اوبو بندونه او کانالونه جوړ کړل چې له امله یې ډېرې ځمکې کښت او کرنې ته چمتو شوې او هم یې یوه اندازه ځمکه په مستحقینو ووېشله.

حضرت عمر بن عبدالعزیز رضی الله عنه لومړنی کس و چې رسماً یې د نبوي احادیثو د جمع کېدو امر وکړ. حضرت عمر بن عبدالعزیز رضی الله عنه له دوو کالو او پنځو میاشتو واکمني وروسته د ځینو خاینینو په دسیسه د یو غلام له لوري په شهادت ورسېد. امویانو نږدې یوه پېړۍ په اسلامي نړۍ واکمني وکړه چې مشهور واکمنان یې په لاندې ډول دي:

- ۱- معاویه بن ابی سفیان(رض) ۴۰- ۶۰ هـ ق
- ۲- یزید بن معاویه ۶۰- ۶۴ هـ ق
- ۳- عبدالملک بن مروان ۶۵- ۸۶ هـ ق
- ۴- ولید بن عبدالملک ۸۷- ۹۶ هـ ق
- ۵- سلیمان بن عبد الملک ۹۷- ۹۹ هـ ق
- ۶- عمر بن عبدالعزیز(رض) ۹۹- ۱۰۱ هـ ق
- ۷- دویم یزید بن عبدالملک ۱۰۱- ۱۰۵ هـ ق

۸- هشام بن عبدالملک ۱۰۵-۱۲۵ هـ ق

۹- ولید بن دویم عبدالملک ۱۲۵-۱۲۶ هـ ق

۱۰- یزید بن ولید بن دریم عبدالملک ۱۲۶-۱۲۷ هـ ق

۱۱- مروان، بن محمد ۱۲۷-۱۳۲ هـ ق

د امویانو حکومت کابو له یوې پیرۍ واکمني وروسته د زوال په لور روان شو. د امویانو وروستی واکمن مروان حران ته نږدې ماتې وخوره او د مصر لورته د تېښتې پر مهال ووژل شو او په دې توګه عباسیان واک ته ورسیدل او اسلامي تاریخ نوي پړاو ته داخل شو.

په ټولګي کې فعالیت



زده کوونکي دې په دوو ډلو وویشل شي. لومړۍ ډله دې د اموي کورنۍ د واک ته رسېدو د څرنګوالي او دویمه ډله دې د حضرت معاویه رضي الله عنه د مهمو کارونو په اړه معلومات تر لاسه او په ټولګي کې دې وړاندې کړي.

پوښتنې



- ۱- حضرت معاویه رضي الله عنه د چا زوی او د چا لمسی و؟
- ۲- د حضرت معاویه رضي الله عنه په وخت کې د اسلامي فتوحاتو لمن تر کومو سیمو رسیده؟
- ۳- کوم اموي خلیفه، د دویم عمر او پنځم راشد خلیفه په نام نومول کېده؟

له ټولګي څخه بهر فعالیت



زده کوونکي دې د حضرت معاویه رضي الله عنه د خلافت د څرنګوالي په اړه معلومات تر لاسه او په ټولګي کې دې وړاندې کړي.

د امويانو په دوره کې اقتصادي، اداري، کلتوري او پوځي وضعیت

۴۱- ۱۳۲هـ.ق

په دې لوست کې د اموي دورې د سياسي، اقتصادي، کلتوري او پوځي مسايلو په اړه معلومات وړاندې کېږي.

په اموي دوره کې د اقتصاد له پلوه يو لړ مهم بدلونونه رامنځته شول. د غنيمت، عشر او خمس تر سرليک لاندې ډېر مالونه له اسيایي او افريقايي نيول شوو هېوادونو څخه پلازمېنې دمشق ته لېږل کېدل. د نيول شويو هېوادونو تر منځ سوداگريزې اړيکې ټينگې شوې وې. له کلتوري او تمدني پلوه په اموي دوره کې ډېر ښارونه جوړ شول. دغه ښارونه د لوړو برجونو لرونکي وو او په عين حال کې يې د دفاعي کلاگانو بڼه هم درلوده. دمشق چې د امويانو له لوري د پلازمېنې په توگه کارېده، په دغه وخت کې د نړۍ له ښکلو ښارونو څخه شمېرل کېده.

د لومړي ځل لپاره په اموي دوره کې د عبدالملک په وخت کې سکه ضرب شوه. له هغه وړاندې رومي او ساساني سکو دود درلود. د حضرت عمر بن عبدالعزيز رضي الله عنه په وخت کې شاربې ځمکې تر اوبو لاندې شوې او د کرنې لپاره آماده شوې. د ناروغانو د درملنې لپاره روغتونونه جوړ شول. کرنې ته ډېر پام وشو او د کرنې د پراختيا په موخه نهرونه او د اوبو بندونه جوړ شول.

د امويانو په دوره کې اسلامي تمدن چټکه وده وکړه چې د خيرييه موسسو، جوماتونو او د هغو له جملې څخه د دمشق د جامع جومات جوړېدل يې څرگنده بېلگه ده. اسلامي ادبياتو، علومو او فنونو، هنر او صنايعو پراختيا ومونده چې له دې لارې په نړۍ کې د اسلام نظام د نورو د متمدن کيدلو لپاره يو معيار وگرځېد.

په پوځي برخه کې پوه افراد لکه موسی بن نصير د عسکري ټوليو د مشرۍ لپاره وټاکل شول. موسی بن نصير او طارق بن زياد د افريقا په شمال او د اروپا په سويل لوېديځ کې د اسلام لمن تر هسپانيې پورې ورسوله، قطيبه بن مسلم د خپلو فتوحاتو لمن د منځنۍ اسيا تر هېوادونو، ترکستان او کاشغر پورې پراخه کړه او هم يې د چين دربار ته اسلامي پلاوې ولېږه.

محمد بن قاسم په هند کې په دې بريالی شو چې خپل فتوحات تر کراچۍ او ملتان پورې ورسوي. مسلمه بن عبدالملک په کوچنۍ اسيا کې فعال و او د خپلو فتوحاتو سرحد يې د انطاكيې تر ښار پورې پراخه کړې.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې په اموي دوره کې د ټولنيزې وضعې او دويمه ډله دې په دې دوره کې د پوځي فعاليتونو په اړه معلومات وليکي او په ټولگي کې دې وړاندې کړي.

پوښتني

- ۱- د اسلامي مالياتو په اړه معلومات ورکړئ؟
- ۲- امويانو کوم ښار د خپل پایتخت په توگه ټاکلی و؟
- ۳- امويانو د عامه سوکالیې لپاره کوم کارونه تر سره کړي؟
- ۴- محمد بن قاسم کومه سېمه تر لاسه کړه؟

له ټولگي څخه بهر فعاليت

زده کوونکي دې په مدني او پوځي برخو کې د امويانو د برياليتوب د رازونو په اړه له پوهو اشخاصو څخه معلومات تر لاسه او بيا دې په ټولگي کې وړاندې کړي.

۱۳۲ - ۶۵۶ هـ / ۷۵۰ - ۱۲۵۸ م

له امويانو څخه عباسيانو ته د خلافت لېږد

په دې لوست کې له اموي کورنۍ څخه عباسيانو ته د واک د لېږد د څرنگوالي په اړه معلومات وړاندې کېږي.

په ۹۶ هـ کال کې د وليد بن عبدالملک له مړينې وروسته اموي حکومت ۳۶ کاله نور هم دوام وکړ، خو وضع يې ښه نه وه. عباسي کورنۍ پټه مبارزه کوله. علويانو هم له وړاندې څخه له امويانو سره کينه درلوده، خو مهمه موضوع چې دغه دښمني يې په ډاگه کړه، د مروان له لورې د امام ابراهيم وژل وو. د هغه قتل د دې لامل شو چې عباسيان خپل مخالفت علني کړي. ابو مسلم خراساني په ۱۲۹ هـ کې په مرو کې تور بيرغ پورته کړ او اموي حاکم نصر بن سيار يې چې د نيشاپور حاکم و، شاتگ ته اړ کړ او وروسته يې په سل زره کسيز لښکر سره د زاب د سيند په غاړه د مروان ۱۲۰ زره لښکر ته ماتې ورکړه. مروان موصل ته وتښتېد. ابو مسلم تور بيرغ په دمشق کې وړياوه مروان د نيل د سيند په غاړه د عباسي عسکرو له لورې ووژل شو او په دې ډول عباسي کورنۍ واک ته ورسېده.

ابو العباس سفاح (۱۳۲ - ۱۳۶ هـ)

د ابوالعباس اصلي نوم عبدالله بن محمد بن عبدالله دی. کله چې مروان ووژل شو، ابوالعباس رسماً خپل ځان خليفه اعلان کړ. هغه خپله لومړنۍ خطبه د جمعې له لمانځه وړاندې خلکو ته واوروله او داسې يې څرگنده کړه چې د مسلمانانو په لارښوونه او خدمت کې به خلفاي راشدين کړنلاره پلې کوي. له دې امله دغې وينا د دمشق د ښار په خلکو اغېزه وکړه. له دې وروسته يې د اموي کورنۍ د غړو په ډله ييزې وژنې پيل وکړ. او د هغو دوښمنې په تويولو کې يې له شدت څخه کار واخېست چې له دې امله په اسلامي هېواد کې د سفاک په نوم مشهور شو. د هغه د خلافت دوره چې څلور کاله وه په تيرې، وهلو او د مخالفينو په وژلو سره تېره شوه او په ۱۳۶ هـ کې وفات شو.

ابو جعفر عبدالله المنصور

(۱۳۶ - ۱۵۸ ق)

د ابوالعباس له مړينې وروسته يې ځای ناستی منصور پر تخت کښېناست. هغه يو هوښيار، پوه او زيرک شخص و. د عباسي خلافت د ټينگښت لپاره يې ډېرې هڅې وکړې. هغه د دولتي چارو په

تنظیم کې هم ډیر بریالی و. د مالیاتو، پوهنې، کرنې او د لارو د جوړېدو برخه کې یې ډیر زیار وایست. د هغه د خلافت په دوره کې کومه ناوړه پېښه رامنځته نه شوه. بلکې خلکو په آرامۍ سره ژوند کاوه. د دغې دورې د یادونې وړ پېښه د عبدالله بن علي پاڅون و چې هغه هم د منصور له لوري وځپل شو. منصور د خلافت مرکز له دمشق څخه بغداد ته ولېږد اووه. هغه له ۲۲ کالو واکمني وروسته په ۱۵۸ هـ کال کې حج ته د تلو پر مهال وفات شو.

محمد المهدی بن جعفر المنصور (۱۵۸ هـ - ۱۶۹ هـ ق)

مهدی د پلار له مړینې وروسته واک ته ورسېد. هغه د ښو اخلاقو، ښه سلوک تقوا او تواضع خاوند و. د هغه له لومړنیو کارونو څخه یو هم زندانیانو ته عمومي بښنه وه. مهدی د مخالفینو ټول ملکیتونه چې د منصور له لوري نېول شوي و، بېرته خپلو خاوندانو ته وسپارل. هغه په مجموع کې ټولو انسانانو سره ښه رویه درلوده. قاضیانو ته یې ډیر درناوی درلود. د هغوی په وړاندې د یو عادي فرد په څېر ودریده او د هغو د پریکړو پلي کول یې د ځان لپاره یو مکلفیت او جدی مسؤلیت گاڼه. هغه د بیت الحرام جومات ته پراختیا ورکړه او د عمومي لارو، کاروان سړایونو میلستونونو او فرعي لارو په جوړېدو کې یې ډېری هڅې وکړې. په پستي چارو کې یې ډېر خدمتونه وکړل او د مکې، مدینې، یمن او بغداد تر منځ یې منظم پستي سیستم رامنځته کړ. د زندانیانو د کورنیو لپاره یې له بیت المال څخه تنخواه وټاکله. د ژوند په وروستیو ورځو کې یې خپل زامن په ترتیب سره هادي د لومړي او هارون د دویم ځای ناستي په توګه وټاکل. له یو ولس کالو خلافت وروسته په ۱۶۹ هـ کال کې وفات شو.

موسی الهادي (۱۶۹ - ۱۷۰ هـ ق)

د المهدی له مړینې وروسته موسی الهادي واک ته ورسېد. هغه دغه مهال ۲۴ کلن و. الهادي د دربار د دروازو ساتونکي لیرې کړل چې خلک مخامخ ستونزې ورته ووايي. د هغه د خلافت په وخت کې ادريس په مراکش او موریتانیا کې خپلواک دولت اعلان کړ. الهادي له دوو کالو خلافت وروسته په ۱۷۰ هـ کې وفات شو.

هارون الرشيد بن مهدي (۱۷۰-۱۹۳ هـ)

هارون الرشيد د پلار له وصيت سره سم د موسى الهادي له مړينې وروسته خلافت ته ورسېد. هغه نه يوازې په عباسي کورنۍ کې، بلکې د اسلام په تاريخ کې يو ستر شخص و. د هغه د هڅو پايله وه چې بغداد، د نړۍ په کچه د علومو په پلازمېنې بدل شو.

هارون الرشيد يو مدبر او عالم شخص و. ميرمن يې زبيده هم پوهه، هوشياره، عالمه او يوه مهربانه ښځه وه. د مکې د خلکو د خښلو د اوبو د ستونزې د هوارولو په موخه دې ته تياره شوه چې د خپلو شخصي گانو په پلورلو سره له طائف څخه مکې ته د نهر د کېندلو کار په برياً سره پای ته ورسوي. دغه د اوبو وپاله تر نن ورځې د زبيدې د نهر په نامه يادېږي. هارون الرشيد په خپلې پوهې او کفايت سره ټول هغه بغاوتونه، چې د خپل ورور هادي په وخت کې منځته راغلي وو، په سوله ييزه توگه ارام کړل. هغه د پوهانو او فضلاوو ډېر احترام کاوه. د هغه په دوره کې علوم او فنون اوج ته رسېدلې وو. هغه ښوونځي، مدرسي، روغتونونه، کاروانسرايونه، پلونه، نهرونه او د اوبو بندونه جوړ کړل. د هغه د وخت يوه مهمه لاسته راوړنه په بغداد کې د ساعت جوړول و. کله يې چې يو ساعت د فرانسې پاچا، شارلمان ته د سوغات په توگه ولېږه، د فرانسې پاچا يې په ليدلو سره په تعجب کې شو. او خپلو وزيرانو ته يې وويل: ((دا مسلمانان عجيب خلک دي. د اوسپنې په يوه قطعي کې يې پيريان بند کړي، چې دغه کوچنی شيان يې په حرکت راوستلي او ټک ټک اواز کوي)). هارون الرشيد لومړنی اسلامي شخصيت و چې د چين او فرانسې هېوادونو سره يې اړيکې ټينگې کړې او دغو هېوادونو ته يې سفيران ولېږل او د هغو سفيران يې په بغداد کې ومنل. نوموړي ۹ ځلي د مکې مکرمې او مدينې منورې زيارت کړي و او له ۲۳ کالو خلافت وروسته په طوس يا ننني مشهد کې وفات شو او هملته خاورو ته وسپارل شو.

مامون الرشيد (۱۹۹-۲۱۸ هـ)

د هارون الرشيد له مړينې وروسته امين خلافت ته ورسېده. د هغه ورور مامون چې د مروې د والي په توگه يې دنده تر سره کوله، د امين خلافت ومانه، خو کله چې امين د فضل بن ربيع په لمسون، مامون له وليعهدۍ څخه ليرې کړ، مامون اړ شو چې تورې ته لاس کړي. په دې وخت کې د مامون له لوري طاهر فوشنجي چې د افغانستان والي و، د لښکر مشري په غاړه درلوده او د امين له لوري علي بن عيسى د لښکر مشرو. د جگړې به ترڅ کې امين ووژل شو او لښکر يې ماتې

وځوره او اسلامي خلافت رسماً مامون ته ورکړل شو.

مامون الرشيد پوهنې ته ډېر پام درلود. په دې دوره کې طب، رياضياتو، فلسفې، ادب منطق او نورو علومو ډېره پراختيا ومونده. له ډېرو بهرنيو ژبو په ځانگړې توگه له لاتيني ژبې څخه ډېر اثار وژباړل شول. په مجموع کې هڅه کېده چې د خپل تمدني سیر د نظام پر مختگ ته د هارون الرشيد د دورې په څېر ادامه ورکړي. وروسته له هغه چې مامون وفات شو او معتصم واک ته ورسېده څنگه چې لازمه وه د هېواد په چارو يې حاکميت نه درلود. د اندلس او په مصر کې د فاطميانو د حکومت رامنځته کېدو د بغداد د خلافت لمن محدوده کړه. د اسلامي خلافت په ختيځ لوري کې طاهر فوشنجي، چې د مامون له لوري د خراسان د والي په توگه مقرر شوی وه په ۲۰۴ هـ کې د خپلواکۍ اعلان وکړ. په بغداد کې هم اصلي قدرت د ترکانو لاس ته ورغی. د دغې لړۍ وروستی خليفه مستعصم بالله و چې د چنگيز د لمسي هلاکو په واسطه په بغداد کې ووژل شو او په دې ډول په ۶۵۶ هـ کال کې د عباسي کورنۍ حاکميت پای ته ورسېد.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې واک ته د عباسيانو د رسېدو د څرنگوالي او دويمه ډله دې د هارون الرشيد د واکمني په اړه معلومات په ټولگي کې وړاندې کړي.

پوښتنې

- ۱- د عباسي کورنۍ مهم شخصيت څه نوم درلود او د چا له لورې و وژل شو؟
- ۲- د عباسي کورنۍ وروستی واکمن د چا له خوا ووژل شو؟
- ۳- د مامون الرشيد د خلافت په دوره کې په کومو علمي برخو کې پرمختگونه وشول؟
- ۴- منصور په کوم کال وفات شو؟

له ټولگي څخه بهر فعاليت

زده کوونکي دې د عباسي کورنۍ د تاريخي مخينې او د هغو د خلافت د مهمو کارونو په اړه له پوهانو څخه معلومات تر لاسه او په ټولگي کې دې وړاندې کړي.

د عباسي دورې سياسي، اداري، کلتوري او نظامي اوضاع

په دې لوست کې د عباسيانو د سياست له منفي او مثبتو اړخونو، د اداري چارو له څرنگوالي او د ژوندانه په بېلابېلو برخو په تېره د علم او هنر په برخه کې په عباسي دوره کې د پرمختگونو په اړه معلومات وړاندې کېږي.

عباسيانو له لومړي سر څخه داسې څرگندو له چې امويانو د حضرت محمد ﷺ او راشدينو خلفاوو لاره پريښې وه او دوی د محمدی ﷺ شريعت او راشدينو خلفاوو کړنلاره تعقيبوي. د دغه ډول ادعا يوه بېلگه د ابوالعباس تاريخي وينا ده چې خلافت ته د رسېدو پر مهال يې د جمعې له لمانځه مخکې وکړه.

د ابوالعباس له مړينې وروسته، د جعفر منصور په دوره کې سياست ته ډېر پام وگرځيد. ابو جعفر منصور هغه شخص و چې د وخت له پوهانو څخه يې د سلاکارانو په توگه کار اخيست. د متفکر او هوشيار يزيد بن مسلم مشاوريت د ابو جعفر منصور د سلاکارانو يوه بېلگه ده. د عباسيانو د نظامي سياست يوه ځانگړتيا دا وه چې د پېښې له پېښېدو وړاندې هغې ته متوجه کېدل. که کله يې له کوم تن يا کوم لوري څخه د خطر احساس کاوه، هغه يې کوله چې سخته ضربه ورکړي او يا تعرضي بريد پرې وکړي د مثال په توگه کله چې ابو جعفر منصور د ابومسلم له لوري د خطر احساس وکړ، د هغه په له منځه وړلو يې لاس پورې کړ او ژوند ته يې د پای ټکي کېښود.

دويمه ځانگړتيا يې د نړيوالو ديپلوماتيکو اړيکو ټينگول و چې د هغه پر بنسټ د ښه نيت دايمي او موقتي سفيران د نړۍ هېوادونو ته لېږل کېدل او برعکس د نورو هېوادونو سفيران په خپل حاکميت کې منل کېدل.

د بېلگې په توگه هغه مهال چې هارون الرشيد د پراخه اسلامي هېواد خليفه و، هغه د نړۍ له ډېرو هېوادونو سره ديپلوماتيکې اړيکې ټينگې کړې چې د بېلگې په توگه د هند، چين، فرانسې او يونان نومونه يادولی شو.

په دې دوره کې په علمي او کلتوري برخو کې هم ډېر پرمختگ وشو. طبابت ډېره وده وکړه او د ډيرو انساني، حيواني او نباتي ناروغيو لپاره دارو درمل جوړ شول. په بغداد کې د

نړۍ له ډېرو هېوادونو څخه پوهان، فيلسوفان، جغرافيه پوهان، نجوم پوهان، رياضي پوهان، هندسه پوهان، نقاشان، خطاطان، موسيقي پوهان، معماران او د هر فن او مسلک ماهرين راغونډ شوي وو او د عباسي واکمنانو له لوري يې سخت ملاتړ او درناوی کېده او له لوړو امتيازاتو څخه برخمن وو.

په بغداد کې د هر دين او مذهب خلکو شتون درلود. د هيچا لپاره، مذهبي، ديني او کلتوري محدوديت نه و. عيسويانو، يهوديانو، مجوسيانو، بت پرستانو، او د بېلابېلو افکارو او عقايدو خلکو په خپلواکۍ سره خپل ديني مراسم تر سره کول او په بېلابېلو برخو کې په خپلو علمي او فني څيړنو بوخت وو.

په دې دوره کې علم، فن او معارف ښه وده وکړه. ډېر علمي او هنري کتابونه چې د نړۍ په بېلابېلو هېوادونو کې په مختلفو ژبو تاليف شوي وو، په عربي ژبه وژباړل شول. مورخينو او جغرافيه پوهانو د معلوماتو د راغونډولو په موخه د نړۍ بېلابېلو سيمو ته سفرونه وکړل او په دې برخه کې يې ډېر زيار وايست. په دې سفرونو کې جغرافيه پوهانو ډېر کشفيات وکړل او مورخينو هم د قدر وړ اثار وليکل. ادبياتو او د فن خاوندانو د ښوونې او روزنې په دودولو کې له هيڅ راز زحمتونو څخه ځان ونه سپماوه. په ټولو اسيايي او افريقايي سيمو کې عربي ژبه دود شوه. د الجبر او رياضياتو په برخه کې نه هيريدونکي خدمتونه تر سره شول. په عباسي دوره کې د بېړۍ چلولو د فن په موخه د قطب نما کشف او د هغې کارېدل او د جغرافيه د علم لپاره

د اسطرالاب له الې څخه گټه اخيستنه هغه دوه توکي وو چې په دغو دوو څانگو کې يې انقلاب رامنځته کړ. ځکه چې قطب نما د بېړيو په سفر او سير کې اسانتيا رامنځته کړه او اسطرالاب د ستورو ليرې والی او نژدې والی څرگنداوه. دغه اله د اغريق په نامه يو شخص اختراع کړه. همدارنگه د دغه زرین عصر مسلمانان د ساعت جوړولو، کاغذ جوړولو او باروت جوړولو په برخه کې د اروپايانو استادان وو. مورخين په دې باور دي چې اروپايانو ځينې علوم، لکه: هندسه، نجوم، رياضي او ډېر نور فنون او هنرونه له مسلمانانو څخه زده کړي دي.

هغه پر مختگونه چې په عباسي دوره کې د علومو په مختلفو برخو لکه: کيميا، الجبر او جيولوجي کې رامنځته شول، د خپل عصر مهمې لاسته راوړنې گڼل کېدې. په دې دوره کې د مالگې، سربو، گوگړو، اوسپنې او قيمتي ډبرو د کانونو استخراج په منظمه توگه پيل شو. په عباسي دوره کې پر بغداد سربېره، د بصري، کوفي، قاهرې، قيروان، مروې، رى، بخارا او نساپور ښارونو د علم، فن او هنر له پلوه د نړۍ په کچه لوړ مقام تر لاسه کړ. د نړۍ له بيلابيلو سيمو خلک د علم، هنر، بيلابيلو مهارتونو او دکسب کار د زده کولو لپاره دغو سيمو ته راتلل او دهغو له مادي او معنوي فضايو او ښکلاوو څخه يې خوند اخيسته او علم او فضايو يې تر لاسه کاوه.

عباسيانو د انساني مدنيت د هر اړخيز پرمختگ لپاره ډېر کارونه تر سره کړل چې ځانگړې ارزښت لري او اسلامي تمدن او تاريخ پرې تل وياړي. په دې دوره کې د جگړه ييزو وسايلو جوړولو او عسکري دسپلين ته هم پوره پام کېده. نو ويلی شو چې عباسيانو په پوځي برخه کې هم د پام وړ بریاوې درلودې.

په ټولگي کې فعاليت

زده کوونکي دې په دوو ډلو ووېشل شي. لومړۍ ډله دې د عباسيانو د کلتوري وضعې او دويمه ډله دې د دغې دورې د پوځي کړنو په اړه معلومات په ټولگي کې وړاندې کړي.

پوښتنې

- ۱- د هغو ښارونو نومونه واخلي چې په عباسي دوره کې د نړۍ د تمدن مرکزونه گڼل کېدل؟
- ۲- د کوم عباسي خليفه په وخت کې د الجبر او رياضي په برخه کې ستر برياليتوبونه رامنځته شول؟
- ۳- په عباسي دوره کې د نړۍ په کچه د ډيپلوماسۍ په برخه کې څرنگه نوښتونه رامنځته شول؟

له ټولگي څخه بهر فعاليت

زده کوونکي دې د عباسيانو په اړه له سر چېنو څخه معلومات تر لاسه کړي او په ټولگي کې دې وړاندې کړي.